

# МӘХМУТ ХӘСӘНОВ

---

САЙЛАНМА ӘСЭРЛЭР

---



1

---

ТАТАРСТАН КИТАП НӘШРИЯТЫ

# Махмут Максудович Хасанов

## Сайланма әсәрләр.

### 1 том. Романнар

*Текст предоставлен правообладателем*

*[http://www.litres.ru/pages/biblio\\_book/?art=36060688](http://www.litres.ru/pages/biblio_book/?art=36060688)*

*Сайланма әсәрләр: 6 томда / Мәхмүт Хәсәнов. – 1 т.: Саумы, кояш!*

*Саф жыллар: романнар / [кереш сүз авт. Ф. Галимуллин]. : Татар.*

*кит. нәшр. (Татарское книжное издательство); Казан; 2017*

*ISBN 978-5-298-03455-5, 978-5-298-03456-2*

### Аннотация

Күренекле язучы, Татарстан Республикасының Габдулла Тукай исемендәге Дәүләт премиясе лауреаты Мәхмүт Хәсәновның бу томында «Саумы, кояш!» һәм «Саф жыллар» романнары урын алды. Әсәрләрдә XX гасырдагы татар халкы тарихы сурәтләнә. «Саумы, кояш!» романында Гөлбану исемле кызның революцион көрәш юлына килүе тасвирланса, «Саф жыллар» диалогиясендә Мәдинә һәм Хәдичә исемле ике татар хатын-кызының гыйбрәтле язмышы белән танышырга мөмкин.

# Содержание

Ф. Галимуллин	5
Саумы, кояш!	42
Беренче кисәк	42
1	42
2	73
3	88
4	113
5	143
6	181
7	204
8	255
Икенче кисәк	274
1	274
2	305
3	320
Конец ознакомительного фрагмента.	350

**Мәхмүт Максуд  
улы Хәсәнов  
Сайланма әсәрләр.  
1 том. Романнар**

© Татарстан китап нәшрияты, 2017

© Хәсәнов М. М., варислар, 2017

*Ф. Галимуллин*  
**Үсештә өзелеп калган ижат**



Язучы Мәхмүт Хәсәнов 1927 елның 21 декабрендә Татарстанның хәзерге Теләче районы Югары Кибәхужа авылында һөнәрче гаиләсендә туа. Нәни малай чагында ук ана, тегүчелек белән көн күргән әтисенә иярәп, бик күп авылларны, бистәләрне йөрәп чыгарга туры килә. Төрле кешеләр белән очрашу, аларның сөйләшүләрен тыңлау, бер-берләренә булган мөнәсәбәтләренә шаһит булу малайның күнелен баета бара, аны күзәтүчән итеп тәрбияли. Авылларда бик матур итеп сөйләшүче әби-бабайларга тап килсәләр, аның өчен зур бәхет була. Әби оекбаш бәйли, бабай чабата тукый, әмма бер-берләре белән шулкадәр матур итеп гәпләшәләр, сүз арасында китап сөйләүләр, нинди дә булса мазәк хәлләрне искә төшерүләр, хәтта жырлап жибәрүләр дә була. Болар шушы Мәхмүт исемле малай өчен мавыктыргыч бәйрәмгә әверелә. Соңыннан ул аларча итеп шул ишеткәннәрен сөйләргә өйрәнә. Икенче авылга баргач, әтисе Максуд абый кич утырып тегү теккән озын кичләрдә малайга яңа хужаларга нинди дә булса берәр кыйсса сөйләргә куша. Малай ялындырып тормый. Әле кичә генә күрше авылда ишеткәннәрен сөйләп күрсәтә. Теге әби-бабайлар кебек итеп кирәк урында тавышларын үзгәртеп, аларча такмаклап та куя, төрле кешеләрнең сүзләрен аларның үзләренә хас төсмерләр белән әйтергә тырыша. Нәтижәдә өйдәгеләр бу кечкенә кәмитчене кабат-кабат сөйләтәләр. Аның әртислек осталыгын тагын да чарлый баруын тәмин итәләр. Аларга да күнелле, боларга

да хужалар белән үз кешеләр булып әверелү әйбәт.

Малайга ун яшь тулганда, аларның гаиләсе Яшел Үзән-гә күчеп килә. Биредәге мәктәптә балалар белән берәр чара уздырсалар, Мәхмүткә нинди дә булса роль бирәләр, йә берәр шигырь сөйләтәләр. Ватан сугышы башланганда, Мәхмүткә ундүрт яшь була. Ждиде сыйныф тәмамлаган малайга, мәктәптә укуын бүлеп, һөнәр училищесында укырга, заводта слесарь булып эшләргә туры килә. Ләкин күнелендә һәрвакыт үзе өйрәнгән рольләренң сүзләре, шигырьләр яңгырый, мөмкинлек булган саен яңаларын өйрәнә. Завод үзешчәннәре белән концертлар куюда катнаша, хәтта, госпитальгә барып, яралылар янында да чыгышлар ясарга туры килә. Мөлаем йөзле, зәңгәр күзле яшүсмернең зурлар гына кичерә алырлык хисләр белән тулы әсәрләренә йөрәккә үткәрәп сөйләве тыңлаучыларны әсәрләндерә, аның укуын кабат-кабат сорыйлар. Бу исә аны тагын да ижатка рухландыра. Татар язучылары әсәрләре белән бергә ул рус авторлары шигырьләрен дә уңышлы укый. Бигрәк тә В. Маяковский һәм сугыш чоры шагыйрьләренң жинүгә ышаныч уятучы әсәрләре аның укуында көчле яңгырыйлар. Урта мәктәптә укуын дәвам иттерергә дә көч һәм мөмкинлек таба.

Ничектер шулай килеп чыга, нәкъ менә сугыш елларында ул үзенң киләчәк юлы сәнгать белән бәйләнергә тиешлеген аңлый. 1944 елда, газетада белдерү күрәп, Мәскәүгә, театр артисты булу өчен, укырга китәргә карар бирә. Илебзненң сугышта жинүләрен күрәп рухланган завод житәк-

челәре аңа китәргә рөхсәт итәләр. Станокта эшләүче иптәшләре дә, синең өчен дә тырышырбыз, дип, аңа фатиха бирәләр. Бу көннәрне искә төшереп сөйләшкәндә, ничә дистә еллар үткәч тә, аның күзләре яшьләнүе табигый булгандыр. Болар, әлбәттә, рәхмәт хисләренен тирәнлеген аңлата иде. Мәскәүдә А. В. Луначарский исемендәге Бөтенсоюз театр институтында (ГИТИСта) укыганда, соңыннан да аның күңелендә үзен эшче һөнәренә өйрәткән остазларга, авыр еллар кыенлыгын бүләшкән хезмәттәшләренә күңелендә жылылык саклана. Алга таба, теге яки бу образны ижат иткәндә, турыдан-туры ул елларда үзе аралашкан кешеләр турында язмаса да, алар аңа һаман да илһам биреп торалар.

Укуны тәмамлап Казанга кайткан яшь артистны яшь та-машачылар театрына (ТЮЗга) эшкә билгелиләр. Ул вакытта анда татар телендә уйнаучы труппа да эшли. Мәсәлән, аның «Козы-көрпеш һәм Баян-сылу» эсәре буенча куелган спектакльдә уйнавын өлкән буын вәкилләре хәзер дә искә төшерәләр. Монда аны беренче көннәрдән үк талантлы артист итеп танийлар. Аның Г. Камал исемендәге Татар дәүләт академия театрына эшкә чакырылуы да күп нәрсә турында сөйли.

Әле Мәскәүдә укыганда да, аннан кайткач та Мәхмүт каләм тибрәтә башлый. Артист булып эшләгәндә дә, матбугатта аның язмалары, мәкаләләре басыла, хикәяләр дә озак көттерми. Аларны хуплыйлар, анда каләм куәсе барлы-

гын әйтәләр. Ул, кискен карарга килә, аның киләчәк тормышы журналистика һәм язучылык эшенә багышланырга тиеш. Шуңа күрә эшкә республика газетасына күчә, соңрак Татарстан радиосында әдәби хезмәткәр, хәбәрче булып эшли. 1952 елда аның «Беренче хикәяләр» исемле жыентыгы аерым китап булып басылып чыга. Замандашлары анда тупланган әсәрләргә яратып кабул итәләр. Егерме биш яшендә, шул рәвешле, ул инде язучы булып таныла. Хикәяләрдә илленчеләр яшыләренә тормышы, уй-хыяллары, омтылышлары бик матур итеп, төрле хәл-әхвәлләрдә сурәтләнгән, укучыларга төрле шартларда кыю, намуслы һәм әхлаклы булып калуның үрнәкләре бирелгән. Шул рәвешле, М. Хәсәнов ижат эшен аеруча игелекле юнәлештән, сәнгать чаралары белән балаларда кешелекле хисләр тәрбияләүдән башлый.

Баһадирларныкыдай зур гәүдәле, тирә-якка һәрвакыт кызыксынып караучы күзләреннән жылылык бөркегән бу кеше язучы өчен иң кирәкле хасиятләргә берсен – сабыйлык хисләрен һәм сыйфатларын озак вакытларга саклап калган. Гомумән, шушы сыйфаттан башка кеше әдип була аламы икән? М. Хәсәнов балалар белән аралашудан, алар өчен язудан ялыкмый. Бу өлкә аны даими үзенә жәлеп итеп тора. Ул гына да түгел, балалар өчен язганнары аның иң уңышлы әсәрләре түгелме икән әле. Язучы ижатындагы казаныш саналырга тиешле «Жирән кашка» повесте үзе генә дә бу турыда ачык сөйли. Кеше белән табигать арасындагы аерылмас бердәмлек бу әсәрдә никадәр дәрәжә тотып алынган, үзенә бер нәфислек

белән сурәтләнәп бирелгән. Шәйми агайның атларга булган мөнәсәбәте аша кешенәң олы жанлы, шәфкатьле булуына сокланасың, хайванның да яратуга тугрылык белән жавап бирүен күрәп кинәнәсең. Г. Ибраһимовның «Алмачуар» ынанан килә торган теманың уңышлы дәвам иттерелүнең бер мисалы бу. Язучы Р. Төхфәтуллин да әсәрне югары бәяләгән иде. «Ат язмышы аша халкыбыз тормышының кызыклы һәм гыйбрәтле сәхифәләре ачыла әсәрдә, сюжеты мавыктыргыч һәм жыйнак, теле дә йөгереклеге һәм нәфислеге белән куандыра» (Төхфәтуллин Р. Дулкыннар ярға кага // Казан утлары. – 1977. – № 12. – Б. 171). Табигатькә сак мөнәсәбәт дигән иң изге максат куәп язылган әсәр әнә шулай укучылар күңеленә барып иреште.

Шушы ук тема «Без алтынчы «А» дан» хикәясендә дә үстерелә. Билгеле, бала вакытта үз тирәндәге кешеләрне аңлап, аерып бетерү шактый кыен. Әгәр иптәшенең ямьсез сыйфатлары күзгә күренәп торса, аны тану кыен түгел, әлбәттә. Әмма ул Илсур Әсәдуллин кебек отличник булса, эш кыенлаша төшә. Илсурның кемлеген ачыклау аның табигатькә булган мөнәсәбәтен белү аша мөмкин икән. Дәрәс, автор биредә дидактика хисабына сәнгатьлелекне берәз йомшарта төшкән. Аның каравы икенче әсәр – «Шайтан малае» хикәясе сюжетының тыгызлыгы, киеренкелеге белән нәни укучыларны тирән дулкынландыру көченә ия. Хикәя кечкенә Бикинең батырлыгы, малай күңелендә утлы өөрмәдәй бара торган хис-кичерешләр ташкыны, аның үзенә тапшы-

рылган эшкэ гаять олы жаваплылык белэн каравы, көчле их-тыяры турында сөйли. Яшь укучылар күңеленэ эсэр энэ шул ягы белэн тээсир итэ дә. Автор, Бикинен, шулай ук Нурмый кебек житәкчеләр эшчәнлегенә мәгънәсен төшенергә мөмкинлек бирүче сәнгатьчә тасвирлау куллана. Бики Нурмыйның имчәк баласын коткара. Хәер сорашып көн күргән, кешеләр сихерче дип атаган Вәсбикамал карчыкның кешелек-лелеге дә таң калырлык итеп сурәтләнән.

Балалар өчен язылган эсәрләрдә кеше күңелен тасвирлау тәҗрибәсе М. Хәсәновка өлкәннәр тормышын яктыртканда да ярдәм итте. Әйттик, аның урман эшчеләренә багышланган эсәрләре дә бар. Әлеге тема язучының беренче повесть-ларыннан булган «Урман шаулуй» (1953) эсәрендә шактый уңышлы гәүдәләнеш тапкан. Повестьны кызыклы иткән як, әлбәттә, кешенә урманга, табигатькә булган карашын күрсәтү генә түгел. Биредә шактый гыйбрәтле язмышлар һәм персонажлар арасындагы катлаулы мөнәсәбәтләр тасвирлана.

Төп герой Көлемсәр – урман хужалыгының алдынгы эшчесе. Шуның өстенә аңа табигать тарафыннан бик матур тавыш та бирелгән. Яшь ягыннан берәз өлкәнрәк булган ире Зариф аңа гаилә бәхете бүләк иткән. Эмма Көлемсәр институттан диплом язу өчен килгән Нияз белән мавыгып китә. Килешле буй-сынлы, матур итеп сөйләшә белүче, төрле зәвыклы манераларга өйрәнгән егеттә ул моңа кадәр татып карамаган мэхәббәтен тапкандай була. Нияз да аның белән

очрашу юлларын эзли, үз кыланышларына хисап бирэ алмыйча, хатынның башын илэсләндерэ бирэ. Бу сәер мэхәббәт, ничек кинәт кабынса, шулай тиз генә сүнә дә (кинәтлек, гомумән, М. Хәсәнов персонажларына хас нәрсә). Барысы да үз урынына утыра. Нияз китеп бара. Көлемсәр белән Зарифның гаиләсе тагын да ныгый төшә. Бусы – әсәрдәге мэхәббәт «өчпочмагына» корылган коллизия. Ул әллә ни катлаулана алмый. Чөнки «өчпочмак» тагы иң үткен булырга тиешле образ – Зариф – үз хатынының чит егет белән очрашуларына үтә тыныч карый; тавыш-гауга куптармый, көндәше Ниязны шахмат уенында жиңү белән канәгатьләнә. Ягни аңарда жанлы кешеләр өчен табигый булган горурылык юк. Шуна күрә әсәрнең бу сызыгына укучылар битараф карый башлый. Сәбәп ачык: геройлар үзләре өзгәләnmәгәч, укучы да пошынмый.

Безнеңчә, әсәрдә хезмәт даирәсендә барлыкка килгән конфликтка бәйле хәл-әхвәлләр уңышлырак кебек. Урман хужалыгына житештерү планын күләм буенча да, ассортимент ягыннан да арттырыбрак биргәннәр. Директор Бәдри агай шушы бурычны ничек итеп үтәү турында баш вата. Гамәлдәге хезмәт мәйданнары һәм эш кораллары белән генә планын үтәп булмаячак. Ни эшләргә, яңа мөмкинлекләрне кайдан табарга? Житмәсә баш инженер Сәйфиев әлегә көч житмәстәй бурычларны үтәргә атлыгып тормый, өстәмә планнан баш тарту ягын каера. Эмма күпчелек моның белән килешми. Үз гаиләсенә янаган куркынычка салкын кан белән ка-

раган Зариф та бу очракта тапкырлык һәм тырышлык күрсәтә. Нәтижәдә өстәмә житештерү мәйданы да табыла, кешеләр дә бу мөһим бурычны үтәү өчен туплана. Ижади хезмәт нәтижәсендә, Галләм кебек, башларын кирәкле юнәлештә эшләтергә сәләтле кешеләр житештерүне нык тизләтердәй кыю тәкъдимнәр белән чыгыш ясыйлар. Сәйфиевләр, Хәмитләр никадәр генә өметсезлек мохите тудырырга тырышмасыннар, гомуми эш көннән-көн жанлана, эзгә төшә бара. Әлбәттә инде, әсәр күмәк эшнең тантанасы белән тәмамлана.

Күргәнебезчә, яшь язучы әле интим һәм хезмәт өлкәсендәге каршылыкларны оста итеп кисештерә, жайлы гына итеп үрә алмый, алар бер-берләреннән бәйсез хәлдәрәк үсәләр. Һәр ике сызыктагы каршылыкларның йомшаклыгы сурәтләнгән кешеләрнең холык-фигыльләрен тулы ачу мөмкинлеген бирми. Нәтижәдә Зариф кебек шактый жансыз плакат-образ барлыкка килә. Эмма шул хәлендә дә тәнкыйть әсәргә карата жылы гына фикерләр әйтте (Иделле Г. Язучы һәм аның китабы. – Казан: Татар. кит. нәшр., 1964. – Б. 143–144). М. Хәсәнов илле яшь тулу уңае белән чыккан жыентыгына (1977) әлегә повестьны да кертте. Биредәге әсәрләр аның каләменә шактый тәҗрибә туплаганын, камилләшә төшкәннен күрсәтәләр иде. Шул осталыгын әлегә повестьтагы ике сызыкның да бердәй үткенлегенә ирешүдә файдаланган очракта тагын да отышлырак булган булыр иде. Эмма автор моны эшләүне кирәк дип тапмаган.

Мәхмүт Хәсәновны хезмәт кешеләре, аерым алганда, күбрәк эшчеләр турында язучы дип санау гадәткә кергән. Монда дәрәслек юк түгел. Бигрәк тә ижат чорларының беренче яртысында. Язучы үзенә эшчәнлеген дә Яшел Үзән дәгә һөнәр мәктәбе укучысы, аннан соң эшче булып башлап жибергән. Аның хезмәт кешеләренә карата күңелендә ихтирам саклавы энә шуннан килә булса кирәк. Эсәрләренә күпчелек геройлары да шулар арасынан. Эмма ул ара-тирә үзенә төп темасына «хыянәт» итеп тә алгалый. Алтмышынчы еллар башында әдип авыл хезмәтчәннәренә багышланган «Саф жиллә» романын бирде, ә ун елдан соң аның «Хәдичә» дип исемләнгән икенче китабын ижат итте.

Элеге диалогиядә автор ил тормышын ныгытуга барлык көчән, ихтыярын биреп эшләүче Мәдинә, Жәмилә, Хәдичә кебекләренә бик тә үзәнчәлекле образларын сурәтләде. Элеге романнар кырыс тормыш мохитен эстетик үзләштерүгә кертелгән әйбәт кенә өлеш булды. Эдәби жәмәгәтчелек тә аны, нигездә, жылы кабул итте. Язучы Х. Сарьян, мәсәлән, мондый фикер әйтте: «М. Хәсәнов... колхоз тормышын, кешеләрен, эш шартларын белеп яза. Ә белеп язылган әйбер һәрвакыт ышандыра. Романдагы конфликт колхоз дип аталган катлаулы бер хужалыкта кешеләренә, бердән, эшкә, икенчедән, бер-берсенә булган мөнәсәбәтләре жирлегендә мәйданга килә. Һәм автор шул конфликтларны мавыктыргыч итеп тасвир итә» (Сарьян Х. Бүгенгә авыл һәм аның кешеләре // Социалистик Татарстан. – 1975. – 19 октябрь).

Биредә укучыны аеруча дулкынландырганы Мәдинә белән Хәдичә образлары. Шартлы рәвештә романның беренче кисәген Мәдинә исеме белән, икенчесен «Хәдичә» дип атарга мөмкин. Сугыштан соңгы авыр кыенлыklar алдында бер мөлгә югалып калып та, еллар барышында сәламәтләнә, тернәкләнә барган бу хатыннарынның язмышы укучы игътибарын тотып тора. Мәдинә – сугыш толы. Намуслы хезмәте белән жиңүебез өчен бөтен барлыгы белән тырышкан кеше. Ул гади колхозчыдан ферма житәкчесе булып күтәрелгән. Тик, гомуми агымнан читкә тибәрелеп, әвештәвеш кенә эшләүче, дөрөсрәге эшлэгән булып кыланучы, житмәсә, намуслы хезмәт кешеләренә яла ягудан да чирканмаучы Борһан кебекләр булганда, Мәдинәдәй тынгысыз жаннарға авыр килә икән. Борһаннар хәтта аларны да тигез юлдан читкә тайпылдыралар. Мәдинә дә, әлегә бәндәнең эзәрлекләүләренә түзә алмагач, авылдан китеп барырга мәжбүр була. Менә шушында, район үзәгендә, язмыш Мәдинәне Хәдичә белән очраштыра. Хәдичә исә такта яру заводында эшли, ләкин бик кинәндерми, житмәсә, азып-тузып йөри. Мәдинә дә шушы коллективта эшли башлый. Алтын кайда да үз кыйммәтен жуймый дигәндәй, ул биредә дә эшенең жаена тиз төшенә, акыллы киңәшләре, уңганлыгы белән абруй казана, үзенә тапшырылган үтә жаваплы бурычларны да менә дигән итеп башкара. Мәдинә – горур. Борһан, үзе килеп, авылга кайт дип ялынуына карамастан, аның әйткәннәрен, бигрәк тә мөхәббәтен кабул итә алмый. Бары тик рай-

онның яңа житәкчесе Рәхимова кинәше белән генә яңадан үз авылына әйләнәп кайта.

Автор Мәдинә образын уңай герой буларак кына тәкъдим итә. Туры юлдан гына баручы, алга-артка борылуларны бел-мәүчә, адашкан кешеләргә тайпылышсыз сукмак күрсәтүчә буларак тәкъдим ителә. Беренче китапның соңгы битләрендә ул хәтта монументальлек төсмерләре ала. Менә ул печән ча-бучылар белән бер сафта. «Ирләр арасында, гәүдәсен төз то-тып, ирләрчә киң итеп, Мәдинә дә селтәнә иде». Шул рәвеш-ле, Мәдинә бары тик эштә генә, өстәвенә житәкчә буларак та сурәтләнә. Бу инде ул чорларда ижатта хакиMLEк иткән социалистик реализм методының язучы иңеннән басып то-руы нәтижәсе дә иде. Бу хәл авторга героиняны төрле яклап сурәтләүгә комачаулый. Гәрчә ул елларда да кешене тулы канлы итеп сурәтләүне шактый уңышлы хәл итүнең уңыш-лы мисаллары да бар иде.

Аның каравы Хәдичә образы, нигездә, шәхси хәл-әхвәл-ләре белән ачыла. Сафлык, гүзәллек өчен дөньяга туган кыз, үз-үзен генә сөючә Вәлигә тап булып, матур киләчәгенә тап төшерә. Бу хәл ана гомер буге күнел газлаплары китерә. Үз алдында һичнинди яктылык күрмәгән Хәдичә соңгы чик-тә поезд астына ташланарга ымсына, әмма Мәдинәнең шул вакытта кинәт яңгыраган тавышы аны саклап кала. Автор, шул рәвешле, Хәдичәне укучы алдында упкынга төшерә, һәм аның шул баткаклыктан башкаларга үрнәк булырлык дәрәжәдә күтәрелүен дә күрсәтә. Әйтергә кирәк, Хәдичә-

нең әхлакый бозылу барышы психологик яктан да, тормыш-чан вакыйгалар ягыннан да ышандырырлык нигезлэнгән. Э менә шул хәлдән өскә күтәрелүе, Хәдичәнең күнел каршы-лыкларыннан азат булуы сәбәпле, сәнгатьчә мотивлаштыры-лып житкерелмәгән. Һәм, әлбәттә, укучыны да ышандырып бетерми. Ул гына да түгел, әсәр азагында Хәдичә хәтта Хез-мәт Каһарманы исеменә дә тәкъдим ителә. Бу инде авторның чик-чаманы узып китүе иде. Беренчедән, әсәрдә Хәдичәнең бу кадәр югары дәрәжә алырлык эше юк, икенчедән, образны шулкадәр күтәрергә тырышу табигый кабул ителми. Язучы кешенең жанын ачып бирүе белән генә осталыгын раслый ала. Сурәтләнелүче образга олы исемнәр, бүләкләр бирелү белән генә аны укучы күзүндә күтәрергә омтылу отышлы алым була алмый.

Хәдичәнең янадан дәрәс юлга төшүе, тиешле абруй каза-нып, кызын кире үзенә алуыннан башлана. Эңә шул мотив-ны үстерү, Хәдичәнең кызы белән кавышу күренешен аның барлык тырышлыклары нәтижәсе итеп тәкъдим итү әсәрне тагын да жылырак, кешегә хас хис-кичерешләр белән суга-рылганрак итәр иде. Эмма шул хәләндә дә Хәдичә образы игътибарны жәлеп итә. «Саф жыллар» дилогиясе, берсүзсез, язучының сәнгатьлелеккә ирешә баруда алга китеше иде.

М. Хәсәнов мөмкин кадәр халыкчан, традицион язарга омтыла. Әсәрләрендә еш кына жор телле геройларны – чын-чынлап халык вәкилләрен кертәп сурәтләве дә шуны раслый. Әйттик, «Саф жыллар» романындагы Шапырай карт шундый

образ. Һәрвакыт оптимист, үткен акыллы, киеренке шар-  
тларны йомшартып жибәрергә сәләтле бу кеше әсәр герой-  
ларының гына түгел, укучыларның да яраткан образына әве-  
релә.

Бу урында күзәтүнең бер кызыклы нәтижәсе турында әй-  
тәсе килә. Шапырай – М. Хәсәновның үз ижат жимеше.  
Әсәрнең киеренкелеген киметмичә, укучының игътибарын  
тотып торырлык итеп тасвирлау өчен, авторның үзенә дә  
Шапырай карттан үрнәк алу зыян итмәгән булыр иде. Әсәр-  
не укыганда күрәбез, карт бервакытта да үз тыңлаучыла-  
рын күздән ычкындырмый, аларның ничек тыңлавын шәй-  
ләп сөйли. Мәсәлән, менә болайрак: «Хикмәтле хәл» нең ни-  
чегрәк тәэсир иткәнән чамаларга теләп, кысык күзләрен ялт-  
йолт йөртеп каранып алды. Әһә, сүзе үтә, әсәрләнәп тың-  
лыйлар. Димәк, берәз арттыра төшсә дә ярый. Һәм Шапы-  
рай карт кулларын тагын да селтәбрәк дәртләнәп сөйләп кит-  
те» (Хәсәнов М. Саф жилләр. – Казан: Татар. кит. нәшр.,  
1964. – Б. 184). Менә шуның кебек, авторга кайчакта үз яз-  
ганнарына укучы күзе белән карау житенкерәми. Шул сәбә-  
пле бик отышлы гына чыгарга тиешле урыннар да вакыт-ва-  
кыт информациягә кайтып кала. Укучы белән хисси-психо-  
логик бәйләнеш бетә, мантыйкый элемент гәнә кала.

«Саф жилләр» турында сүзне дәвам итсәк, шуны әйтер-  
гә мөмкин: язучы, әсәрнең икенче кисәген ижат итеп, бик  
дөрәс эшләгән. Ул бигрәк тә Вәли образын аңлау өчен кир-  
рәк. Беренче кисәкнең соңгы битләрен ябып куйгач, укучы-

да Вәлигә карата нәфрәт уяна, ул явыз кеше буларак истә кала. Эмма ул гомере буге Хәдичәне яратып яшәгән икән ич. Пединститутны тәмамлагач та, Хәдичәгә якынарак булу өчен, аның районына кайткан. Бер көн килеп хатын үзе ишек шақыр дип өметләнгән. Ләкин горур Хәдичә моны эшләмәгән. Кызын урлап алып китүе дә бала артыннан әнисе дә килеп житмәсме дигән теләк белән эшләнгән. Икенче хатынга өйләнсә дә, Хәдичәсе йөрәк түрәннән китмәгән. Шулай итеп, яшьлек хатасы, сөйгән кешесенә ышанмау аңа гомере буге на дөвам итәрлек газап китерә. Гомер көзендә япа-ялгыз кала ул. Әсәрнең икенче кисәге белән танышу укучыга Вәлине энә шулай тирәнтен, кешеләрчә аңларга ярдәм итә.

Жыеп әйткәндә, «Саф жилләр» диалогиясе, андагы геройларның язмышы укучыны уйландыра, дулкынландыра. Бу инде автор өчен аз түгел. Иң әһәмиятлесе, әсәрдә кайнар йөрәкле, кабатланмас язмышлы, һәм ижтимагый даирәдә, һәм шәхси бәхет мәсьәләләрендә яхшыга, алга омтылучы образлар еш очрый. Халык мондый үрнәккә сусаган, әдәбият-сәнгатьнең тормыштагы хәлләргә тәәсир итүче хасияте менә шунда күренә дә инде.

М. Хәсәнов ижаты тематика ягыннан да бай. Әйтик, «Саумы, кояш» романы (1975) безне бөтенләй икенче тормыш – инкыйлабка кадәрге татар хезмәт ияләренең аянычлы хәле, аларның гомуми үзаңы үсү һәм һәртөрле кысылуларга каршы хәрәкәткә катнашып китүләре белән таныштыра. Вак милләтләрне һәм физик хезмәт белән көн күрүчеләрне изү-

гә корылган хакимияткә каршы татардагы түбән катламнарның баш күтәрүгә килүләре табигый төзелгән сюжетта хәлителә, кызыклы язмышларда гәүдәләнеш таба.

Автор бу әсәрен шактый озак – унжиде ел яза. Роман зур ижади эзләнүләрнең нәтижәсе булып дөньяга килә. Һәм, әйтергә кирәк, ул татар әдәбиятын тарихи-инкыйлаби вакыйгалар, халык язмышы фонында сурәтләнгән колоритлы образлар белән баетуга әйбәт өлеш булып керде. Романдагы вакыйгалар егерменче йөзнең беренче елларыннан алып 1918 елда Казанны учредительчеләр һәм ак чехлардан азат итүгә кадәр булган чорны эченә ала. Әсәрнең төп героинясы Гөлбану гади авыл кызыннан инкыйлабның актив солдаты булуга кадәр юл үтә. Аны да башта, гасырлар буена формалашкан тәртипләргә буйсындырып, билгеле бер киртәләр эчендә калдырырга телиләр. «Син бит хатын-кыз! Укымаган, томана бер татар хатыны. Сәяси эшләр белән шөгылләнү сиңең эшмени соң?» – дип, аны бу юлдан йөз чөөртергә омтылалар. Эмма кимсетелүне үз язмышында татыган Гөлбану сайлаган юлның дөрөслегенә шикләнми. «Татар хатыны да кеше ләбаса! Аның да тураясы, башын калкытасы, кояшны күрәсе килә» дигән нәтижә ясый ул. Эмма кояш ана да бәхетле көннәр китергәнче, бик күп сынаулар, каршылыклар, авырлыклар аша үтәргә туры килә шул әле. Авылдагы калын кесәлеләр эзәрлекләвеннән качып, Казанга килергә, ачлы-туклы яшәүче бер эшче гаиләсенең почмагына сыенырга, Мәрхәмбикә-ханбикәгә унбиш ел бил бөгәргә, бик

күп рәнжетелүләр кичерергә туры килә. Гөлбану хакимияткә каршы чыгуның корбаннар таләп итүен, әлбәттә, белә. Ягъни көрәшкә аңлы рәвештә килә. Тик шунысы бар: М. Хәсәнов, гадәтенчә, әсәрен тизрәк төгәлләргә ашыгып, Гөлбануның жаваплы һәм гаять куркынычлы бурычлар башкаруын әйтеп кенә китә. Башка геройларның язмышын да тиз очлап куярга ашыгып, сәнгатьлелек ягын йомшарта. Баштарак бала, соңга таба яшүсмер булган Гөлбану да, нигездә, зурларча күзаллап ижат ителгән. Гөлбануның балаларча фикерләве, дөнъяны шулай кабул итүе сизелми. Бала психологиясен бирүдә әллә ни уңышка ирешә алмаса да, автор зурлар арасындагы, бигрәк тә төрле социаль катлам кешеләре мөнәсәбәтен житлеккән каләм белән сурәтли.

Дәрәжә сөючән, үз дигәнән булдыруда бернәрсәдән дә, хәтта кеше жанын кыюдан да кыенсынмаган деспот Мәрхәмбикә образы үзе генә дә ни тора! Чын мәгънәсендә диктатор ул. Ире Асылхан да аннан узып берни эшли алмый. Хезмәтчеләре өстенә кара кискә булып яткан Мәрхәмбикә образы аша язучы бу катлауның черек әхлагын, кешелексезлеккә корылган яшәү рәвешен фаш итә. Ул, гаиләле була торып, чит ирләр белән бутала, көндәше Зөһрәнең баласын юк итерә, соңрак аның үзен дә гарипләтеп калдыра. Һәм, ниһаять, тугрылыклы хезмәтчесе Хәмитне жибәртеп, ире Асылханны да үтерттерә. Ләкин канга ияләшкән ерткыч берәүгә дә мәрхәмәт күрсәтмәгән шикелле, шул ук Хәмит Мәрхәмбикәнең үзен дә аямый, бу карунның гомер буге туплагын ма-

лын алып, караңгы төндө үзен дә суга батыра. Менэ шулай явызлык ярдәмендә тупланган байлык ахыр чиктә Хәмитнен үзенә дә бәхет китерми, аны да яшәүдән мәхрүм итүчеләр табыла. Хәрам мал, шул рәвешле, байлык артыннан куучыларның үзләрен дә берәм-берәм харап ителүләренә сәбәп була.

Гөлбануның әтисе Сабиржанның сәяси аң үсеше табигый бирелүенә игътибар юнәлә. Империалистик сугыш аның өчен дөнъяның барышын тирән төшендерерлек бер мәктәп булып әверелә. «Эшлэгән, ил дип кан койган кешеләр хужа бу тормышка» дигән сүзләрендә аның эчке дөнъясы ачыла. Элеге ышану аның эш-хәрәкәтләренә мантыйк бирә, тоткан юлының мәгънәсен билгели.

Әсәр турында уйланганда, үзеннән-үзе игътибарны жәлеп итә торган тагын бер як бар. Ул да булса социаль-ижтимагый көрәш аеруча кискенләшкән чорда ижади зыялыларның урыны, аларның сәяси кыйбласы мәсьәләсе. Бу яктан Сәет образы гыйбрәтле сурәтләнгән. Ул, яшь кешеләргә хас булганча, үзен бөөк шагыйрь дип саний. Моны раслау максатында зур чыгымнар тотудан да тыелып кала алмый. Эмма, чын шагыйрь булу өчен, кыланчык бай кызларының күнел кичерешләрен, гүзәл табигать күренешләрен генә тасвирларга омтылудан бигрәк, тормыштагы урынының дәрәс билгеләү, әсәрләренне ижат итүнең мәгънәсен ачык тою кирәклеген аңлаудан ул ерак тора. Шигырьләре патша чиновниклары тарафыннан да начар бәя алгач кына,

Сәет уйланырга мәжбүр була. «Әйтерсен лә, Сәеткә авыр гер белән тондырдылар... Кинәт минрәп, аңына килә алмый торды. Ансыз да кимсетелгән, ансыз да мыскыл ителгән шагыйрь йөрәге бу кадәресен күтәрә алмас кебек тоелды. Төннәрен йокламыйча, күз нурларын түгеп, «йөрәкнең кайнар каны, нервларының сүле» белән язылган ижади жимешләренә, хезмәтенә, ниһаять, бәя алды». Күрәбез, М. Хәсәнов егерменче гасыр башы проблемаларын шактый жентекле өйрәнгән һәм аларны әсәрендә төрле яклап иңдәргә тырышкан.

М. Хәсәнов ижатындагы уңышлы һәм кимчелекле якларга моннан илле еллар элек Газиз Иделле дә игътибар иткән һәм, безнең карашыбызча, шактый дәрәс бәя биргән: «Өлгерлек, хәрәкәтчәнлек, ижади тынгысызлык, тормыш эченә керергә омтылучанлык сыйфатлары бар анарда. Хәзер аның алдындагы төп бурычларның берсе – художество осталыгын күтәрү, әдәби сүз өстендә эшләү булырга тиеш. Чөнки ана санны сыйфат белән бергә кушу, бергә үстөрөп алып бару житми. Ул бик ашыга, кабалана, образларны укучы күнеленә кереп озак сакланырлык жанлы итеп эшләп бирүгә, сүз байлыгын дәрәс һәм оста куллануга житәрлек игътибар итми» (Иделле Г. Язучы һәм аның китабы. – Казан: Татар. кит. нәшр., 1964. – Б. 143). Язучының ижади үсешен күрү белән бергә, бу фикерләр белән әле бүген дә өлешчә килешергә туры килә.

М. Хәсәнов ижатында кызыл жеп булып сузылган тагын

бер мәүзугъ бар, ул – Татарстан нефтьчеләренә тормышын һәм фидакар хезмәтен сәнгать алымнары белән гәүдәләндерү. Бу тема 1956 елда язылган «Кыюлар юлы» повесте белән башланып китә. Әсәр ике кисәктән – «Яңа горизонт» һәм «Сүнмәс утлар» дип исемләнгән өлешләрдән тора. Бер-беренә әсәр дип тәкъдим ителәп, аларда бер үк персонажлар хәрәкәт итсәләр дә, бу өлешләргә мөстәкъиль әсәрләр буларак та кабул итәргә мөмкин. Чөнки аларның үзәгенә куелган һәм конфликтлы хәл-әхвәл китереп чыгарган мәсьәләләр төрле-төрле. Әсәр Татарстан нефтьчеләргә тормышын чагылдыруда беренче тәҗрибәләрдән иде. Әле бу вакытта егерме биш яшьтә генә булган язучының, кыюлык күрсәтеп, шундый житди һәм шактый билгесез өлкәгә сурәтләргә алынуы үзе үк тәвәккәллек булып тора. Шунысы сизелә, яшь язучы шулай да үзе гәүдәләндерергә алынган тормыш даирәсен шактый яхшы белә, кешеләр арасында каршылык тудырырдай сәбәпләргә шул мохиттән оста тотып ала. Шулай да, аларны кеше язмышлары белән үрәп бару өчен, ижади тәҗрибәсә житенкерәми.

Повестьта сурәтләнгән чор – бездәгә нефтьчеләргә әле яңа гына аякка басып килгән вакытлары. Тәҗрибә дә житенкерәми, эш рәтен белгән кешеләргә дә кытлык. Татарстан жирендә кара алтын үтә тирән катламнар астына яшеренгән. Шушы яңа горизонтны ачу мөһим бурыч булып алга килеп баса. Диалогиянең «Кыюлар юлы» кисәгендә нәкъ шушы бурычны хәл итү үзәккә куела. Кыенлык шунда: әле бу урын-

нарның геологик төзелешен ачык кына күз алдына китерерлек фәнни нәтижэләр, карталар эшләнмәгән. Димәк, бораулауның теләсә кайсы этабында көтелмәгән хәлләргә юлыгырга мөмкин. Безнең кешеләрдә мондый тәҗрибә дә юк. Шуңа күрә Бакудан Миргали Галиев дигән кешене чакыртып алалар. Яшь кенә булса да, ул инде бораулау эшендә шактый зур тәҗрибә тупларга өлгергән. Ул, тиз генә коллектив туплап, аларны тиешенчә өйрәтеп, эшләренә белеп житәкчелек итеп, бу эшне егетләргә башкарып чыгуга ирешә, яңа горизонт нефть фонтаны бәрә. Автор үзе дә бурычны тизрәк башкарылып чыгуын күрергә тели, шуңа күрә, берике гадәти генә кытыршылыкларны исәпкә алмаганда, барысы да шома бара. Бригада беренче метрлардан ук алдынгы коллективлар белән ярышта беренче урынга чыга һәм уңышка ирешә. Әсәр язылган еллар әдәбият-сәнгатьтә конфликтсызлык теориясе яшәү белән характерлы иде. М. Хәсәнов та, күрәсен, бу шаукымнан читтә кала алмаган. Бораулау эшенең нечкә серләренә үтеп керә алган язучы, үзәккә мавыктыргыч конфликт куя алмау сәбәпле, тормышчан, тулы канлы персонажлар тудыруда уңышка ирешә алмаган. Миргали, Хәҗи, Минжан, Булатов, Шәйхи кебек образлар әле күбрәк схема хәлендә генә калганнар. Мөмкин булган урыннарда да автор персонажларга холык-фигыльләренә хас булганча эш итү мөмкинлеген бирә алмаган.

1980 елда М. Хәсәнов укучыларга «Шөгеровлар» романын тәкъдим итте. Нефтьчеләр династиясенең берничә буын

вәкилләренәң берсеннән-берсе үзенчәлекле образларын тудыруга исәп тотып язылган бу әсәр геройларының уртак фамилияләре белән аталган. Инде әйтелгәнчә, М. Хәсанов кызыклы һәм кабатланмас коллизияләр төзүдә, янадан-яңа мәсьәләләр күтәрүдә кыенлык кичерми. Бу романы да әйтергә теләгән фикерләре, күтәргән проблемалары, аларны чишүдәге яңалыгы белән игътибарны жәлеп итми калмый. Әсәрдә, нигездә, Шөгеровлар династиясе, аның төрле буынарының гыйбрәтле тарихы турында сүз барса да, авторның үз алдына куйган максаты шактый колачлы. Биредә сүз, гомумән, татар халкы, аның үткәне, бүгенгесе, киләчәге турында бара.

Ак-Калада тирә-юньгә данлыклы Шөгеровлар гаиләсе яши. Рахман карт, заманында Бакуда нефть чыгаруда эшләп, Хезмәт Каһарманы дәрәжәсенә ирешкән. Шәһәрнең күренекле урынында аңа бюст куелган. Улы Корбан исә танылган нефтьче, мастер. Оныгы Ногман югары техник белем алган, район инженерлык-технология хезмәте башлыгы. Барысы да үз эшләреннән канәгать, тормышлары түгәрәк. Ләкин жай гына яшәп һәм эшләп яткан нәселнең тормыш ритмын көтмәгәндә үзгәртеп жибәрерлек вакыйга булып ала – аларга АКШтан миллионер Шандор килеп чыга. Бу хәл укучыны кызыксындырып жибәрә. Кем ул Шандор? Ни өчен нәкъ менә Шөгеровларга килгән?

Соңыннан ачыкланганча, Шандорның бабасы XIX гасырда, Америкадан килеп, безнең бу урыннарда нефть разведка-

сы оештырып йөргән икән. Шөгеровлар нәселенә нигез салучыларның берсе Мөхәммәт, океан арты эшкуарына хезмәткә ялланып, күпмедер вакыт шунда эшләп һәм торып та кайткан булган. Ләкин бәхетне читтән түгел, үз иленнән эзләргә кирәк дигән нәтижәгә килеп, кире туган ягына кайтуны мәгъкуль күргән. Шандорның бабасы үләр алдыннан язган васыятнамәсендә Шөгеровларның энә шул ерак бабасына өлеш чыгарган һәм менә аның бер оныгы әлеге Шөгеровларны эзләргә дип юлга чыккан икән.

Иң кызыгы шунда: ерак илнең әлеге эшкуары булган өлкән Шандор, безнең якларда кара алтын эзләп йөргән вакытта, татар халкы, аның тормышы, икътисади хәле, мәдәнияте, холык-фигыле хакында күргән-белгәннәрен дәфтәргә теркәп барган икән. Кече Шандор аны да үзе белән алган. Әлеге көндәлекләрдән күренгәнчә, татар халкы бик фәкыйрь яши, алар жиргә иңеп утырган алачыкларда торалар, өйләрендә өреп очыртырлык та ризык юк. Кичкә керсәләр, чыра яндыралар, гомумән, мескен, киләчәге булмаган халык. Бу мәгълүматларның моннан йөз еллар элек, ягъни патша хакимияте вакытында язылганын искә алсак, аларның, нигездә, дөрәслеккә туры килүе шөбһәсез. Кече Шандор Татарстанга килгәндә татарларны шундый хәлдә очратырмын дип уйлаган, әлбәттә. Эмма биредә берсеннән-берсе унган-булган, абруйлы, хәзерге таләпләргә туры килгән белгеч булып житешкән ирләрне очраткач, Америка кешесе биредә дә яшәешнен никадәр үзгәргән икәнлеген аңлый. Ләкин ул безнең өчен

гадәти булган әйберләрне дә, алдау-фәлән булмасын дип, үз кулы белән тотып, үз күзләре белән күрергә тели. Аңа, әлбәттә, андый мөмкинлекне тудыралар да. Ниһаять, татарларның нинди халык булуы турында ул үз күргәннәренә таянып нәтижә ясый. Юк, бабасы күзәткәнчә, мескен түгел икән ич татар халкы.

Күрүебезчә, кызыклы ситуация. Әдәбиятыбызда әлегәчә сурәтләнмәгән тормыш материалы. Ләкин сәнгать эсәре ижат иткәндә, Фатих ага Хәсни әйтмешли, автор ике сорауга төгәл җавап тапкан булырга тиеш: ни әйтергә, ничек әйтергә? Әлеге очракта М. Хәсәнов беренчесе турында төпле генә уйланган булса да, икенчесенә артык көч салмаган диясе килә. Язучы әйтергә теләгән фикернең үтемлелеге бары тик сәнгатьчә камиллек белән тәмин ителә. Менә ни өчен без һәрвакыт фикер һәм эстетик бөтенлек турында сүз алып барабыз. М. Хәсәновның бу эсәрендә исә публицистика алымнары өстенлек итә.

Роман үзәгендәге вазгыять бер үк вакытта житештерү өлкәсенә кагылышлы каршылыklar тирәсендә дә куертыла. Яшь галим Рәхим Галимов нефть чыгаруны камилләштерү максатында яңа химик реагент уйлап таба, шуны гамәлдә дә кулланырга тели. Корбан Шөгеров һәм кайбер башка нефтьчеләр яналыкны хупласалар да, инженер Ногман аңа тискәре мөнәсәбәт күрсәтә. Сәбәбен дә ачык итеп әйтә: анардан сынаулар уздыруны түгел, нефть сорыйлар. Сүз дә юк, мондый конфликт эсәр нигезенә ята һәм сурәтләнгән характерларны

ачуга хезмэт итэ ала. Тик шунысы житенкерэми: автор элеге техник яңалык серлэрэнэ үтеп керми. Шуңа күрә аны тормышка ашыру укучының да кайгысы булып әверелми.

Әдәбият белемендә конфликтны позицион һәм психологик төрлэргә бүлеп карау бар. Персонажларның теге яки бу мәсьәләгә төрлечә якын килүләре позицион конфликтны тәшкит итсә, соңгысы үз чиратында кешеләрнең психологик кичерешләрен китереп чыгара. Алар бер-берсенен алшарты булып берләшәләр. М. Хәсәнов романы турында сөйләгәндә, без психологик конфликт турында сүз йөртә алмыйбыз, позицион конфликт та эле ачык билгеләнмәгән, ул геройларның аерым репликаларында гына чагыла. Нәтижәдә Корбанның төпле, фикерле кеше икәнлеге, Ногманның исә кушканны гына үтәүче һәм инициативасыз булуы эш-хәрәкәт аша түгел, автор сөйләве ярдәмендә генә аңлашыла. Ә монның сәнгатьлелеккә зыян китерүе бәхәссез.

М. Хәсәнов – вакыйгаларга сизгер язучы. Ул, республикабызда машина төзү гиганты корыла башлагач та, укучыларга «Кама таңнары» диалогиясен тәкъдим итте. Әсәр үзәгенә электрон-хисаплау машиналары белгече, инженер Имам Котдусов куелган. Ул эрудицияле, техник яктан аеруча грамоталы белгеч кенә түгел, бәлки галим-инженер да. Автор аны укучыга энә шулай дип тәкъдим итә. Коллегалары Даниал Ризванов һәм Николай Соснов турында да шуны ук әйтергә мөмкин. Шулай булгач, укучының әсәрдән фән-техника үсешенә бәйле рәвештә фикер каршылыкларын чагыл-

дырган бэхэслэр, каршылыктар көтөргө хагы бар.

Котдусов, төзелештэ булудан бигрэк, күп вакытын командировкаларда уздыра. Бэлки, шул сэфэргэ барган урыннарда энэ шундый фэнни мэсьэлэлэрне хэл итүдэ катнашадыр дип тэ уйларга мөмкин. Юк, анда да барысы да шома үтэ. КамАЗ машинасының житештерүгэ тэкъдим ителүче соңгы моделе раслану да фикер каршылыктарсыз гына булмагандыр, укучы бу турыда да белми кала.

Шулай да дилогиянең һәр ике кисэгендэ дә төзелешнен үзенэ бэйле кызыклы гына коллизиялэр бар. Мэсэлэн, беренче кисэктэ сэгатьлек график кергү турында сүз бара. Баш герой Котдусов, аның ярдәмчелэре Даниал белэн Николай яңалыкны гамэлгэ кергү ягында. Эмма объект житэкчесе Колун тискәрелек күрсэтэ, аны куллануны сузып килэ. Тик бу конфликт укучыны билэп алмый, аның да борчылуына китерми. Ник дигэндэ, автор үзе дә, төп проблеманы читкэ куп торып, кешелэрнең шэхси тормышларында төпченэ башлыый, э алар исэ үзэк коллизия белэн бэйләнмэгәннэр. Эсэрнең тукумасына эллэ ни ябышмый торган Вэгыйзь хатларына зур урын бирелэ, э төп проблеманың хэл ителеше бер абзацка сыйдырыла.

Дилогиянең «Инжерерлар» кисэгендэ конфликт берез уңышлырак бирелгән. КамАЗда Франциядэн алынган компьютер системасы урнаштырыла. Үткен хэл-эхвэл туа. Яна фэн-техника казанышлары белэн аларны файдалану мөмкинлеклэре арасындагы аерма шактый зур. Димэк, кешелэр-

дән дә шул югарылыкта булу таләп ителә. Ләкин автор проблеманың чишелешен укучыларга күрсәтеп бара алмый. Аңлашыла да, моның өчен автор үзе дә шул мәсьәләләрнен эчендә булу мөмкинлекләренә ия булырга тиеш. Шул сәбәпләр аркасында кискенлек югала, әсәрдә вакыйгалар хәрәкәте сүлпәнләнә.

Автор Имам Котдусовны артык күтәреп сурәтли. Аның алдына килеп чыккан бернинди киртәләр дә куркыныч түгел. Ул аларның һәммәсен дә жиңел генә хәл итә. Ул гына да түгел, өч-дүрт телдә сөйләшәп, чит ил кешеләрен дә шаккатыра. Хатын-кызлар белән мөнәсәбәтләрдә тиз уңышка ирешүен дә китереп өстәсәк, бер кеше өчен бик күп түгел микән дип тә уйлап куясың.

Язучының әсәрләре арасында «Юллар, юллар...» романы (1966) үзенчәлеклерәк урын алып тора. Әсәр, рус телендә үзәк нәшриятларның берсендә басылып, зур илебез укучыларына тәкъдим ителде, бу да үзенә күрә әйбәт фал. Роман юл төзүчеләрнең хезмәтләрен һәм тормышларын гәүдәләндерүгә багышлана, аларның эчке дөньялары белән таныштыра.

Тормышта һәркемнең үз юлы. Эмма тигез генә барган юл кайчак сикәлтәләргә китереп чыгара, төрле бормаларга алып керә. Шул кыенлыкларны үткәндә, кеше характеры ныклыкка сынау үтә, алда тагын да очрачак каршылыкларны жиңәрлек кыюлыкка ирешә. Хәйрүш, Тимер образлары энә шул яклары белән гыйбрәтле. Бу жәһәттән алганда Хәй-

рүш образы аеруча тулы эшлэнгән. Гомеренең күпчелек вакытын колония белән төрмә арасында йөрөп үткәргән бу кеше Миләүшә, Минзакир, Варисларның уңай йогынтысы, киң күңеллелеге ярдәмендә дәрәс юлга баса. Кешеләр дә ана якыная төшәләр, бөтен күңелләре белән ачыла баралар. Шунисы әһәмиятле: Хәйрүш образын тудырганда, язучы игътибары аның психологик халәтен, күңелендә барган каршылыклы уйлар өермәсен бирүгә юнәлдерелә. Нәтижәдә үтә күңелсез тормыш юлы үткән, әле бүген дә яхшылык белән жинаять арасында буталучы бу кеше образы симпатия уята башлый. Димәк, язучы укучыны үз артыннан ияртә, тасвирлаганнарына ышандыра.

«Кыргыз кыз» Миләүшә, киң күңелле Минзакир абый образлары да укучыда жылы тәәсир калдыралар, алар күңел матурлыклары белән игътибарны жәлеп итәләр. Урман эчендә, кешеләрдән читтәрәк яшәүче бабай белән онык сюжет тукымасына үзләренә бертөрле экзотик буяулар белән килеп керәләр.

Эмма әле генә сүз барган образлар күңелне никадәр биләп алмасыннар, авторның төп сурәтләү объектлары болар түгел әле. Әсәрдә бөтен юнәлештәге сызыкларны бербөтенгә тоташтыручы Исламов белән Яруллин образлары үзәккә куелган. Варис Исламов житәкчелек эшендә төгәллекне ярата, эшләүчеләрнең һәрберсе белән уртак тел табарга омтыла. Үзе житәкчелек иткән даирәне яхшы белүе, кулыннан эш килүе, кешеләргә игелекле карашы, таләпчәнлегә аңа һәр-

кем белән аяк терәп сөйләшү, һәр очракта дәрәс карарлар кабул итү хокукын һәм мөмкинлеген бирә. Варис, житәкче генә түгел, күпләр өчен иптәш тә, дус та. Кешеләр ана күнелләрен ачалар, киңәш сорап киләләр. Шул рәвешле, үз тирәдәгеләр белән якин элементдә булу, алар тормышы белән яшәү аның өчен эчке ихтыяж булып әверелә.

Яруллин исә гомумирәк эш итә. Матур, купшы итеп сөйләшергә өйрәнгән. Көндәлек аралашып яшәүче кешеләрнен уңай якларына караганда тискәре сыйфатларын тотып алу һәм аларны күпертеп күрсәтү аның даими шөгылә булып әверелеп бара. Карьерага омтылу, шул юлда киртә булырдай кешеләрне читкә тибәрәп калдыру Яруллин эш стилинен үзәген тәшкил итә.

М. Хәсәновның үз мөнәсәбәте ачык билгеләнгән: ул Варислар яклы. Әлбәттә инде, Яруллиннарга тискәре карашта. Менә мондый алдан билгеләнгәнлек тә булмаса, геройларның хәрәкәт майданнары, тоткан мәсләкләре тагын да табиғыйрәк ачылыр, шулай әйтергә яраса, алар көтелмәгән адымнар ясарга сәләтле булырлар иде. Автор шул чорга хас таләпкә тугры калырга, ягъни әсәре белән нинди сәяси карашта торуын анык итеп белдерергә тиеш булган. Романның күтәрәнке рухта тәмамлануы да шуннан килә. Варис, яшьләргә мөрәжәгать итеп, болай ди: «Сезнең юлларыгыз башлана гына әле. Жир өстен бизәп, еракларга, бик еракларга сузылачак сезнең юлларыгыз!» Бу сүzlәр авторның шәхси теләге булып та яңгырый. Әсәрнең исеменә чыгарылган «Юллар,

юллар...» сүзе, вакыйгалар сурәтләнешенә рефрен булып яңгырап, төп фикерне эзлекле, давамлы итеп житкерү хезмәтен үти.

Шулай да М. Хәсәновның әдәби жәмәгатьчелек һәм укучылар тарафыннан аеруча югары бәяләнгән эсәре «Язгы ажаган» романы булды (1986). Ана 1988 елда Татарстанның Г. Тукай исемендәге Дәүләт премиясе бирелде.

Роман сурәтләргә алынган тормыш материалының катлаулылыгы, сюжет жепләренең күптармаклылыгы белән аерылып тора. Эсәрнең төп үзенчәлеге шунда: ул хатирәләр рәвешендә язылган. Искә төшерүләр табигый рәвештә бүгенге вакыйгалар белән үрелеп баралар. 1922 елдан башлап алып кителгән вакыйгалар тезмәсе 1957 елда өзәлеп кала. Димәк, биредә утыз биш ел эчендә кешеләр кичергән язмышлар сурәтләнә. Вакыйгаларны үзәккә туплаган хикәяләүче вазифасын өлкә газетасы хәбәрчесе Фәйзи үти. Чаллы төбәгенен киләчәген хәл итәргә тиешле абруйлы комиссия эшен яктырту максаты белән, бары тик жиде көнгә командировкага килгән. Шуңа бәйле рәвештә эсәрнең бүлекләре дә көннәр исәбе белән бирелә. Туган якларда булу, үзе үскән Салаяз авылы кешеләре белән аралашу, алар турында сөйләгән сүзләрне ишетү аның хәтерендә чәбәләнеп беткән вакыйгаларның бер жепкә тезелүенә китерә. Шул рәвешле, төрле образларның искә төшерүләре, хикәяләүченең аналитик фикерләве белән бергә кушылып, кызыклы әдәби тукума китереп чыгаралар.

Эсәр канлы вакыйга белән башланып китә – колхоз төзү активисты Хажи үтерелә. Аның Зәйтүнә исемле хатыны бу тетрәндергеч хәл тәэсирендә баласын вакытсыз тудыра. Ана Гази, Тажи, Һади исемле балалары белән тол кала. Хикәяләүчене иң кызыксындырган кешеләр – менә шушы бертуган Зәкиевләр. Автор аларны күз уңыннан ычкындырмый, һәр адымнарын белеп, бәяләп тора. Дәрес, хикәяләүче Фәйзи бу туганнарның кечерәкләре турында артык хафаланмый. Тажи үзенә салкын акылы, коры исәп-хисапка корылган фәлсәфәсе белән тормышта ныклы урын таба, район житәкчеләренә берсе дәрәжәсенә күтәрелә, соңыннан республика прокуратурасына урнашып ала. Эш урыннарыннан үрмәләү максатында, яратып өйләнгән хатынын аерып, үзенә тормышка юл ярырга ярдәм итәрдәй кешеләр белән туганлашу кебек адымнарга барырга сәләтле бу кеше үзе хакында укучыда чирканыч хисләр тудырырга өлгәрә. Монда авторның каләм көче нык сизелә.

Этисе һәлак булган көнне туган Һади исә, киресенчә, Тажи абыйсының кодрәтле бажалары кебек ярдәм итүчеләр хезмәтеннән баш тарта. Бәхетен бары тик үз хезмәте, үз тырышлыгы белән табу максаты белән яши, намусы кушмаган адымны атламый. Гаделсез юл белән хезмәт юлыннан күтәрелүгә юл куймый. Шундый булуы өчен «жайсыз кеше» дигән исем дә казана.

Романда төп игътибар олы малай Газига юнәлә. Аның якты дөнья белән саубуллашуын сурәтләгән күренешне та-

свирлап, эсэр үзе дә төгэллэнэ. Димэк, ул биредә иң әһәми-  
ятле образ дәрәжәсендә гәүдәләндерелә.

Гази – әтисе гомерен биргән эшкә тугрылыклы малай. Жәмәгать эшен күңелен биреп башкаручы, курку белмәс көрәшче. Рабфак укучысы, медицина институты студенты. Фронтта хирург. Әсирлек. Аннан соңгы кыерсытылулар, әсир дигән яман куркыныч күлэгәнәң үз артыннан тагылып йөрүе, ул кичергән күңел газаплары – бер кеше өчен шактый авыр йөк. Укучы күреп тора, Газиның берничә пробле-  
маны хәл итәсе бар: сугыш башлану сәбәпле өзәлгән укуын тәмамлап, врач дипломы алу; әсирлектә дә илгә тугры бул-  
ганлыгын расларлык шаһитлар табу; сөйгәнә Гөлүсә язмышын белү, мөмкин булса, аны күрү бәхетенә ирешү.

Күрәбез, шактый аянычлы язмыш кешесе ул. Әйтергә кирәк, Гази һәм аңа бәйләнешле кешеләр турында язганда, автор каләмә шактый йөгәрек эш итә. Әле санап кителгән омтылышларына ирешүдә укучы да аңа теләктәшлек итә. Димәк, эсәр тукумасы аны дулкынландырып өлгәрә. Эсәр ахырында икенче һәм өченче проблемаларның хәл ителүенә дә укучы ихласлылык белән куана. М. Хәсәнов бу эсәрәндә әлегә туганнар язмышы ноктасыннан ил тарихына күз ташлый, үткәндәгеләрдән гыйбрәтле сөземтәләр ясый. Шәхәскә табыну елларында чын мәгънәсендә халыкның иң эшлекле, иң затлы, ил тоткасы булган затларын жәмгыяттән читләштерү һәм юк итү механизмының коточкыч тизлектә эшләгәнлеген күрсәтә.

Романда барлык вакыйгаларны мәржән-муенса кебек бер-гә тезеп, туплап бара торган бер образның булуы эсәрнен сэнгатъчә камиллеген тээмин итүдә гаять әһәмиятле. Ул да булса – Иргали. Бу кеше укучы күз алдында шактый катлаулы юл үтә. Без аны башта Гражданнар сугышында кызыллар тарафында сугышып кайткан солдат сыйфатында күрәбез. Ләкин авылда аны бер-бер артлы күнелсезлекләр көтеп торган икән. Шушы болгавыр елларда әнисе ачлыктан үлгән, хатыны белән кызы да чак кына исән калганнар. Алга таба көн күрүне ничек башлап китү турында киңәшү өчен, ул башта ярлылар комитетына килә. Ләкин үзе өчен биредә жылы сүз ишетми. Фирка ячейкасы да аңа ярдәм кулын сузарга атлыгып тормый. Авылда аңа кешеләрчә мөнәсәбәт күрсәтергә теләгән кеше бер икән, ул да булса Гыйззәт хәзрәт. Ул аны үз өенә чәйгә чакыра, кундырып чыгара. Табын янында ул әйткән сүзләрнең ихласлылыгы бүген – егерме беренче гасыр башында аеруча әһәмиятле яңгырыйлар. «Хәзер ике сүзнен берендә яңа тормыш, яңача яшәү турында әгиткә алып баралар», – ди ул. Һәм үзе үк җавап та бирә: «Иман пакълегеңне сакла, күнелең саф, сүзләрәң хак, вөжданың керсез, хезмәтең, кылган эшләрәң гадел булсын; кеше өлешенә тиясе булма. Тук-бөтен яшим дисән, юлы бер – намуслы хезмәт. Эшчән бәхетне эшендә күрер, ялкау төшендә күрер». Никадәр дәрәс сүзләр. Алар, дәрәсендә, Иргалинең алдагы бөтен эшчәнлегенә эпиграф булып яңгырыйлар.

Иргалинең язмышы яңача да түгел, искечә дә түгел, бө-

тенлэй көтелмэгэн юнөлештэн китэ. Монда аның, элбэт-тэ, Гыйззэт хэзрэт айткэнчэ, фэкыйрь булсалар да, Иргалилэр нәселенәң элек-электән затлы булуы, үз көннәрен гадел, хәләл көч белән күргәнлекләре дә үзен сиздергәндер. Элбәттә, аның үзенәң теләсә нинди шартларда да ин әүвәл кеше булып калуы, башкалар язмышы хәл ителгән мизгелләрдә, үзен онытып, аларга игелеклелек кулын сузуы да мөһим роль уйный. Кайчандыр Иргалинең кыю адымы нәтижәсендә үлемнән саклап калынган элекке офицер бу юлы аңа шушы авыр хәлдән чыгарга ярдәм итә. Узган гасырның егерменче еллар башында яңа икътисади сәясәт нәтижәсендә сәүдә эшләренә күпмедер мөмкинлек тудырылган шартларда теге офицер ярдәмендә, хәзергечә айтсәк, бизнесын булдыру эшенә керешә. Йорт-жирле, атлы-тунлы булып китә, абзарына мал-туар керә. Хәтта бер елны әле ки-бет тә тотып карый. Колхозга керергә дә атлыгып тормый. Элбәттә, мондый кешенәң ул вакытлардагы сыйнфый көрәш көннәрендә үзенә карата шик тудыруы табигый иде. Кулак саналып, ул авылдан ук куыла. Нахак бәла тагылып Себергә жибәрелгән Иргалинең гаепсез булуын укучы белеп тора. Тикшерүнең ялгыш юлдан китүе дә кызыксынуны көчәйттеп жибәрә. Иргалинең энә шундый катлаулы хәл-әхвәлләрдә калуы, шуларның зур осталык белән сурәтләнүе әсәреннән сәнгатьчә көчән тәэмин итә.

Иргали – халык вәкиле. Хезмәт белән көн күргән кешегә хас сәламәт тән, төпле акыл, эштән тәм, ләззәт таба белү бар

аңарда. Себер урманнары уртасында тормышны казык кагудан башлаганда да үзенең кешелекле сыйфатларын раслый. Нәтижәдә бу көчле рухлы, төпле акыллы кеше үзедәй монда килергә мәжбүр ителгәннәрнең таянычына әверелә. Кешеләр арасындагы табигый сайланышның бер үрнәк мисалы бу. Г. Ахунов язганча, «кояш жылысыннан тернәкләнгән агачлар кебек, аның мохитендәге кешеләр моңардан ныклык алалар, күнел төшенкелегенә бирелмәскә, үзләрен саклап калырга тырышалар» (Ахунов Г. Намуслы хезмәт жимеше // Социалистик Татарстан. – 1988. – 8 апрель). Әйе, Иргали шушы шартларда гомумият өчен эшчәнлектә дә үзен булдыклы, ижади эшләүче, башкаларны да әйдәүче, кирәк икән фидакярлек белән гаделлек өчен көрәшүче итеп күрсәтә. Нәтижәдә башлары «себер киткән» якташларының гына түгел, жирле житәкчеләрнең дә ихтирамын казана. Кайчандыр авылыннан куылган «кулак» ка хәтта ул вакыттагы иң югары бүләк – Ленин орденын бирәләр. Юк, ул мондый дәрәжәгә ирешү өчен махсус тырышмый, табигате, тәрбиясе шундый, башкача яшәргә һәм эшләргә күнекмәгән. Ул бары тик кешеләргә яхшылык эшләп кенә, башкаларга караганда артыграк, нәтижелерәк, сыйфатлырак хезмәт итеп кенә көн күрә ала. Бу аның холкында. Моның өчен илдәге хакимиятнең нинди ижтимагый-сәяси нигезләргә табынуы да мөһим түгел. Бу – татар халкының яшәү нигезе. Эңә шул затлы сыйфатларын үзенә жыйган Иргалине халкыбызның гадәти бер затлы вәкиле итеп карау да бик табигый. Аның кызы да фән

кандидаты дигән гыйльми дәрәжә ала.

Иргали образын тудырып, автор чын затлылыкка нинди генә шартларда да тузан кунмый дигән олы нәтижәгә килергә ярдәм итә. Мондый эсәр, әлбәттә, сиксэненче елларда гына языла ала иде. Тормышның үзендәге үзгәрешләрне һәрвакыт сизгер тоючы М. Хәсәнов беренчеләрдән булып узган гасыр китергән энә шундый зур сынауларның кешеләр язмшына ясаган тәэсирен киң әдәби тукуымада сурәтләп бирде. Шуңа күрә роман чорның олы яңалагы буларак кабул ителде. М. Хәсәнов мондый эсәр язуга бөтен язучылык тәҗрибәсе белән килде. Г. Ахуновның сүзләре рас килде. Ул, роман дәүләт бүләгенә тәкъдим ителгәч, болай дигән иде: «Язгы ажаган» моңарчы әдәбиятыбызның еллар сынавын узган күренекле эсәрләре янында торып калыр дип ышанып әйтә алабыз» (күрсәтелгән хезмәт).

М. Хәсәнов, югары эзерлекле артист буларак, әдәби ижатын театр сәнгате белән дә бәйләп алып барды. Аның тарафыннан ижат ителгән «Нурихан», «Рамай» дигән эсәрләр шактый еллар Әлмәт дәүләт театры репертуарында урын алдылар. «Көя күбәләге», «Язмыш», «Фәрештә», «Гөлжамал», «Яшь кияү» кебек эсәрләре дә байтак халык театрлары сәхнәләрендә куелды.

М. Хәсәнов узган гасырның икенче яртысында татар әдәбияты үсешенә энә шулай шактый житди өлеш керткән язучыларыбызның берсе булды. Ул үз эсәрләрендә замандашларын борчыган күп кенә сорауларга жавап эзләде, алар-

ны сэнгатъчэ хэл итүнең шактый унышлы үрнәкләрен бирде. 1990 елның август урталарында ул, яңа эсәре өстендә эшләү өчен, язучыларның Кырымдагы Күктүбә ижат йортына барды. Ләкин аннан исән-сау кайту насыйп булмаган икән. Сентябрьнең беренче көнендә Кара Даг итәгендә кинәт жан тәслим кылды.

Ижатының жәмәгатъчелек тарафыннан югары бәя алуы аны тагын да рухландырып жибәрде. Ул очына-очына үзенен күптомлыгын чыгару нияте белән йөрде. Ана мондый мөмкинлек тудырылачагы да мәгълүм булды. Ул инде томлыкларының эчтәлеген дә анык итеп күз алдына китерә иде. Әмма көтелмәгән үлем бу эшне башкарып чыгуны өзде. Менә, ниһаять, әдипнең алты томлыгын бастырып чыгару мәсьәләсе бүген көн тәртибенә куелды. Моңа мәрхүмнең рухы кинәнгәндер дип уйларга кирәк. Бу бүгенге һәм киләчәк буыннарда егерменче гасырда яшәгән һәм ижат иткән олы язучыбызның мирасын шактый тулы хәлендә житкерү мөмкинлеген бирәчәк. Шушы мәсьәләне бүгенге көндә бөтен житдилеге белән куя алган әдипнең хәләл жефете Мәрьям ханымга һәм аның сүзенә хөрмәт белән караган Татарстан китап нәшрияты житәкчеләренә рәхмәтләребезнең иң олысы. Элеге изге эш гомум татар әдәбияты мирасына зур ихтирам һәм игътибар дип кабул ителергә тиеш.

*Фоат ГАЛИМУЛЛИН*

*12 февраль, 2017*

# Саумы, кояш!

## Беренче кисәк

*Без Бишенче елны беркөнне уяндык таң белән...*  
*Г. Тукай*

### 1

– Чү!..

– Нәрсә?

– Кемдер килә түгелме?

Бакчалар артында жигүле ат янында торган ике кеше, сагаеп, төнге караңгылыкка колак салдылар.

Тирә-як тып-тын. Шылт иткән тавыш та ишетелми. Гүя бу шыксыз куге караңгы көзгә төн үзенә бөтен авырлыгын жир өстенә салган да аңа иркенләп сулыш алырга да бирми. Бары тик башын иеп йокымсырап торган ат кына көрсенгән-дәй авыр сулап куйгалый.

Баягы кеше тагын пышылдады:

– Аяк тавышлары ишетелгән кебек...

Чыннан да, кычыткан баскан читән буеннан кача-поса килүче берничә шәүлә күренде.

– Сезнекеләр бугай.

– Шулар...

Биш-алты яшьләр чамасындагы кыз бала житәкләгән яшь кенә хатын, арба янына килеп житкәч:

– Баланы кая утыртырбыз икән? – дип сорады.

– Менә монда...

Баланы талдан үрелгән әржә белән калайлары купкан иске сандык арасына батырып утырттылар. Әйберләр арасынан аның кашларына кадәр төшереп бәйләнгән чуар яулыгы, елтыр күзләре генә күренә иде.

Ат хужасы ашыктыра башлады:

– Жәмәгать... кузгала торсак та ярардыр. Тиздән таң беләнә башлар...

Баланы арбага күтәреп утырткан кеше:

– Хәзер, хәзер, знаком, – дип жавап кайтарды.

Тегесе исә аның саен үз сүзен куәтләде:

– Барыр жир ерак. Юлларның да рәте юк, тизрәк кузгалырга кирәк.

– Хәзер кузгалабыз. Тиз генә тагын бер әйләнәп киләм дә...

Шул арада арба янына көзгә төн салкыныннан туңып бөрешкән бер карчык якынайды. Үрелеп баланы кулына алды.

– Йә, бәбкәм!.. – Бүтән сүз әйтә алмады ул. Юка иреннәре көзән жыергандай тартышып куйды. Шунда ук ул күнегелгән хәрәкәт белән жиң очларын, тагын да аскарак тарта

төшөп, күзе тирәсенә китерде...

Бала да әбисенә таба тартылды:

– Әби!.. Әби, дим, жылама...

– Юк-юк, бәбкәм, жыламыйм. – Карчык калтыранган куллары белән баланың яулыгын рәтлэгәндәй итте. – Бәхетле бул, балакаем. Дәү үсеп кайт, яме! – Шунда ук әрнүле тавыш белән өстәп куйды: – Йа Раббым, рәхмәтеңнән ташлый күрмә! Нарасый бәхетеннән юлларыгыз уң булсын инде... – Карчык баланың әнисенә борылды да: – Миңдәгөл килен... Оланның аягы ойый-нитә калса, такыррак урыннарда төшереп, берәз жәяүләт үзен. Ашыйсы килсә, икмәк энә әржәдә... Ашъяулыкка төргән булыр. Көлчәләр дә шунда, өстә генә...

– Ярар, әнкәй...

Икесе дә тынып калдылар. Әйтәсе сүзләр күптән әйтелгән, бирәсе киңәшләр инде бирелгән иде.

Ниһаять, тиз генә әйләнеп киләм дип китеп барган Саби-ржан да күренде. Кызу-кызу атлап олау янына килеп житү белән, баядан бирле тынгысызланып торган ат хужасына әйтте:

– Ярар, знаком... Әйдә, хәерле сәгатәтә булсын. Кузгалсак та ярар. Бакчалар артыннанрак уз. Без хәзер куып житәрбез.

Ат хужасы шуны гына көтеп тора иде. Билендәге путасын тагын да кысыбрак бәйләде дә ямаулы чикмән итәкләрен билбавына кыстырды, дилбегәне кулына алды. Башын игән хәлдә йокымсырап торган ат та, камыт-дугаларын шыгырда-

тып, авырлыгын бер аягыннан икенчесенә күчерде.

Бу хәлне күргән карчык, ниндидер бәйләнешсез сүзләр тәкрарлап, арба кырыена иелеп төште...

– Йә, эни, житәр инде... – Сабиржан әнисенә янадан нидер сөйли, нидер аңлата башлады...

Нишләмәк кирәк, язмыштан узмыш юк, ди бит. Картайган көнөндә анага, бөтен өметләрен баглап, азап белән, тартып-сузып үстергән бердәнбер баласыннан аерылырга туры килә.

Шулай булды инде... Улы белән бергә читкә китү турында ишетергә дә теләмәде. «Атам-бабам туфрак булган жирдән беркая да китәсем юк. Яшәгән кадәр яшисем калмагандыр инде, күрше-күлән күземне йомдырып жирләр әле...» – диде ул.

Булдыра алган кадәр шауламаска тырышып: «На, на-а, мур кыргыры!..» – дип, дилбегәне тарткалый торгач, ат тәмам уянып, теләр-теләмәс кенә кузгалып китте...

Сабиржан әнисенең жылкәсенә кулын куйды, аның күлмәге астыннан төртеп торган ябык гәүдәсен тоеп, күнеле эллә нишләп китте. Күз аллары томаланды, бугазына ниндидер төер тыгылды.

Ана жылкәсе! Кадерле дә, газиз дә ул.

Сабий чакларда без шул жылкәләргә башыбызны куеп йокыга киткәләгәнбез. Кайчандыр йомры, тыгыз, нык булганнар алар. Эмма балаларымны кеше итим, аякка бастырым ди-ди, тормышның бөтен авырлыгын күтәрүдән әкрәнләп

хэлсезлэнэлэр, юкаралар, зэгыйфьлэнэлэр...

– Ярар, эни... – диде Сабиржан. – Бэхил бул! Хэер-фати-  
ханны бир дэ...

– Мин, балакайларым, мең бэхил. Зинһар дип ялынып со-  
рыйм, балакайлар, инде анда саграк була күрегез... Ходай  
Тэгалэ, саклаганны саклармын, дигэн. Баланы үстерегез...  
Минем өчен борчылмагыз. Мине беркем дэ жэберли алмас.  
Теге зобаниларның да кулы күтэрелмэс... Илдэ чыпчык үл-  
ми, дилэр. Күрше-күлэн дэ бөтенлэй үк ташлап бетермэс  
эле...

Сабиржан энисен бүлде:

– Мин дэ, эни, Ходай кушып, калада берэр эш юнэтү  
белэн, ярдэм итэргэ тырышырмын...

Сабуллашканда-хушлашканда вакыт дигэн нэрсэ тагын  
да кыскарган кебегрэк тоела. Гадэттэ, иң кирэкле, иң эһәми-  
ятле булып тоелган сүзлэр әйтелмичэ калучан була.

– Миңа әллэ ни кирэкмэс инде, балакай. Кәфенлек-фэлэн  
юнэтэ алсаң, шул бик житкән...

Карчык кабат тынып калды, көзән жыергандай тартышкан  
йөзен, яшьле күзлэрен улына төбәде. Ә куллары, калтыра-  
на-калтырана, баласын сыйпыйлар иде.

– Барыгыз... Барыгыз, балакайларым!.. – диде ул ахыр  
чиктэ. – Хэерле сэгатылэрдэ генэ булсын инде. Син дэ,  
Миңлегөл килен, бэхетле бул. Рәхмәтлэр яусын үзең. Ки-  
ленем булдың, кимсетмәдең. Жэбер-золым түгел, авыр сүз  
дэ ишетмәдем үзеңнән... Рәхмәтлэр яусын...

Аерылыштылар...

Бераз киткэч, Сабиржан артына әйләнөп карады. Әнисө читән буенда япа-ялгыз басып калды, төнгө караңгылыкта ул шәүлә-күләгә сыман гына булып шәйләнә иде.

Берсеннән-берсе авыр уйлар биләп алды Сабиржанның күнелен. Заманалар авыр. Кем белә, бәлки, тиз генә әйләнөп кайта да алмас. Кайтса да, әнисен күрә алмас... Кая инде ул күрү! Бәлки, каберен күрсәтүчө дә табылмас...

Һәм алар шулай, ирле-хатынлы янәшә атлап, кайдадыр алда тонык кына шыгырдаган арба артыннан адымнарын тизләттеләр.

\* \* \*

Түзәр чама калмаган иде инде.

Һәр туган яна көн нинди бәла китерер икән дип көтеп яшәү тәмам теңкәләренә тиөп йончыткан иде.

Мондый хәл булды.

Бер-беренә тиөп торган Олы Карагай белән Кече Карагай авылларында күп еллардан бирле мулла булып торучы Садыйк хәзрәтнең бертуган әнесе Гаделша байның Гәрәйхан атлы бердәнбер улы бар. Буйга житөп, тәмам егөт булган Гәрәйханның Кече Карагайда яшәүчө Мәүлет атлы урта хәллө бер кешенөң кызы Миңдөгөлгә күзө төштө. Баштарак бер дә алай әллә ни булыр төслө түгел иде. Егөт тә тыйнак кына йөрдө. Юк-юкта берәрсе килөп, Мәүлет абзыйга болай

ди торган иде: «Син, Мәүлетхан туган, кызың Миңлегөлне кызыл билле перәннек белән кәнфит кенә ашатып үстергән-сендер, ахры. Күлэгәсе теге Гаделшаларның малаена бик тә инде якты булып күренгән, ди. Тирә-юньдә дан тоткан байлар белән кода-кодагый булып куймагаең!..» Андый сүзләр-гә Мәүлет агай: «Жәяүленең атлыга кайчан юлдаш булганы бар соң?» – дип кенә жибәрә иде.

Егет егетлеген итте. Кайнар табигатьле булуы, кирелеге белән яманаты чыккан Гәрәйхан авылның куштан егетләре белән кыз тәрәзәсе яныннан берәр жыр ташлап киткәли торды:

Асламчы килгән урамга,  
Аслык алым юрганга;  
Син жаныны ала калсам,  
Куйлар суям туйларга...

Кыз чыннан да сылуның сылуы. Гәүдәсен төз тотып, ак тула оек, кәвеш киеп, чулпыларын чыңлатып суга төшүләрен күргән кешеләр, соклануларын яшерә алмыйча, аның артыннан: «Кара, кара әле!.. Атлауларын гына күр... Йөзеп бара диярсең. Каян килгән шулкадәр гүзәллек, нәзакәтлелек!» – дип сокланып кала иделәр.

Бик күпләр инде Миңлегөлне Гәрәйханга юрап сөйлиләр иде. Эмма Гаделша бай белән Садыйк хәзрәт бу турыда иштергә дә теләмәделәр. «Андай кара мужик кызы нигә ул, безгә үз тиңнәребез – затлы кызлар да бетмәс әле», – дип әйт-

кәннәр.

Шуны да өстәргә кирәк: бер бай малае гына түгел, авылның байтак егет-жиләне жан атып, яшерен генә Миңлегөлне сөя иделәр. Шундыйларның берсе, Сабиржан исемлесе, Мәүлет агайлардан нибары ике өй аша гына тора иде. Сабиржан – урманда агач басып үтергән этисе Закиржан кебек үк юаш табигатьле, сабыр холыклы бер егет. Ул дәшми-тынмый гына күрше кызы Миңлегөл дип хыяллана. Йөрәген сызып, тынгысызлап торган яшерен өмет әкрэнләп аның бөтен барлыгын яулап алды. Эмма мәхәббәтен кызга сиздерү турында ул уйларга да батырчылык итми. Шулай да: «Кай жирем башкалардан ким соң минем?» – дип, кинәт кенә канатланып, жилпенеп куйган чаклары да булгалый иде.

Миңлегөлне күрми калган көне булмый иде аның. Кыз суга төшсә вакытларда юк эшен бар итеп капка төбөндә казынган булыр иде. Чулпыларын чыңлатып, өздереп-өздөрөп атлап килүче кызны күрү белән тураер иде дә: «Исәнме, Миңлегөл күрше!» – дип исәнләшер иде. Миңлегөл дә, жәһәт кенә яулык почмагы белән авыз тирэләрен каплый төшөп: «Саумы, Сабиржан абый!» – дип узып китәр иде. Э егет кыюрак булырга, кыз белән ягымлырак итеп сөйләшәргә тырыша. Эмма кыюлыгы житми, кайнар сүзләре яшерен мәхәббәте кебек үк әйтелми кала. Егет гел эчтән генә янып йөрде.

Баштарак ирешә алмаслык булып тоелып та, күңел түрөндә озак йөрөткәнгәме, хыял белән өметкә йөрәк ияләшә. Ба-

штарак уйларга да кыймаган хыял яхшы жиргэ төшкэн орлык кебек тамыр жэя башлый. Шундый чакта кешедэ кыюлык та, тэвэккэллек тэ уяна. Ничектер, якты хыялны чыннан да тормышка ашырырга мөмкиндер төсле тоела башлый.

Сабиржан да шундыйрак хэл кичерде. Энисе бердәнбер улының кайнар мичтэге чырагач кебек күзгэ күренеп көйрәвен бик тиз күрде. Ана күңеле сизүчән бит ул. «Баланы сагыш басты. Быел көзгэ, Ходай кушып, башлы-күзле итеп кенэ булса ярар иде», – дип, үзенчэ нәтижэ дэ ясап куйды.

Беркөн Сабиржан, энисе суккан, кояш күзендэ киптерелгән ак киндердән тегелгән яңа күлмәген, этисенең төсө итеп саклаган түбэтәен киеп, урамга чыкты. Кызлар суга төшәр вакыт иде. Сабиржан чишмә тавы тыкрыгына юнәлдө. Менә «Кызлар сукмагы» дип аталган аулак тыкрык. Шуннан борыла-сырыла сукмак сузылган. Су буенда – чытырманланып үскән яшь таллык.

Шушы урында очрашып, егетләр-кызлар сүз куешалар, «Әлхат нисфылмөлякат кабул күрсәң – укып бак, кабул күрмәсәң – утка ат...» дип яки турыдан-туры: «Сез ки жанымның жанашы, кашымның карасы, бәгъремнең парәсе, күктәге йолдызым, судагы кондызым, бакчадагы былбылым...» дип, купшы сүзләр белән чуарланган-чукланган хатлар бирешәләр. Бу бик сак, бик яшерен эшләнә. Моңы Садык хәзрәтнең: «Һай, зобанилар! Тәмуҗ кисәүләре! Фиргавен, дэжжал токымнары!...» – дип жикеренеп кычкырынулары да, гөмбәз башлы мәчет таягы белән янавы да тыя алмый.

Сабиржан да ул кичне күрше кызы, авылның күрке булган сылу Миңлегөлне шунда озак көттө. Таллыкка посып, бик күп кызларны күздән уздырды, эмма аның йөрәк парәсе күренмәде. Су буендагы таулар тезмәсе артыннан тулы ай калыкты. Тирә-як тәмам тынды. Шулчак кайдадыр тыкрык башында янадан чиләк баулары шыгырдаган тавыш ишетелде. Яхшылабрак караса, ни күрсен: кызу-кызу атлап, ике кыз төшөп килә. Берсе – Миңлегөл...

Эмма егет яшеренгән жиреннән чыга алмады, богауланып куйгандай, баскан урынында торып калды. Менә инде кызлар аска, чишмәгә төшөп тә киттеләр. Аларның озын толымнарындагы чулпы тәңкәләре белән чиләкләре генә ай яктысында чагылып калды...

«Меншли туктатам... Туктатам булгач туктатам!..» – дип, үз-үзенә көч биреп торды егет.

Энә кызлар инде менеп тә киләләр... Бөтенләй якынайдылар...

Сабиржан инде күңел кошының ай нуры яктырткан йөзен, карлыгач канатыдай кыйгач кашларын аермачык күрде...

Кызлар узып китеп баралар...

Шулвакыт (каян килгәндер кыюлык) Сабиржан яшеренгән жиреннән чыкты да, арттан килеп, Миңлегөлнең көян-тәсеннән эләктереп алды.

Кыз бу көтелмәгән хәлдән кычкырып жибәрә язды.

– Ай, Сабиржан абый... Син икәнсең... Йөрәгемне яра

яздың ич, – диде ул акрын гына.

Егет тә телгә килде:

– Һай, Миңлегөл!.. Минем йөрәгем ярылып кына да калмады инде, йөрәгем чеп-чи жәрэхәткә эверелде... Син жәрэхәтләдең аны, Миңлегөл! Ишетәсеңме, Миңлегөл?! Шушы урында тиргәп ташла үземне. Эт итеп сүк... Югарыга очма, айны кочма, диген... Әйдә, ансыз да кителгән, ансыз да кимсетелгән йөрәгемне берьюлы челпәрәмә китер... Бүтән түзәр хәлем калмады...

Кыз йөрәге дә таш түгел бит. Күңел түреннән чыккан бу сүзләр үзенекен итте. Житмәсә, мондый сүзләрне Миңлегөлнең беренче тапкыр гына ишетүе иде. Ул, нурлы күз карашларын яшерә төшеп, кызларга хас оялчан тыйнаклык белән:

– Алай димә, Сабиржан абый... Нигә алай булсын? Сине нишләп тиргим ди мин... – диде.

Шушы ихластан әйтелгән сүзләрдән егет кыюланып китте. Дулкынланган хәлдә кызның көянтәсен ычкындырмыйча:

– Миңлегөл!.. Чиләк-көянтәңне бирче, мин күтәрим, – дип, күзләренә төбәп карады.

Кыз чын күңелдән көлдә. Кабат бер тапкыр егетнең йөзенә керфекләрен сирпеп карап алды да, кызу-кызу атлап, иптәш кызы артыннан ашыкты.

Ул кичне Сабиржаннан да бәхетлерәк кеше булдымы икән! Канатланган килеш ул тау юлларын, болынлыкларны,

су өстенә башларын игән таллар белән уралып алынган тын күл буйларын әйләнде – шатлык дингезендә йөздә... Кайтышлы, соң булуга да карамастан, Миңлегөлләр тәрәзәсе яныннан җырлап узды:

Ястык тышкайларың парчалы,  
Парчалары килсен иненә.  
Буйларың зифа, йөзең сылу –  
Ходай тап китерсен тиңенә.

Һаваларда йолдыз бик сирәк,  
Җидегән дә йолдыз бик кирәк.  
Һай, сиңең дә кебек зифа-зирәк  
Аналардан туар бик сирәк...

Ике-өч көн дә үтмәде, Сабиржан күрше кызыннан җавап та алды. Җавабы нинди бит эле: үрмәле гөл чәчәге чигелгән ап-ак батист кульяулык.

Шуннан башланды да инде.

«Ничек телим, шулай булыр» дип, бер дә исе китмәгән кыяфәт белән йөргән Гәрәйхан, моны сизеп, бик тиз өненә килде, Миңлегөлнең эзенә басып йөри башлады. Кызны очраткан саен, Сабиржанны яманлады, мыскыл итте: «Әллә мине шул мүкләк Сабиржанга алмаштырыр идеңме? – дип йөдәтте. – Юкка чытлыкланган булма. Эгәр дә телим икән, иртәгә-берсекөнгә үк минеке булачаксың. Сине генә түгел, атаң-бабаңны да, кардәш-ыруларыгыңны да тез чүк-

терэ алырлыгым бар. Бар тапкан-табынганыгыз бездән икән-леген онытма... Мүкәләп йөрөрсез, тегеләй!..» – дип янады.

Сабиржанның бәхетенә күрә Миңлегөлнең әтисе Мәүлет агай үзенә бертөрле мазәгрәк бәндә иде. «Без үзебез дә ярлы кеше, – диде ул. – Шуңа күрә өметебез алай зурдан түгел. Байлык бер айлык дигәндәй... Алтын аша да күз яше тама бит. Бәхет ул тигез, матур тормышлы кешеләрдә була. Эйдә, киләчәге хәерле булсын... – дип, яшьләрне кавыштырырга ризалыгын бирде дә куйды. Билгеле инде, Сабиржанның әтисе мәрхүм Закиржан белән заманында дус булуларын да искә төшерде: – Мүкләкнекеләр, юаш булсалар да, моңарчы кеше йөзенә кызыллык китермәделәр», – диде, сүзен очлап.

Шулай итеп, ижаби-уңай кабул ителде, тавыш-тынсыз гына никах укытып, ике яшьне кавыштырдылар да куйдылар.

Тагын шуны гына әйтәсе кала: Садыйк хәзрәт үзе дә бу ярым яшерен никахны бик мәгъкуль күрде. Башы-күзе тонган кан туганы Гәрәйханның берәр ахмаклык эшләп ташлавыннан ул да безаз шүрли иде булса кирәк.

Аның алай уйлавы нигезсез түгел иде, әлбәттә. Шул ук төнне Гаделша байлар өендә жәнжал чыккан, аталы-уллы пычакка пычак килгәннәр, имеш. Булса да булгандыр. Шул ук төнне Гәрәйханның, атка атланып: «Бүтән мине күрмәсез!..» – дип, жан-фәрманга чаптырып, авылдан чыгып киткән генә күреп калганнар. Чыннан да, суга ташлагандай юк булды бай малае...

Елдан артык вакыт үткәч кенә, егетнең кай якларга чыгып

киткәнлеге ачыкланды. Башта Казанга, аннан инде, ниндидер карендәш тиешле абзасына ияреп, сәүдә эше белән Истанбул ягына ук чыгып киткән икән, дип сөйләнделәр...

Гаделша бай башта сер бирергә теләмәде. Имештер, улы зур сәфәргә аның ризалыгын, хәер-фатихасын алып чыгып киткән. Эмма үзе өйләнешеп матур гына тормыш корып жи-бәргән Сабиржан белән Миңлегөлләрнең үзләрен генә түгел, бөтен нәсел-ыруларын рәхимсез жәберләргә кереште. Бу кансызлыкка бик күпләр хәйран калды.

Еллар үтте. Бик күп сулар акты.

Ниһаять, Гаделша бай да (ниндидер юллар белән) улын туган якларына кайтара алды...

Ул вакытта инде Сабиржан белән Миңлегөлнең Гөлбану исемле биш-алты яшьләр чамасындагы кызлары бар иде.

Дөнья гизеп, тормышның ыгы-зыгысын күреп, чуерташтай шомарган Гәрәйханның Карагайга кайтып төшүе бик күпләргә аяз көнне яшен суккандай тәэсир итте.

\* \* \*

Миңлегөл кырдан, ялланып урак урган жиреннән кайтып килә иде. Каршы яктан өөрмә кебек тузан куптарып килүче бер жайдакны күреп алды.

Кыр уртасы. Якын-тирәдә бер генә жан иясе дә юк. Берәз якынлашкач, атлыны таныды: Гәрәйхан. Миңлегөл, жиңсәсенә төреп, иңбашына салган урагын жәһәт кенә кулына ал-

ды.

Ак күбеккә баткан атта чабып килгән Гэрәйхан, аның турына житү белән, иярәннән сикереп төшөп, Миңлегөл каршысына килеп басты...

Беркавым тын тордылар. Бары тик атның гына еш-еш сулыш алуы һәм иелгәләп, авызлыкларын чыңлатып, камылга бөтерелеп үскән эт эчәгеләрен чемченүе ишетелеп куя.

Яулык чите белән йөзен яртылаш каплап өлгергән Миңлегөл, нәрсәдер әйтергә жыенгандай, башын күтәрде. Эмма тешләрен кысып, чем-кара мыекларын зәһәр селкеткәләп, каш астыннан гына өздөрөп карап торган Гэрәйханның йөзен күрү белән, әйтер сүзен оныткандай, яңадан башын ияргә мәжбүр булды. Мәрхәмәтсез иде бу караш, котыңны алырлык иде.

Сүзне Гэрәйхан башлады.

– Йә, Миңлегөл!.. – диде ул. – Менә күр... Мин кайттым. Синең өчен, син дип кенә кайттым мин...

– Ни сөйлесең, Гэрәйхан абый?.. Мин бит күптән ир хатыны. Балабыз да бар...

– Беләм!.. Барысын да беләм. Миңа димәгәе, әллә нәрсән булсын... Син барыбер минеке булачаксың. Үзең дә, балаң да...

Бу сүзләрдән соң Миңлегөл артка чигенеп куйды:

– Юк!.. Юк сүз сөйләмәсәңче, Гэрәйхан абый... Һичкайчан да алай булмаячак...

Тегесенең йөзенә ерткыч төсә керде:

– Юк! Барыбер мин дигәнчә булачак... – Аннары тавышын йомшарта төшөп дәвам итте: – Аңла, Миңлегөл... Бары тик синең өчен генә кайттым мин. Ишетәсеңме?.. Синең өчен генә. Хәзер инде эти-эниләр дә, туган-тумачалар да каршы килмәс... – Гәрәйхан, ялынып-ялварып нәрсәдер сораган кебек, кулларын алга сузды. – Шуны аңла, Миңлегөл... Кабат уйлап кара! Синең бу аякларың чабата түгел, ә укалы читек кенә киячәк; нәфис гәүдәң бу сәләмә киндергә түгел, ә асыл парчаларга гына төреләчәк... Кара ялчы булып иңбашыңа урак салып йөрү түгел, менә бу басуларның хужасы булуыңны теләм мин. Аңла!.. Газиз башкайларымны әллә кайларга, диңгез артларына алып киткәндә дә оныта алмадым мин сине. Хыялларымда гел син генә булдың... Мин синең жавабыңны көтәм.

Миңлегөл дә соңгы сүзен әйтте:

– Юк, Гәрәйхан абый... Андый уйларны башыңа да китерәсе булма.

Тегесе аңа әйтеп бетерергә ирек бирмәде:

– Юкка киреләнәп маташма!.. Бернәрсә белән дә санашып тормам... Ишетәсеңме?.. Кан коелыр, күз яше түгелер. Кирәксә, бөтен нәсел-ыруыгызының тамырын корытырмын... Эмма мин дигәнчә булыр...

Миңлегөл Гәрәйханның бу шомлы сүзләрен тыңлап та бетермәде: «Юк, юк!..» – дип, йөгәрә-атлап, текә яр астына, олы юлга таба төшөп китте. Ул бары тик бай малаеның: «Алайса, тәкәббер жан, үзеңә үпкәлә! Көлөгезне күккә очы-

рырмын... Сез миннән теге дөньяга качып та котыла алмассыз!» – дип янап кычкыруын гына ишетеп калды.

Миңлегөл Гәрәйханның төптән киселгән агач кебек килеп төшүен дә, күзләрен бер ноктага – бал кәрәзенә охшашлы сырлы чабата эзенә төбәп утыруын да, аннары кинәт шул урыннан камыл катыш коры туфракны кушучлап алуын да һәм, бармакларыннан кан качканчы йодрыгын кысып, кабат: «Көлегезне күккә очырырмын... Теге дөньяга да качып котыла алмассыз», – дип, бер үк сүзләрне тәкрарлап, учиндагы туфракны төтенгә охшатып тузгытып утыруларын да күрмәде.

Ә Гәрәйхан сүзен жилгә очыра торганнардан түгел. Шуннан соң башланды инде хикмәтләр... Мәүлет агайның бакча артындагы сугарга дип эзерләп куйган арыш кибәне, ут кабып, кара көлгә әверелде. Ул да булмады, Сабиржанның бөтен көчен салып, бурычларга бата-керә алган буаз танасы (инде сыерлы булабыз дип кенә торганда) көтүдә үлеп калды. Бар нәрсә корыды, өтәләнде. Дүрт-биш кенә бөртек тавыклары бар иде, кайсыдыр имансызы (кулы коргыры) аларга да агулы жим сибеп киткән. Кайсы кайда тәгәрәшеп үлделәр.

Билгеле, бәла-казалар моның белән генә чикләнмәде. Берездан аларга эш бирүче дә калмады. Сабиржан белән Миңлегөл эш эзләп күрше авылларга чыгып киткәли торган булдылар. Әмма, яман хәбәр озын аяклы дигәндәй, аларның Гаделша байларның дошманы икәнлеген белү белән, анда да

тизрэк исэп-хисапны өзү ягын карыйлар иде.

Гэрэйханның үчегүеннән куркып, авылдашлары гына түгел, хэтта туган-тумачалары да: «Бәла-казадан баш-аяк, Хо-даем, берүк, үзең сакла!» – дип, алар белән аралашудан читлэшә башладылар. Исәнләшкәндә дә, берәрсе күреп калмадымы дигәндәй, алдына-артына каранып ала торган булдылар.

Ниһаять, Сабиржанга «Сак бул, сине харап итәргә жыеналар» дигән шомлы сүз ишеттерделәр. Сабиржан тынычлыгын жуйды, тормышының яме калмады. Һәр туган көн тагын нинди бәла китерер икән дип яшәү аны тәмам йончытты.

Беркөн шундый көтелмәгән хәл булды...

Төн иде. Өйалды ишеген эчтән бикләп, шуның өстенә тагын бастырык салып, тавыш-фәлән яхшырак ишетелсен өчен, өй ишеген ачык калдырып йокларга яттылар. Жан тынгысын жуйган Сабиржан, нидер сизенгәндәй, байтак вакыт йокыга китә алмады. Болытлар арасында бер батып, бер калкып йөзгән ай да инде, түр яктан үтеп, ян тәрәзегә карады. Нәкъ шулвакыт Сабиржан бакча буендагы иске читәннен шытырдап куюын ишетеп калгандай булды. Кем булыр бу?.. Ниндидер көч аны урыныннан күтәрде. Ул, бала янында йоклаган Миңлегөлен, әнисен уятмас өчен, сак кына торды да, сәке йөзлегенә сөяп куйган үткен балтасын алып, тиз генә өйалдына чыкты. Бакча ягыннан кемнеңдер бәрәңге сабакларын кыштырдатып, кача-поса якынлашканын ишетте...

Сабиржан, тын да алмыйча, чолан ишеге янында катып

калды. Төнге кунак бер бүрэнэсен генэ кисеп ясалган чолан тэрэзэсе янына килде. Беркавым тын торды. Аннары шешэ болкылдатып нэрсэдер агызганы, шунда ук шырпы сызганы ишетелде. . . Һәм кинэт шаулап яна башлаган утлы төргэк чолан тэрэзэсеннэн эчке якка төште.

Сабиржан жан ачысы белэн: «Эй, нишлэвегез бу?!» – дип кычкырып жибәрде. Һәм дөрлөп торган ялкынны тиз генэ сүндерде. Ул чолан тэрэзэсеннэн тышка караганда, анда инде беркем юк, бары тик кемнеңдер бэрэңге сабакларын, кабак яфраklarын яман кыштырдатып, абына-сөргенэ йөгереп китеп баруы гына ишетелеп калды.

Ул төнне алар бүтэн йокларга ятмадылар. Сабиржан тавышына уянган карт әнисе, хатыны, хэтта нәни кызы Гөлбану да тавыш-тынсыз гына таңны каршыладылар. Э иртәгесен Сабиржан (кеше күзенэ бик үк чалынмаска тырышып) ераграк авылларга эш эзлэргэ чыгып китте.

Йөрөп-йөрөп тэ эш таба алмыйча, авылларына кире борылды. Кайтып життем дигәндэ, зират арты юлында кинэт: «Иманыңны китер!..» – дип, ике кеше аның юлына каршы чыкты. Инде караңгы төшөп житкән булса да, Сабиржан таныды аларны. Берсе, озын буйлысы, кайчандыр ат урлап берюлы ике-өч кабыргасын сындырткан, явызлыгы белэн атаклы Козгын Әхмәте иде. Икенчесе – авыл куштаны, Гэрәйхан иярчене Кара Мисбах. Кәкре борынлы Козгын Әхмәтенөң чапаны астыннан чукмар башлы бизмән тимере тырпаеп тора. Икесеннэн дә бөркелеп аракы исе килэ. Ләкин

(Мүкләк кушаматы булса да) Сабиржан алардан качмады, берни дә булмаган кыяфәт белән исәнлек-саулык сорашты. Жавап алмаса да, бердәнбер серен чишәр кешеләрне очраткандай, моң-зарын сөйләде, йөрәген ачты.

Гажәп хәл! Башта кашларын жимереп, усал ниятен тормышка ашырырга эзерләнгәндәй кара көеп торган Козгын Әхмәте әйтә салды:

– Беләбез, кем, Сабиржан... Барысын да беләбез. Хәлен авыр... бик авыр... Бар, юлыңда бул, Сабиржан... Син – безне, без сине күрмәдек... Юк, юк!.. Моннан түгел, ындыр артыннан әйләнәп кайт... Тик шуны бел: без булмасак, бүтән берәү башыңа житәр... Иң яхшысы, тай син авылдан... Эзенне себер. Ул сиңа барыбер көн күрсәтмәячәк... – Чукмар башлы бизмән тимерен билбавына батырыбрак куйды да өстәп әйтте: – Тик озакка сузма... Китәм дип сөйләнәп тә йөрмә. Тиз генә жыен да, син күр дә, мин күр...

Һәм Сабиржаннар чыннан да китәргә дигән карарга килделәр. Ичмаса, жаннары тыныч булыр. Ни тапсалар, шуны ашарлар. Авыр булса да түзәрләр. Һәрхәлдә, моннан да яманы булмас дип уйладылар.

Читкә чыгып китүе дә алар уйлаганча жинел булмады. Бар кадәр чүпрәк-чапракларын, иске-москыларын жыештырып, сәфәр чыгарга эзер дигәчтен дә әле пристаньга кадәр илтеп куярга ат таба алмыйча иза чиктеләр. Беркем дә атын бирергә теләмәде, һәркемнең «кичектергесез эше» табыла торды. Ә күрше Сәфәргали, алашасының лапас астын-

да пошкырып торуына да карамастан: «Ат өйдө юк, күрше авылга өмөгө алып тордылар», – дип ялганлады. Аның каравы югары оч Эптери карт ачыктан-ачык эйтте: «Үпкәләмә, Сабиржан энем... Үзең беләсең, без мужикның тормыш терәге – шул ат. Бирә алмыйм... Бигайбә!.. Ишеткәнсендер, Гәрәйхан «Кем дә кем шуларга атын бирә, актык тапкыр жигүен белеп торсын. Ул ат пристаньнан кире кайтмаячак» дип янаган, ди».

Шулай итеп, Сабиржан авылдан ат таба алу өметен тәмам жуйды. Жәяүләп, кул арбасына гына төялөп чыгып китәр иде, шактый ерак, юл да начарланды. Аннары хэтәр дә...

Сабиржанның урыс алпавыты урманында стрелок булып хезмәт итүче Гыйлажи исемле танышы бар иде. Яшьтәш булсалар да, Сабиржан аны ихтирам белән Гыйлажи абзый дип йөртә. Туган авылында ат таба алмагач, Сабиржан шуны күрөп сөйләште.

– Ишеттем, ишеттем, Сабиржан туган. Барысын да ишеттем, – диде стрелок. – Э якын-тирәдә ат-фәлән таба алырмын дип уйлама да. Күрөп торасың, барысы да Гаделша баяның үчегүеннән куркалар. Беркемнең дә алар белән ачылышлы буласы килми. Кешене дә гаепләп булмый: бөтен тапкан-табынганнары шулардан. Э шулай да башыңны имә. Ат табарга үзем ярдәм итәрмен. Эзерләнөп тор. Бүгөн йә иртөгә төнлә ат булыр... Тик кара аны, беркем дә сизмәсен. Югыйсә юлларга гына түгел, һәр сукмакка тозак куярлар. Шуны бел, Сабиржан туган: үтереп ташласалар да, беркем дә яклап ма-

ташмас. Үтерерләр дә, күмеп тә куярлар. Син дип артыңнан йөрүче табылмас. Заманасы шундый. Заманасы... Ярар, хә-зергә хуш! Төнгә ат көт...

Гыйлажи сүзендә торды. Нәкъ төн урталарында бакча артына жигүле ат килеп туктады. Һәм менә алар юлда...

Бая бакчалар артыннан караганда кырда онытылып калган чүмәлэләргә охшап күренгән өй-каралтылар, тиздән томан эчендә эрегәндәй, әкреләп күздән югалды... Жанга якын газиз авыл, туып үскән авыл артта калды.

Туып үскән жирләрдән жанны әрнетеп, бәгырь кылларын өзеп чыгып китүләре жиңел булмады. Тик нишләмәк кирәк, туган жирне чабата табанына ияртеп алып китеп булмый икән!

Үр менделәр, тау төштеләр. Сөлөклә елгасы аша салынган, искереп свайлары какшап беткән күперне дә кичтеләр.

Баралар да баралар...

Куе томан.

Зур үзәнлек башланды. Томан тагын да куера төште. Су эченнән барган кебек баралар.

Бераздан юл буйларында агачлар очраштыргалый башлады. Алар тавыш-тынсыз гына томан эченнән калкып чыгалар да янадан томан пәрдәсе эчендә югалып калалар. Ниһаять, тәмам изрәп, йокымсырап утырган көзгә урманга життеләр. Урманга керделәр. Монда инде көпчәкләрнең жыелган яңгыр суларын күңелле генә чапырдатып узуы да, чокырлык

жирлөрдә арбаның бер яктан икенче якка янтаеп шыгырдап алулары да аермачык булып ишетелә башлады.

Мәет озата баралармыни, ник берсе бер сүз дәшсен! Гүя тирә-якта хакимлек сөргән тынлыкны бозудан куркалар. Алда, дилбегә тотып, олаучы атлый. Чикмәнненең терсәк-кесә тирэләрендә салынган ямаулары чагылып кала. Телне бозып, күбрәк «ч» авазын кушып сөйләвенә караганда, чуваш булырга тиеш. Анардан ун-унбиш адым гына калышып, Сабиржан белән Миңлегөл атлый. Сабиржан, искәрмәстән кем дә булса килеп чыкмагае дигәндәй, як-ягына карангалап ала. Янәшә атлаган хатыны исә күзләрен аска төбәгән дә тула оегы өстеннән киеп алган жыйнак чабата башларына карап бара.

Анда нәрсә көтә аларны? Хәзергә билгесез.

Һәркем үз уена бирелгән. Сабиржан исә киткәнче әтисенең тәмам иңеп беткән каберен рәтли алырмынмы дигән иде. Тәки кул житмәде... Тормыш мәшәкатеннән арына алмады.

Байтак юл үтеп урман куергач, каршыга, жир астыннан калыккандай, бер кеше килеп чыкты. Аның тамак кырып алуыннан бар да коелып төштеләр. Миңлегөл чытырдап иренең жиңенә асылынды. Сабиржан исә билбавына кыстырган балтасына ябышты...

Эмма теге кешене Сабиржан шундук танып алды.

– Соң, бу Гыйлажи абзый бит!.. – диде ул, хатынын тынычландырып.

Гыйлажи көр тавыш белән исәнлек-саулык сорашты, ан-

нары мылтыгын бер иңбашыннан икенчесенә күчерде дә алар белән янәшә атлап сөйләнә башлады:

– Томан төшүен генә күр син! Аяк очы күренмәслек бит. Бик мач булды әле бу... Ахыры гына хәерле була күрсен инде. Көн дә аяз булачак. Күк йөзөндә болытның эсәре дә юк. – Стрелок тәмәке янчыгын чыгарды. Кәгазь алып Сабиржанга да сузды. Сабиржан, тәмәке тартмаса да, ничектер, капылт кына кире какмады, янчык белән кәгазьне кулына алды. Һәм алар туктап, сөзешергә жыенгандай, бер-берсенә маңгайларын терәшәп, тәмәке төрә калдылар. Кабызгач, яңадан кузгалдылар. Шулар арада Миңлегөл, ир-ат белән янәшә барырга тартынып булса кирәк, олау алдына чыкты.

Икәү генә калгач, Гыйлажи, сер әйткәндәй:

– Кем, Сабиржан туган, мин сезне бу юлдан жибәргәнгә гажәпләнмә, – диде. – Теге кара йөзләр куа чыгарга да күп сорамастар. Бу юлдан киткәннәрдер дип беркемнең дә башына килмәс... – Ул әйберләр арасына утырган кыз баланы бары тик хәзер генә күргән кебек күтәрәнке тавыш белән әлеп алды: – Кара!.. Кара әле, бу жылтыр күзне. Чыпчык баласы кебек посып утыруын гына күр син аның... Нихәл, үскәнем?! Тпру-у киттекме?.. Синен, кем, Сабиржан, шундый дәү үскән кызың да бармыни инде? Балам бар дип, теге вакытта кайсы балаң өчен дип сиртмәлек агач сорап килгән идең соң син?

Сабиржан да көлеп куйды:

– Шушы балам өчен инде, Гыйлажи абзый.

– Кит инде! Менэ бит, э... Гомернең узуын гына күр эле син. Соң, яңа гына кебек иде ич. Эле дә булса хәтеремдә, кыз бала дигәч, кайгылы булмасын дип, каен кисмичә, миләш агачы биргән идем. Шулай үсеп тә житте диген, э!.. – Ул арба үрәчәсенә кулы белән тотынып, елмаеп, бала өстенә иелә төшөп сорап куйды: – Йә, чибәрем!.. Исемен ничек соң сиңең? Э?.. Кара, кара, сөйләшә дә белми икән эле үзе. Дәшми. Э-ә, телен йоткандыр ул...

– Кызым! Ник абый белән сөйләшмисең? Әйбәт абый ич ул. Әйт инде исемеңне, – диде Сабиржан.

Бала кыяр-кыймас кына:

– Бану, – диде.

Гыйлажи аермачык итеп ишетә алмыйча калды, ахрысы, кызга таба сыңар колагын куеп, тагын да иелә төште:

– Ничек, ничек?.. Бану диме?..

– Гөлбану, ди.

– Э-ә!.. Гөлбану димени? Кара, исеме дә үзе кебек үк матур икән. Йә, Гөлбану кызым, урман ошыймы сиңа? Матурмы? Э?.. Син аны эле менә жәй көне күрсәң иде. Ул бихисап чәчәкләр... Ул жиләк дисеңме! Ул кошлар сайрый, күкеләр кычкыра... Э хәзер энә агачлар яфрак коя. Көз жите... Көз көз инде ул! Беләсеңме, Гөлбану кызым, кайчандыр урман гел яшел көе генә торган, ди. Агачлар бер дә саргаймаган, яфракларын да коймаганнар, ди. Э урман эче тулы алтын каурыйлы кошлар очып йөргән, ди... – Стрелок тавышын үзгәртә төшөп дәвам итте: – Әмма көннәрнең бе-

рендә урманга усал кешеләр килгәннәр дә алтын каурыйлы кошларны күреп атканнар, ди. Урман өстенә шул кошларның каннары тамган, алтын-сары каурыйлары коелган, ди... Менә шуннан бирле урман һәр көз саен алтын-сары, кызгылт-сары төскә керә торган булып калган, ди...

Гөлбану мылтык таккан бу сакаллы абзыйга кырын күзә белән генә карап алганнан соң түзмәде, нәни иреннәрен турсайта төшөп әйтә салды:

– Әнә синен дә мылтыгың бар ич...

Гыйлажи белән Сабиржан көлөп жибәрделәр. Арба кырыеннан барган олаучы да, алда барган Миңлегөл дә ирекседән каерылып алар ягына күз салдылар.

– Менә сөйләш син алар белән!.. – дип дәвам итте урман каравылчысы. – Хәзерге балалар туганда ук мең дә берне белеп туа. Юк, Гөлбану кызым!.. Мылтыгым булса да, кошларга тимим мин. Менә бүре-фәлән очрый-нитә калса, анда инде икенче эш...

Бераздан әтисе белән теге көрән чикмән кигән мылтыклы абзый нәрсә турындадыр сөйләшөп арттарак калдылар. Ә Гөлбану, үрәчәдән башын иеп, көпчәкләрнең былчырак юлга тирән эз сызып тәгәрәвен карап барды. Атның тигәнәк белән төөрләнөп беткән койрыгын карап бару туйдырган иде инде. Тәгәрмәчләрнең тәгәрәүләрөннән дә бигрәк юлга коелган яфракларны үзенә ябыштырып өскә күтәрелүләрөн, аннары янадан аска таба төшөп китеп көпчәк астында калып юк булуларын карап бару кызык иде. Ә инде арба су жыел-

ганрак урыннардан узганда, тэгэрмэчнөң «көмөш балдагы» изрэгән балчыктан тэмам арынып, Гөлбануга елмайгандай ялтырап куя. Лэкин озакка түгел. Күлдэвектән чыгу белән, аңа янадан балчык, э балчыкка төрле-төрле төстөгө яфраклар ябышалар... Гел дә гел иелеп аска карап барудан Гөлбануның муены арыды. Аннары, башын күтәрөп, өскә күз салды. Анда шылт та итмичэ йокымсырап утырган агач башлары... Яфраклары саргая башлаган. Гөлбану ирекседән эле бая гына мылтыклы абзый сөйлөгән экият турында уйлый башлады. Энэ бу агачка кош каурыйлары күбрэк төшкән... Сап-сары булып утыра. Э тегесендэ энэ кызыл яфраклар да бар. Димэк, анысына алтын-сары кошларның каны тамган... Ай-һай зур икән бу урман дигәннәре. Бер дә иге-чиге юк, ахрысы. Нинди генэ агачлар юк! Энэ кайберләренөң очлары биектэ куге томан эченэ кереп югалган. Берездан югарыга карап бару да туйдырды. Гөлбану янадан арба көпчәкләре өстенэ иелде.

Арба, эле бер, эле икенче якка авыша-авыша, жиңелчэ генэ шыгырдап куя. Көпчәкләргэ изрэгән балчык һәм коелган яфраклар ябыша. Шул яфраклар янына һавадан коелган кош каурыйлары да өстэлэ сыман. Ул да булмый, һавада торналар кебек тезелешеп, алтын-сары кошлар да оча башлый. Аларның бер дә иге-чиге юк, имеш. Теге сакаллы абзый да шунда. Энэ мылтыгы да... Сакаллы абзый шул кошларга атмаса гына ярар иде дип борчыла Гөлбану. Э стрелок, анын уен аңлагандай, елмаеп әйтэ: «Юк, чибәрем! Мылтыгым бул-

са да, мин кошларга тимим...» Шулвакыт, ни булгандыр, кошларның алтын каурыйлары, бөтен күк йөзен каплап, кар бураны кебек тузгый башлый...

Гөлбану кинәт эт өргән тавышка уянып китте.

Урман күптән инде артта калган. Томан да таралган. Олау бер ярлы гына авыл урамыннан бара. Өйләренен каралтылары да күренми. «Нинди ямьсез авыл...» – дип уйлап куйды Гөлбану. Аның күзе манаралы зур гына биек бер таш йортка төште. Шунысы гажәп: манара башында кыйгач ай түгел, берничә урында аркылы-торкылы тимерләр генә тырпаеп тора.

– Эти, дим!.. Эти, – диде ул, шул таш йортка күрсәтеп. – Бу нәрсә? Мәчетме?..

– Юк, кызым, бу – чиркәү... Урыслар мәчете.

– Урыслар?!

– Әйе, кызым. Бу – урыс авылы.

Гөлбануның иң курыкканы урыс иде. Көйсезләнгән-киреләнгән чакларда әбисе һәрвакытта аңа: «Энә урыс... урыс килә! Капчыгына салыр да китәр...» – дип куркыта торган иде.

Гөлбану бер бәләкәй генә өй янында өстенә кызгылт чикмән кигән зур гына сакаллы бер кешене күреп шүрли калды. Эмма гажәп: ул кеше никтер аларга тимәде. Киресенчә, башындагы картузын салып, чак кына иелә төшеп, алар белән исәнләште. Гөлбануның әтисе дә, мылтыклы абзый да, кулларын болгап, елмаешып: «Здрастуй!..» – дип жавап кайтар-

дылар. Гөлбану шунда, кара эле, урыслар кешегэ тими икэн лэ. Эби юри айткэн, күрәсең, дип шаккатты.

Тик менэ авылны чыгар алдыннан гына, яман тавышлы бик ямьсез бер эт бэйлэнде аларга. Аның бер аягы чүпрэк кебек асылынып тора. Күзләрен акайттып, тешләрен ыржайтып өрә-өрә, арба артыннан иярде ул. Гүя арба тэгәрмәчләрәнен эйләнүе аның ачуын китерә, аны чиксез ярыста иде.

«Эбәү, нинди эшәке, усал эт!..» – дип уйлап куйды Гөлбану.

Мылтыклы абзый иң элек:

– Пошёл!.. – дип, эткә жикеренде, аннары Гөлбануга карап елмаеп болай диде: – Гарип эт ул. Шуңа күрә котырына...

«Гарип этләр шулай усал була микәнни?» – дип уйлап куйды Гөлбану.

Шыксыз эт, өске иреннәрен күтәрәп, тешләрен күрсәтеп, тагын берәз ярысыды да, барыбер арба көпчәкләрен эйләнүдән туктата алмавына төшенепме, теләр-теләмәс кенә алардан аерылып калды.

Эт тавышы тынгат, этисе белән сакаллы абзыйның сүзләре дә аерымачык булып ишетелә башлады.

– Эйе!.. Ачлык бу тирәләрдән дә халыкны куган икән, – дип куйды Гөлбануның этисе.

Аның көрсенеп айткән бу сүзләрен ишеткәч, Гөлбану якыгына каранып алды. Чыннан да, авыл буп-буш икән ич, бер

генә кеше дә күренми. Як-якта тәрәзәләренә аркылы-торкылы такталар кагылган, ишекләре йозаклы өйләр, буш йорт урыннары...

– Әйе, Сабиржан туган! Заманаларның рәте-чираты калмады. Янғын чыккан урманнан киек качкан кебек, халык китә дә китә... Нишләмәк кирәк? Күрәләтә торып ачтан үләсе килми бит. Җан газиз ул. Ә бит бу елларга зур өметләр багланнар иде... Түрәләрне әйтүем: кыш көне шулай алпавыт утарына барып чыккан идем, йомыш белән. Ду китереп бәйрәм итәләр. Яңа елны каршы алалар... Имеш, егерменче гасырның беренче елларында ук Рәсәй өстендә дә таң атар. Көт, атар! Ачтан кәкрәеп катар...

Сабиржан көрсенеп куйды, дәшмәде. Шулкакыт урман каравылчысы, бик әһәмиятле нәрсәне исенә төшергән кеше сыман, юлдашына таба борылды да аның имана жире белән кызыксынып куйды.

Сабиржан кулын гына селтәде:

– Һәй, Гыйлажи абзый, аның шул исеме генә жир иде лә! Уч төбе кадәр нәрсә иде. Ул да булса кешеләрнең жир башына, межага аркылы үлчәп бирелгән иде. Бер жан булганга шулай иткәннәрдер инде. Ат белән сукалаганда, күршеләр үк таптатып тәмам эштән чыгарып бетерә торганнар иде... Бу хәлләр башлангач, Бөтерчек Саттары килеп, һич югында, шул жиреңне калдыр дип, бурычын каплаттырды...

Бераздан авыл да күренмәс булды. Гыйлажи абзый, барысына да ишеттерергә теләгәндәй, кычкырып әйтеп куйды:

– Ярар, жәмэгать!.. Мин кире борылым инде, булмаса...

Юлчылар туктады. Гөлбануның әнисе дә, яулыгы белән авыз читен каплый төшөп, сакаллы абзый янына атлады.

– Шәт, иншалла, болай булгач, исән-сау гына барып житәрсез инде, туганнар...

Сабиржанның күнеле йомшарып китте, ахрысы. Кинәт кенә, мәңгә әйләнеп кайтмас соңгы сәфәргә киткән кеше сыман, Гыйлажи абзыеның терсәгенә тотынды. Һәм калтыранган тавыш белән сөйләнә башлады:

– Бу изгелекләреңне үлгәндә дә онытасым юк, Гыйлажи абзый. Ходай кушып, юлларыбыз уңа калса, бер кайтырмын... Менә шунда барысы өчен дә бәхилләтермен...

– Ташласана! – диде урман каравылчысы, Сабиржанның жылкәсенә кулын куеп. – Юк сүз сөйлисең. Нинди бәхилләтү ул. Кем әйтмешли, бай бай өчен тырышыр, ярлы ярлыга булышыр дигәндәй... Юк белән ватылма. Тыныч бул. Әниңнең дә хәлен белешкәләп торырмын... – Аннары тагын өстәде: – Хак, бу турыда белә-нитә калсалар, миңа да рәхмәт әйтмәсләр. Минем бит мулла-мунтагайлар белән мөгамәлә бик чамалы. Мәчеттән читләшә, һаман кяферләр арасында, фәлән-төгән дип, каргап кына торалар...

Миңлегөл дә яулык чите белән авызын каплап, тартынып кына сүзгә кушылды.

– Бик зур... бик зур рәхмәтләр яусын инде сиңа, Гыйлажи абзый! – дип өстәп куйды.

– Тыныч булыгыз! Сөз әле яшьләр. Киләчәгегез алда. Ба-

шыгыз исэн-сау булса югалмассыз... Эти мэрхүм, авылда бер бэрэкэт булса, кала жирендә кырык бэрэкэт, ди торган иде. Ярар, хуш иттек! Син, кем, Сабиржан туган, фатир тапкалаганчы, әйткәнемчә, шул Нурмиларга туктап торырысың... – Аннары ул ат хужасына мөрәжәгать итте: – Син, кем, бүген Матвейда кунарысың инде. Ә иртәгә, Ходай кушып юлыгыз уң булса, өйлә вакытларында пристаньга да барып житәрсез. Анда инде Казанга!..

Юлчылар янадан кузгалып киттеләр.

Барасы юллар озын. Озынлыгыннан да бигрәк билгесез, маяксыз. Билгесез юл хәтәр! Нәрсә көтә алда әлеге мосафирларны?

Олау, көзгә яңгырлардан изрәгән юлга тирән эзләр сызып, һаман алга тәгәрәде. Моңарчы бөтен дөнъяны туган авылы хәтле генә дип уйлаган Гөлбану өчен бу юл бик кызык, бик гыйбрәтле булды. Гүя бу юл Гөлбануга: «Менә, балакай, күр! Дөнъя шундый зур ул, чиксез киң ул. Үр артында үр, офык артында офык...» – дип төшендерергә тели иде...

## 2

Менә алар пароходта инде. Кеше биеклегендәге галәмәт зур мичкәләр өстендә утырып баралар. Алар янында гына, бөтен пароходны дер селкетеп, биниһая зур көпчәкләр, ялтыравыклы машиналар әйләнә. Гөлбану, мичкә өстенә басып, югарыдагы машина мае катыш жылы һава бөркелгән тар

тэрээдэн хэйран булып шул машиналарга карап бара.

Аннары этисе белэн бергэ пароходны йөрөп чыктылар. Ай-най зур икэн ул пароход дигэн нэрсэ. Үзе биек, ике катлы. Тик алар өске катка менмәделэр, этисе: «Анда керергэ ярамый, кызым. Анда байлар гына бара...» – диде.

Хэер, өске катка күтэрелмәсэлэр дә, пароходның кызыклы урыннары болай да күп икэн. Түбәндә, аларның аяк астында гына су шаулуй, сикереп кайнап тора. Пароходның урта бер жирендә, аста, канатлары белэн шапы-шопы суга бэрә-бэрә, иләмсез зур көпчәк әйләнә. Шул тәгәрмәчкә озак карап торгач, Гөлбануның башы да әйләнә башлады.

Әнә бик-бик киң елга, әнә яшькелт сызык кына булып яр буйлары күренә. Якыннан гына гудок биреп башка пароходлар узып китә. Пароходтан калышмыйча кычкырына-кычкырына, акчарлаklar оча...

Шулвакыт кемдер «Тиздән Казан» дигән хәбәр салды. Кешеләр, ыгы-зыгы килеп, әйберләрен жыя, әзерләнә башладылар.

Тик Гөлбануның этисе белән әнисе генә, вакытсызрак төшелә икән, дип көрсенеп куйдылар.

Аның каравы Гөлбану куанып бетә алмады. Казанны тизрәк күрәсе килә иде аның.

Казан!..

Гажәп тә түгел. Гөлбануның бит инде авылда вакытта ук Казан турында күп тапкырлар ишеткәлэгәнә бар. «Теге яки бу кеше Казанда булган икән, фәлән кеше Казан кадәр Ка-

занга барырга жыена икән» дигән сүзләрэн еш ишетергә туры килде аңа. Әйтерсең лә Казанда булу үзе генә дә сүз белән аңлатып булмый торган зур куаныч, бик әһәмиятле нәрсә иде. Их, тизрәк күрәсе иде шул Казанны.

Аннары нәрсә булгандыр, Гөлбану хәтерләми: әнисенен тезләрэнә башын куеп йокыга киткән. Казанга житкәнне сизмичә дә калган.

Төш аралаш әнисенен:

– Кызым!.. Кызым, дим. Тор... Килеп життек... Әйберләрөбез авыр. Сиңа тәпи-тәпи чыгарга туры килер, – дигән сүзләрэн ишеткәч уяныр-уянамас сорап куйды:

– Кая килеп життек?..

– Казанга...

– Казанга?

Гөлбану ялт торып утырып, күзләрэн ачып жибәрүгә кашап калды. Тирә-якны ут алганмыни? Хэйран-тамаша... Ыгы-зыгы... Шау-шу. Якында гына башка пароходлар кычкыра. Төтен-сөрөм...

Каяндыр астан пошкырып пар чыккангамы, Гөлбануга кинәт шомлы булып китте. Әнисенен итәгенә ике куллап ябышты. Баш өстендә – кемнөдер авыр капчыгы. Берни күрер хәл юк. Кемдер атлаган саен тезе белән аның янтыгына бәрә. Каяндыр бик ерактан килгән кебек булып әнисенен тавышы ишетелә:

– Кызым!.. Аягыңны күтәрөбрәк атла, абынма...

Ниндидер сыгылмалы басмалардан уздылар. Курыкты

Гөлбану, өнө алынды. Ярга чыккач кына, иркен сулыш алгандай булды. Караса, алларында бик биек, бик киң баскыч. Шул баскычтан күтөрелә башладылар. Берездан киң майданга килеп чыктылар... Хэйран-тамаша ачылды Гөлбануның күз алдында. Каршыда да, зур майданның як-ягында да – таштан салынган икешәр катлы өйләр. Тэрэзэләрәннән мул булып яктылык бөрки.

Жиңел тарантаска жигелгән атлар дагалы тояклары белән таш майданнан чак-чок узып кына торалар. Һәркайсына кешеләр утырган, каядыр ашыгалар. Жэяүле кешеләр дә күп монда. Алар да каядыр кабалана.

Этисе бик белдекле кыяфэт белән: «Менә Усия шушы була инде...» – дип, аларны зур гына бер бина янына алып китте. Халыкның бер кереп, бер чыгып йөрүеннән бер генә минутка да ябылып тормаган ишектән эчкә үттеләр дә читтэрэк буш урын табып урнаштылар. Этисе:

– Эйберлэргә күз-колак була күрегез... – дип, урамга чыгып китте.

Гөлбану сандык өстенә бөгэрлэнеп, жайлап ятарга да өлгөрмөдө, чиксез куанычлы хэбэр ишеткэндэй, этисе йөгереп керде:

– Эйдэгез!.. Тиз булыгыз... Гыйлажи абзый эйткән теге безгә кирэк Нурмины белгән кешене очраттым. Аты да бар. Илтеп үк куярмын, ди...

Алар янадан атта баралар. Бу юлы инде кала урамыннан. Киң урамның як-ягында – икешәр-өчәр катлы зур-зур йорт-

лар. Бер дә иге-чиге юктыр кебек аларның. Сирэк-мирэк кенә биек-биек торбалар да очраштыргалый. Шул торбалардан, дулкынлана-дулкынлана, кара төтен бөркелә. Нәкъ эби-се сөйләгән аждаһалар кебек, һавага бөтерелә-бөтерелә таралалар алар.

«Казан дигәннәре шушы икән инде», – дип уйлап куйды Гөлбану.

Тик, гөнаһ шомлыгы, ат белән барганда, муены арып биштәргә борынын төртеп торган иде, тагын йокыга кителгән. Ничек булгандыр, ул кадәресен хәтерләми инде.

Хәзер исә Гөлбану ниндидер ят, кысан бүлмәдә уянып күзен ачты. Кайчан килделәр соң алар монда?

Шулчак коточкыч калын тавыш белән нидер үкерә башлады. Гөлбану сискәнәп куйды.

Этисе таныш булмаган бер агай белән мич янында тыныч кына сөйләшеп утыра. Гөлбануның каршында сәке дисәң сәке түгел, үзе агачтан эшләнгән биек ятак өстендә, чәчләрен тузгытып, бер бәләкәй кыз утыра. Кулында – чүпрәк-чапрак. Әллә инде курчагы да бар шунда?.. Хужаларның кызыдыр, күрәсен... Димәк, алар теге мылтыклы стрелок агай әйткән кешеләргә килеп тә житкәннәр.

Ә әнисе кайда икән соң?

Гөлбану шулай дип уйларга да өлгермәде, баягы шыксыз тавыш, ниндидер яман хәбәр салгандай, яңадан үкерә башлады...

Бу юлы инде Гөлбануның сабырлыгы житмәде, өстенә яп-

кан иске бишмәтне селтәп ташлады да торып утырды.

– Эти!.. Эти, дим. Нәрсә ул үкерә?..

Бүлмәдәгеләрнең барысы да аның ягына борылдылар. Елмаештылар. Этисе белән янәшә утырган кеше:

– Гудок ул, үскәнем, гудок, – дип әйтте.

– Нәрсә соң ул?..

– Завод гудогы. Завод шулай кычкырып кешеләрне эшкә чакыра.

– Гел дә гел шулай кычкырамы ул?

– Гел дә гел шулай кычкыра, – диде абый кеше. – Заводлар берничә... Һәркайсы кычкыра. Һәркайсының үз тавышы бар. Иртә дә кычкыралар, кичен дә кычкыралар, төннәрен дә кычкыралар. Заводта бит көндөзгә дә, төннәрен дә эшлиләр...

Гөлбануның әнисе белән хужа хатын – жыелмаган урын өстендә утырган кызның әнисе – Хәмдия апа кайтып керде. Кемнеләр эзләп барган булганнар, тик юллары гына уңмаган, кирәк кешене күрә алмыйча борылып кайтканнар.

Хәмдия апа жәһәт кенә өстендәгә иске бишмәтен салып элдә дә шунда ук житез хәрәкәтләр белән ятак янына килде.

– Кая, Халидә кызым, урынны жыеп куйыйм. Әйдә, идән-дә утырып тор.

Гөлбану хәйран калырлык нәрсә күрде: кыз йөри белми икән ләбаса! Йөрү түгел, үзе генә идәнгә дә төшә алмый икән. Халидәнең аяклары коры чыра агачы кебек ябык, хәрәкәтсез асылынып торалар иде.

Бераздан әнисе Гөлбануны тышка алып чыкты. Шулвакыт ул әнисенә мең төрле сорау биреп өлгерде:

– Әни... Әни, дим. Завод кайда була ул?

– Әнә... Әнә бу якка кара. Биек торбаларыннан төтен чыгып тора бит. Шулар инде.

– Әни... Әни, дим. Теге кызның аягы ник алай?

– Тумыштан шулай булган.

– Әни... Әни, дим...

Әнисенәң түземлеге бетте, ахрысы, кырыс кына бүлеп куйды:

– Житте инде! Житте...

Әнисе ни өчен ачулана торгандыр, Гөлбану аңламады. Ә аның өчен һәрнәрсә кызык. Ул байтак кына хәйран-тамаша кылып, як-ягына каранып торды. Өйгә һич кенә дә керәсе килмәде. Тирә-якта – бер-берсенә елышып утырган нәни һәм олы йортлар. Тәрәзэләренәң дә бер дә исәбе-хисабы юк, санап бетергесез...

Гөлбанулар да шундый озын, күп тәрәзәле өйләренәң берсендә туктаганнар икән. Тик алар туктаган кысан бүлмәнәң тәрәзәсе ни өчендер бер генә иде.

Шулай итеп, нәни кыз Гөлбану өчен яңа тормыш башланды.

\* \* \*

– Бану... Бану, дим. Чыкма, минем белән уйна инде. Менә

курчакны да сиңа биреп торам...

Халидәнең шулай өзгэләнеп ялваруына да карамастан, Гөлбануның өйдә утырасы килмәде.

Үч иткән кебек, эти-эниләре дә өйдә юк. Менә атна була инде, эш эзлиләр. Эмма таба алганнары юк эле.

Ярый ла, Халидәнең әтисе эшли. Кайдадыр төннәрен каравыл тора. Хәер, ул да акча аз төшә дип зарлана. Ә Халидәнең әнисе Хәмдия апа кемнәргәдер барып кер юа, өй жыештыра. Кичә генә эле ул Гөлбану әнисен дә үзенә ияртте. Кемнәргәдер юрган сырғаннар. Ә кичен, бәхет кошы тоткандай куанышып, якты йөз белән кайтып керделәр. Кулларында – күпереп пешкән бербөтен ак күмәч. Кайтып керүгә, Халидә белән Гөлбануга берәр телем кисеп тә бирделәр. Тәмле дә булды соң! Кичен, әтиләре кайткач, чәй янында тагын берәр сынык өлеш чыгардылар. Их, бу кешеләр гел юргангына сырдырып торсыннар икән!

Бүген менә ашыйсы килүенә түзәр чама калмады. Күмәч түгел, каткан икмәк сыныгы да юк. Житмәсә, күнелсез тагын. Халидә белән уйнау да туйдырды. Йөри дә белми бит! Бергә-бергә урамга чыгарлар, шәһәр күрәп йөрерләр иде.

Шундый уйлар белән Гөлбану әкрен генә ишекне ачты, борынынгына чыгарып, коридорга күз салды. Баш-башындагы тәрәзәләре яртылаш ябылган озын коридор бөтенләй буш иде. Гөлбану кыяр-кыймас кына коридорга чыкты... Шулай да ишек катыннан китәргә шүрләде ул. Адашуын бар... Энә бит никадәр ишек... Житмәсә, барысы да бертөс-

ле. Эзлэ аннары...

Гөлбану үз бүлмэлэренең ишегенэ аркасы белән терәлеп утырды. Ара-тирә кешеләр үткәләп тора яки бер ишектән чыгалар да икенчесенә кереп китәләр. Менә күрше бүлмәдән ду килеп бер кыз белән ике малай атылып чыктылар. Нәрсәдер бүләшә алмаганнар булса кирәк. Чыр-чу килеп түрдәге тәрәзә янында тартыша тордылар. Эмма кыз житезрәк тә, көчләрәк тә икән, жәнжал чыгуның сәбәпчесе булган ниндидер тәти аның кулында иде инде. Бу тавышка бүтән бүлмэләрдән дә балалар йөгереп чыктылар һәм Гөлбануны күреп алдылар...

Иң элек аның янына теге усал кыз йөгереп килде. Чәчләре тузгыган, үзе яланаяк. Ишеккә аркасы белән терәлеп утырган Гөлбануны баштанаяк күздән кичерде дә:

– Как тебя зовут? – дип сорады.

Бер кәлимә русча белмәгән Гөлбану бу кыз, мөгаен, теге яман үкереп кешеләрне эшкә чакыра торган завод турында сорый торгандыр инде дип уйлады һәм шунда ук, завод гудогы кебек сузып: «У-у-у!» – дип кычкырып та жибәрде.

Яннарына жыелырга өлгергән сәләмә киемле малай-шалай, пумала башлы кызчыклар тәгәрәшеп көлә башладылар. Кемдер ул булып кабат улап күрсәтте. Яңадан көләштеләр. Алгы ике теше төшкән, каешланып беткән түбәтэй кигән малай, эче катып көлә-көлә:

– Их, тиле!.. Галя бит, синең исемен ничек дип сорый, – диде.

Элеге кызның исеме Галя икән. Гөлбану да исемен әйтте. Барак балалары белән танышу шулай башланып китте.

Икенче көнне дә Гөлбану янына беренче булып Галя йөгереп килде. Ямаулы күлмәк итәге эченә үзенә каралып беткән чандыр тезләрен яшереп, Гөлбану каршына чүгәләп утырды да ямауга охшап торган кесәсеннән бармак башы кадәрле зур бер мәржән чыгарды.

Гөлбануның да сер бирәсе килмәде. Бишмәт кесәсендә шомарып беткән орчык ташы бар иде. Шуны чыгарды. Галяның күзе дүрт булды. Икесе дә телләрен шартлатып, берберсенә уенчыгын макташтылар, аннары бергә уйнадылар. Берничә көннән соң, аяк астын катыра төшкәч, Гөлбану, үзе кебек балаларга ияреп, барактан да чыгып йөри башлады.

Күбрәк Галя белән йөрдә ул. Көннәрнең берендә Казан суы буена да барып чыктылар алар. Алар яши торган барактан әллә ни ерак түгел иде ул. Аңа тау өстендә үзе бер шәһәр кебек торган ак Кремльне күрсәттеләр. Эчендә башы белән күкләргә тигән биек Сөембикә манарасы да бар икән.

Ул көнне алар зур-зур йортлар тезелешеп утырган, шулай ук чамадан тыш зур, тоташ пыяла тәрәзәле кибетләр тулы таш жәелгән киң урамнарда озак йөрделәр.

Гөлбану өчен боларның барысы да яңа, барысы да хәйран итәрлек иде. Галканың гына исе китми. Кулларын иске бишмәт жиңнәренә тыккан да бернәрсәгә дә исе китмәгән кыяфәт белән гамьсез генә йөри бирә.

Ә бит карый калсаң, хәйран булырлык нәрсәләр бик күп

монда. Кешеләрне генә күр син... Алар шундый күпләр, урыны-урыны белән ерып үтәрлек түгел. Урамның уртасыннан жиңел тарантасларга жигелгән атлылар әледән-әле үтеп торалар. Тояклары астында таш чакы-чоки итеп кала. Һәр тарантаста берсеннән-берсе әйбәтрәк киенгән кешеләр утыра... Кайберләренең хәтта яннарында этләре дә бар. Шундый акыллы, шундый юашлар, зур түрә кебек олысымак тыныч кына утырып баралар.

Соңыннан хәтта Галканы да гажәпләндерерлек бер хәл булды. Алар кайту ягына борылганнар иде инде. Кайбер олы йортларның чамадан тыш зур ишекләре өстендә утлар да кабынды. Тоташ пыялалы тәрәзэләреннән яктылык бөркелеп торган биек өй янында Галя туктап калды. Нәрсәдер әйтеп, өске катка, һәркайсы басу капкасы кадәрле тәрәзэләргә бармагы белән төртеп күрсәтте. Аннан бик көчле музыка авазы ишетелә иде.

Шулвакыт киң мәрмәр баскыч төбенә як-ягына фонарьлар куелган, бик яхшы ябылмалы жиңел тарантаска жигелгән пар ат килеп житте. Атлары ап-ак, биеп кенә торалар, тотып тыярлык түгел. Кучер, бөтенләй диярлек артка авышып, бар көченә дилбегәләрен тартып, көч-хәл белән туктатты аларны...

Шуны гына көтеп торган кебек, зур ишекләр үзләреннән-үзләре як-якка ачылып та киттеләр. Аннан ак перчаткалар кигән, киёмнәре дә алтын ука белән каелган кешеләр йөгереп чыктылар, тарантасның баскычын төшереп, ишеген

ачтылар.

Аннан башына каурыйлы эшлэпэ кигэн сылу хатын-кыз төште. Төште дә, унга-сулга күз дә салмыйча, киң итеп ачылган ишектән кереп тә китте. Бертөсле итеп киенгән теге ак перчаткалы кешеләр, кереп киткән сылуга карарга курыккандай, башларын иеп калдылар...

– Барыня... – диде Галя бик белдекле кыяфэт белән.

Шул көннән башлап, Гөлбану Казанны икегә бүлдә. «Безнең Казан» дип, ул үзләре торган тәбәнәк бараклар, иске алачыклар һәм сәләмә киемле, ябык чырайлы кешеләр яшәгән бистәне атады.

Икенчесе – Зур Казан!

«Зур Казан» ны күреп кайткач, «үз Казаны» бигрәк тә ямьсез булып күренде Гөлбануга. Алар яши торган урам аеруча шыксыз. Тирә-як гел сазлык, чүп-чар өеме, түзә алмаслык сасы... Күгәргән калайлар, вак-төяк такталар белән ямаштырылган алачык-сарайлар, тәбәнәк бараклар...

Гөлбану, эштән кайтучыларны күргәч, алар артыннан кызыгып карап тора, эх, минем эти дә тизрәк эш тапса иде, дип уйлап кала.

Эмма Гөлбану шунысына аптырый: бу эштән кайтучылар ник шундый күнелсезләр икән? Берсе дә елмаймый, ичмаса! Йөзләре чытык, кыяфәтләре кырыс. Әйтерсең кемдер аларның хәтерен калдырган, кемдер жәберлэгән, кыерсыткан аларны. Нигә алай икән ул?

Ә Гөлбануның этисе эле һаман эш таба алмыйча иза чигә.

Шулай этисенен кэефе кырылып кайткан көннәрнен берендә Гөлбану әйтә салды:

– Эти... Эти, дим. Энә бит завод эшкә чакырып акыра. Син дә бар...

Нурми агай кеткелдәп көлеп жибәрде:

– И-и, бала, бала!.. Ул бит шулай үкереп үз эшчеләрен генә чакыра.

Гөлбану төшенеп житә алмады:

– Ә аның үз эшчеләре нинди була соң?

– Менә минем кебек, этиен кебек...

– Алайса, ник сезне чакырмый?

– Урын юк, диләр...

Үзенә карата булган игътибардан тәмам канатланып киткән Гөлбануга житә калды:

– Шундый бәләкәймени ул завод? Тавышы энә бит нинди... зур!

– Завод зур да бит... Эмма безнең кебекләр дә күп шул.

– Күп түгел ич. Сез икәү генә: эти дә син...

Янадан көлешеп алдылар. Нурми агай житдиләнә төшеп өстәде:

– Эх, Гөлбану сеңлем! Безнең кебек эшсезләр, жирсез-су-сыз хәрчеләр белән дөнья тулы хәзер. Көннән-көн ишәя барабыз... – Аннары инде Гөлбанудан бигрәк өлкәннәр ягына борыла төшеп сөйләнә башлады: – Нинди афәт галәмәтедер бу... Энә Мәскәү тикле Мәскәүдә халык ачыктан чебен урынына кырыла башлаган, ди. Белмим, нәрсә белән бетәр

бу хикмэт?!

\* \* \*

Үзенең зәмһәрир салкыннары белән кыш та килеп житте. Гөлбануның әтисе соңгы көннәрдә бер караңгыдан икенче караңгыга кадәр кайтмыйча эш эзли, әмма һаман таба алганы юк эле. Үч иткән кебек, ниндидер язуы да житми, ди. Ахыр чиктә алар, күрше баракта яшәүче исерек Сәмигулла абзый белән икәүләп, берсе балта, икенчесе култык астына чыптага төргән пила кыстырып, утын кистерүче эзләп иртән таңнан чыгып китәләр... Анда да эш әзерләп куймаган икән аларга. Күп вакытта тәмам туңып-өшөп, кәефсезләнөп кайтып керә әтисе.

Андый вакытларда Гөлбану бик кызгана әтисен. Үлөп-үлөп ашыйсы килсә дә түзә, ипи сорап йөдәтми.

Кайчакларда әтисе елмаеп, көр күңел белән кайта. Димәк, юлы уңган... Өстәл өстенә тегермән ташыдай зур күмәч тә кайтып утыра. Андый көнне өй эче бәйрәм төсе ала. Тик андый көннәр сирәк, бик сирәк була шул.

Гөлбану әнисен дә бик кызгана. Әле дә ярый соңгы вакытларда аңа эш табылып тора: шуңа шөкрәна кылып туя алмыйлар. «Тамагың үтәр...» дип, әнисе Гөлбануны да иярткәли.

Менә ярым караңгы, тәбәнәк түшәмле подвал. Тау-тау итеп керләр өелгән. Плитә өстендәге бакларда селте суы.

Алардан пар бөркелеп тора. Штукатуркасы кубып беткән кара-кучкыл стеналар тәмам изрэгән, буй-буй эз калдырып су агып тора. Әнисе зур тагаракта кер юа...

Гөлбану әнисенен һәр хәрәкәтен күзәтеп утыра. Менә әнисе, тураеп, күбекле кул сырты белән чәчен сыпырып алгалый. Тагарагындагы пычрак суны алыштырганда, «Алла-а!...» дип, билен турайта алмыйча тора... Андый чакларда Гөлбануның ана булышасы, барып кер юышасы килә.

Бик арыган чакларда Гөлбану кер өемнәре өстендә утыра-утыра да шунда ук бөгәрләнеп яткан хәлдә йокыга китә. Ниһаять, аны әнисе уята: аларны берәз капкалап алырга чакыралар...

Бу минутларны Гөлбану түземсезлек белән көтеп ала. Алларына савыт белән аш, берәр сынык ипи китереп куялар... Әллә инде бик тәмле булганга, Гөлбану туймыйчарак кала. Житмәсә, әнисе дә алларына куелган ипи телемнәренен берәрсен, бусы этиенә булыр дип, чүпрәк кисәгенә төрөп, альяпкыч изүенә тыгып куя.

Ашаганнан соң, әнисе янадан эшкә керешә, Гөлбануның башында төрле уйлар кайный, «Ник болай?» дигән сораулар туа. Өске катта торучы, әле генә аларны ашаткан кешеләр керләрен ник үзләре юмыйлар икән?.. Байлар булгангадыр инде. Ишек ачылып ябылган арада, Гөлбану түргә олы бүлмәләр эченә күз салып хәйран калган иде: андагы жиһаз, андагы байлык... Керсәң әйләнеп чыгасың килмәс! Көзгеләренен биеклегенә игътибар ит: түшәмнән идәнгә кадәр бит!..

Алар бүген дә Печән базары почмагына иртэнге намаз вакытында ук килделәр. Эш көтеп торучылар, гадәттә, шушында, зур гына ике катлы таш кибет ышыгына жыелалар иде.

Хәзергә беркем дә юк эле. Тынга кабарлык чатнама суык чыңлап тора. Моржалардан чыккан төтен багана булып туптуры өскә күтәрелә. Иксез-чиксез күп төтен баганалары бөтен кала өстен чуарлаган.

Бераздан атлылар да күренә башлады. Калага утын, печән сатарга килүче авыл кешеләре. Арык атларны бәс каплаган. Танауларыннан бу бөркелә. Авыр йөк төягән чаналарның шыгырдавы әллә кайларга яңгырап ишетелә.

– Шактый күп киләләр. Ходай кушса, бәлки, бүген буш кайтмабыз... – диде стена буенда бөрешеп торган Сәмигулла абзый.

– Белмим инде... – диде Сабиржан. Аның тавышы төшенке, өметсез иде.

Гажәп тә түгел, ике көн инде менә аркылыны буйга алып салырлык та эш таба алганнары юк. Үч иткән кебек, кары да яумады бит аның...

Кар явуның ике төрле уңай ягы бар: беренчедән, аз-маз эш булгалый, икенчедән, көн сына, жылынып киткәндәй була.

Ул арада берәм-берәм базарга килүчеләр дә күренә

башлады. Сабиржан олаулар туктый торган якны эйләнеп килергә булды: шунда, утын сатулашкан жирдә, берәрсе белән кисү турында килешеп булмасмы дип йөри ул.

Юк, булмады. Ул янадан стена буена эйләнеп килгәндә, лом, пычкы кебек нәрсәләр тоткан тагын берничә кеше жылып өлгергән иде. Барысы да нәкъ Сабиржан, Сәмигулла абзый кебек дүрт күз белән эш көтүче ярлы-ябагай... Төрле милләт кешеләре бар монда. Көн дә очрашып торганга, алар бер-берсен беләләр. Сабиржан да, килеп житү белән:

– Исән-имин генә яшәп ятышмы? – дип сәлам бирде. Аның сәламен ачыктан тәмам сырхау кыяфәтенә кергән һәм сирәгәйгән сакалы аша сары яңак сөякләре беленеп торган өлкән яшьтәге чуваш карты алды:

– Элегә арупыз...

Сабиржан теттереп татарча сөйләшә торган элге чуваш картын кабат күздән кичерде. Бигрәк тә бетәшкән, бичаракай. Өс-башы иске, хәрчелеге баштан ашканлыгы әллә каян күренеп тора. Йөз-чырае һәрвакыттагыча чытык. Болай да чаларган сакал-мыегын мул булып бәс сарган. Тәмам алжыган-өшәнгән кыяфәттә. Бөкресе чыккан. Ачыктан ачы нәрсә юк шул. Бoryныннан тотсаң жаны чыгарга торса да, эшкә һәвәс үзе. Бер эшне дә үгиләми. Берничә тапкыр Сабиржан аны үзенә кулдаш итеп тә алгалаган иде. Тикмәгә генә, нәрсәдер өмет иткәндәй, чепи күзләрен чет-чет йомгалап, Сабиржан ягына караштырып алмыйдыр...

Сабиржан, башкаларга да ишетелерлек итеп, үзләренен

беренче булып килүләрен кисәтеп куюны кирәк тапты. Ышан син аларга! Илдә илле, берсеннән-берсе жилле дигән-дәй, араларында битләрен арттан юганнары да булмас димә...

Яктырды. Хәзер инде базар эче мәш килә. Тик бу фәкыйрьләр янына килеп эш тәкъдим итүче генә юк. Кайберәүләр, эчләренә төшкән салкыннан котылырга теләп, чыптага яки анда иске капчыкка төргән пычкысын стенага сөяп куя да, үзара шаярышып алгандай итэләр. Берсе энә, сикеренгәләп (берәү туеп сикерә, берәү туңып сикерә, ди бит), ботларына шап-шоп куллары белән суккалый, үзе, янындагы иптәшләрен көлдөрү нияте беләндер инде, фәлсәфә саткан була:

– Ходай Тәгалә булган нәрсәнне уртаклашырга, бүлешергә кушкан. Ә байлар, энә дөм чукрак кебек, ул сүзләренә колакларына да элмиләр... Димәк, алар Ходай Тәгаләгә каршы баралар булып чыга. Алай икән, үзләренә үпкәләсеннәр, акыртып таларга кирәк чукынмышларны...

Көтә-көтә тәкәте беткән Сабиржан, Сәмигулла абзыйны чират сакларга калдырып, үзе янадан утын олаулары рәтенә китеп барды. Утын алганнарның алдына да йөгереп чыккалап карады. Юк, һаман да бер үк жавап: кирәкмәс...

Инде нишләргә? Бүген дә шулай коры килеп буш кайтырлармы?

Шулай ут йотып, пошаманланып торган арада, кемдер жиңелчә генә аның жиңенә кагылды. Өстенә кайтарма якалы әйбәт пальто, каракүл бүрек, аягына кунычын кайтарып

куйган Кукмара пимасы кигән бу кеше беренче булып үзе сүз катты:

– Нәрсә, агай-эне... Эш эзлисеңме әллә?

Теле белән генә түгел, ымы-ишарәсе, бөтен әгъзалары белән берьюлы жавап кайтарды Сабиржан:

– Ыһы!.. – диде ул, шатланып.

– Әйдә, алайса. Менә утын алган идем...

Сабиржан, ни дигәнән үзе дә белешмичә, бер үк сүзләрне тәкрарлап куйды:

– Рәхмәт!.. Рәхмәтләр генә яусын инде...

– Иптәшең бармы?

– Бар, бар!..

– Тиз бул, чакыр... Минем олау менә шунысы.

Берничә минуттан Сабиржан белән Сәмигулла абзый шы-  
лтырап торган коры каен утыны төягән зур гына олау артын-  
нан баралар иде инде.

Эшкә яллаучының өе базардан әллә ни ерак түгел икән, ике-өч урам үтү белән килеп тә життеләр. Йөкне бушатып, утынлыктан кузланы алып чыктылар, аны селкенмәслек итеп боз чукуп ныгыттылар һәм, бисмиллаларын әйтеп, пычкыны жырлата да башладылар.

Хужа ике көн инде мичкә ягылмаганын әйтеп, хәзер үк берәр кочак утын әзерләп бирергә кушты.

– Хәзер була!.. – диде Сабиржан, әле генә киселгән беренче пүләннәрне шунда ук яра башлап.

Хужаның базарда ук «агай-эне» дип эндәшүе, хәзер дә

бик гади, ничектер үз иткэндэй сөйлэшүе Сабиржанга бик ошады. Бар эле дөнъяда яхшы кешелэр, дип уйлап куйды ул.

Беркадэр яргач, Сәмигулла абзый тәмәке көйрәтә калды, Сабиржан утынны мул бер кочак итеп жыеп алды да хужа кереп киткән ишеккә юнәлде.

– Ярармы? – диде ул, өй ишеген яртылаш ачып.

– Эйдә, эйдә, агай-эне! – Хужа урыннан ук купты.

Сабиржан кергәндә, ул ике-өч кеше белән өстәл янында чэй эчеп утыра иде.

– Хәзер, иптәшләр... Башта өйне жылытып жибәрик эле, – диде ул, Сабиржанга таба атлап.

– Хафаланмагыз, – диде Сабиржан, утынын мич буена жайлап кына бушатып. – Үзем генә ягып жибәрәм... Мич юллыгы моннанмы?

– Әйе...

– Хәзер гөлт иттерәбез аны.

– Алайса, рәхмәт, дус кеше...

Сабиржан, итәкләрен жилфердәтеп жибәреп, эчке кесәсеннән жәһәт кенә чалгы пәкесен чыгарды. Чаж-чож китереп чыра телде. Каен тузы йолыккалады. Шул арада әңгәмәләре өзелеп калган кунакларны сүзгә чакыргандай итеп, үзалдына сөйләнеп алды:

– Һай, утыны ла утыны! Каен булса да чырагачка гына тотарсың, билләһи...

Мичкә ут төртте. Моржаның тартуы әйбәт икән, шунда ук гөрләп, ялкынланып яна да башлады. Сабиржан түрдә, өстәл

тирәсендә утыручыларга күз төшереп алды. Хужа белән бергә санасаң – дүртәү алар. Гажәп: кай жирләре беләндер берберсенә охшаганнар. Чәчләре житкән. Һәркайсында – ак яка. Салкын бүлмәдә озак утырганнан булса кирәк, жилкәләренә жылы пальтоларын салганнар. Алларында – ясап куйган чәйләре. Тик нигәдер берсе дә эчми...

Өй эче дә башка байларныкы кебек түгел. Кыйммәтле келәмнәр дә, елкылдап торган жиһазлар да, алтынланган шәмаилләр дә юк. Стенадагы шүрлектә дә, түрдәге өстәл өстендә дә тау-тау итеп китаплар өелгән.

Укымышлы кешеләргә охшаган, дип уйлап куйды Сабиржан, хужага кабат күз салып. Тик никтер бик чандыр гәүдәле, йөзе саргайган, әмма күзләрендә рухи көч һәм дәрт күренеп тора иде.

Алар үзара жанланып сөйләшәләр. Берсе, ни өчендер кызып китеп, кулындагы газетага суккалап:

– Күр инде, ә! Тагын ничә мастерскойны япканнар, – диде. – Бу бит яңадан күпме кеше эшсез калды дигән сүз.

«Әйе-е, – дип уйлап куйды Сабиржан кабат. – Болар бердә башка байлар кебек түгел, безнең ише кешегә жирәнәп карамыйлар. Башкаларның бусагасы аша атлап керә-нитә калсаң, бу сукбай берәр нәрсәне суга күрмәсен тагын дигәндәй, шикләнеп, керүчене күздән яздырмаска тырышалар. Ә болар энә эшсез калган кешеләрне жәлләп сөйлиләр».

Сабиржан тагын колак салыбрак тыңларга кереште. Тыңламаслык та түгел, бит нинди хикмәтле сүзләр сөйлиләр.

Арадан берсе – башкаларга караганда бөтенрэк, ыспайрак киенгәне – искитмәле гыйбрәтле сүз башлады. Ниндидер Ульянов атлы бер кешене, имештер, Себергә сөргенгә жи-бәрелгән урыннан срогын тутырып кайтса да, хатыны белән бергә торырга рөхсәт итмиләр, имештер, икесе ике калада яшәргә мәжбүрләр... Сабиржан ирекседән: «Безнең тор-мыш ялкыны сүнгән тәмуғ кебек, энә анда кемнәргәдер, хәт-та никахлы хатыны белән бергә яшәргә дә ирек бирмиләр, ди. Нинди генә бәхетсез кешеләр юк бу фани дөньяда!..» – дип уйлап куйды.

Сабиржан тагын колак сала. Сүз һаман да шул кеше ту-рында бара. Хатыны белән торырга рөхсәт итмәү бер хәл, ул кешегә әле тагы үзе теләгән жирдә, үзе теләгән калада яшәр-гә дә рөхсәт итмиләр икән. Тәгаен гади генә кеше түгелдер, берәр бик-бик зур жинаятьчедер, югыйсә кешене шулкадәр жәбер-золым белән интектерергә мөмкинме соң, дип, үзен-чә нәтижә ясагандай итте Сабиржан.

Сүз һаман да шул бик яман эзәрлекләнүче кеше турында бара. Ниһаять, күпне күргән, утлар-сулар кичкән, шул бик тә инде үткен кешенең ахыр чиктә качып котылуы турында ишеткәч, Сабиржан иркен сулыш алып, эченнән генә куанып куйды.

Ул арада мич дөрләп яна башлады. Сабиржан тагын ике-өч пүлән өстәде дә:

– Менә... Булды да, – дип чыгып китәргә кузгалды.

Әле генә күргән кебек барысы да аның ягына борылдылар.

– Рәхмәт, дус кеше! – диде өй хужасы. – Кара эле, эллә берәр чынаяк чэй эчеп аласыңмы?

Сабиржан чэйгә бөтенләй исе китмәгән кыяфәт белән:

– Юк, юк! Рәхмәт яусын. Кая ул чэйләп тору. Эш көтә анда... – диде.

Нәкъ хужа кебек итеп якалы пальтосын иңенә салып утырган икенче кеше:

– Агай-эне... үзең кайсы якныкы буласың? – дип сорады.

Сабиржан кайдан икәнлеген әйтте.

– Ә авылдан ник китәргә булдың соң?

Бу четерекле сорауга да Сабиржан бернинди икеләнүсез жавап кайтарды:

– Жан асрарлык та рәт калмагач киттек инде...

– Хәзер бит калада да сосып куймаган...

– Анысы шулай, безнең ишегә кайда да бер инде хәзер.

Сүзне хужа түгәрәкләде:

– Әйе! Халыкның хәле чамадан тыш авырайды. Бөтен Рәсәй ачлыктан интегә...

Сабиржан чыкканда, исерекбаш Сәмигулла абзыйның кызыл танавы күтелжемләнә башлаган иде инде.

– Нәрсә тундыңмы? – дип сорап куйды Сабиржан.

– Булды берәз.

– Жылыныйк, алайса...

Эшли-эшли эчләренә берәз жылы кергәч, хужа күпме бирер икән дип сөйләнеп киттеләр. Сәмигулла абзыйның нәфесе зур: бер илле тиен чамасы тамызса, шәп булыр иде, дип

хыялланды.

– Кырык-кырык биш тиен дә бик ярап торыр иде эле, – диде Сабиржан, пычкыны тагын да жылларак тарта төшөп.

– Алай гына бирер... Теге безнең таныш чувашка ярган өчен сажынына утызар тиеннән түлэгәннәр.

Тындылар.

Пычкы күңелле генә үз көен көйли. Пүлән артыннан пүлән тэгәрәп төшөп кенә тора...

Сәмигулла абзыйның дәртләнеп эшлэгән Сабиржан белән беррәттән тартырга жегәре житми, бик тиз хәлдән тая. Тәмәке көйрәтеп алуны сылтау итеп, әледән-эле хәл жыярга туктый. Ул туктады дип, Сабиржан кул кушырып тормый, кискән пүләннәрен яра башлый.

Жилле эшли ул. Калын-калын пүләннәр аның балтасы астында, житлеккән карбыз кебек шартлап ярылып, як-якка очып кына торалар.

Янадан кисә башладылар. Һәркемнең үз уе...

Яшерен-батырын түгел, Сабиржан да илле тиен чамасы өмет итә иде. Алай булган тәкъдирдә, егерме бишәр тиен дигән сүз бит ул. Кайтышлый ук дүрт-биш кадак икмәк, ярты кадак шикәр алыр иде. Белмәссен, бәлки, берәр әчмүшкә чәйлек тә калыр...

Суқырның бар теләге ике күз дигәндәй, Сәмигулла абзыйның үз хыялы:

– Кайтышлый ук берәр штоф төшерәм... Тәнгә берәз хәл керсен эле... – диде ул, тәмәке төпчеген пычкы чүбе өстенә

ташлап.

Утынны кисеп бетергэч чак кына хэл алдылар да, Саби-ржан ярырга кереште, Сэмигулла абзый, утынлыкка ташып, эрдэнэгэ өйде.

Ниһаять, эш бетте. Кузла янадан үз урынына утынлыкка кереп утырды. Пычкы чүбен бер читкэ себереп өеп куйдылар.

Сабиржан кереп хужаны алып чыкты.

– Кору тоткансыз. Булдыргансыз, – дип сөйлэнэ-сөйлэнэ, хужа утынлыкка керде. Бармак тыккысыз тыгыз итеп өелгэн эрдэнэне күрде. Ялланучыларның эше күңеленэ бик хуш килде, ахрысы. Шунда ук кесэсеннэн портмоне чыгарып, учына чыңлатып акча койды. Һәм, санап алып, Сабиржанга төп-төгэл алтмыш тиен көмеш тоттырды:

– Азсынмыйсызмы? – дип сорады.

– Юк-юк! – диде Сабиржан, куануын яшерэ алмыйча. – Кая ул. Дөрөсен эйткэндэ, без эле бу кадәресен дә өмет итмэгэн идек...

Шэфкатыле хужага кабат рэхмәтләр укып, ишегалдыннан чыгып киттеләр. Сабиржан кибеткэ кереп кирәк эйберләрен алган арада, Сэмигулла абзый хәрчәүнэдән яхшы гына кәефләнөп чыкты. Сабиржан аңа эчмә-фэлән дип, акыл өйрәтеп тормады. Эйткэнгә карап, барыбер файдасы булмааячак, Сэмигулла абзый сүз тыңлаудан узган, иртәге көн дип исе китеп тора торганнардан түгел: кем эйтмешли, таба да каба... Акчасы булмаса, ахыр чиктэ пычкысын закладка салып бул-

са да эчэ. Э иртэгесен таң белән кабакка килә дә: «Эш бар, пила кирәк. Акчасын берездан кертермен...» – дип, коралын алып китә һәм тагын борыны чөгөндөр төслә булганчы эчә.

Бүгөн исә, гөнаһ шомлыгы, инде кайтып житкәндә генә, ямьлә көннең ямен жибәрәп, Сәмигулла абзыйның карчыгы Фәхрия түти очрамасынмы. Шунда ук, өянәге кузгалгандай, акыра-бакыра картына ташланды.

– Аһ, имансыз! Аһ, оятсыз! Аһ, сәрхуш!.. Күрчә, зинһар, тагын лырык булганчы эчкән бит бу адәм актыгы...

Бер жене котырса тыела белми торган гадәте барлыгын белгәнгәме, кылтый-мылтый атлап кайтып килүчә Сәмигулла абзый, бимазалаган чебен-черкидән котылырга теләгәндәй, карчыгы ягына кул гына селекте.

Эттән алып эткә салды аны карчыгы, бер дә әйтмәгән калдырмады. Э тегесенә гамендә дә юк!

Юлда очраучылардан кемдер, Сәмигулла абзыйны яклагандай:

– Йә инде, Фәхрия түти! Ул кадәр битәрләмә инде. Энә бит пычкысы исән, үзе белән... – диде.

Сәмигулла абзый да авыз йомып торучылардан түгел. Чак кына үпкәләгән кыяфәт белән әйтә салды:

– Бу нинди пычкы булсын, ди, тиле! Пычкы энә, жилкә тамырымны игәүләп, арттан кайтып килә... Пычкының да ниндие әле, туң тимердән ясалган, – дип, хатыны ягына ымлап куйды.

Сабиржан кычкырып көлеп жибәрүдән чак кына тыелып

калды. Гомумән, бүген аның күнеле күтәрэнке иде. Ни әйтсән дә, «вәли нигъмәт» булып кайтып килә. Култык астында тегермән ташы кадәрле бодай күмәче; түшенә кадакка якын шикәр кыстырган; кесәсендә бер кисәк кер сабыны. Вақыт иртә бит әле, чәй эчеп, эчкә берәз жылы кергәч, бәлки, тагын чыгар. Йөргән аякка төк иярә дигәндәй, кайвакытта кичләрен дә эш чыгып куючан. Мондый вақытта ялкауланып ятып булмый инде. Ялкау кул буш корсак сыйпар, ди бит. Гомумән, Сабиржанның тик яту белән татулыгы юк.

Өйгә ул шундый уйлар белән кайтып керде. Барысы да дүрт күз белән аның кайтуын көткәннәр. Ишектән керү белән, бөтен гаилә аякка басты. Хәтта урын өстендә утырган гарип Халидә дә, ач күзләрен икмәктән ала алмыйча, өстәлгә якынак шуышты.

– Анасы, чәй куеп жибәр! – диде Сабиржан.

– Чәй эзер, атасы, кайнарлатып кына аласы...

Миңлегөл ире кулындагы әйберләрен алып өстәл өстенә куйды да тиз генә учакка ягып жибәрде. Аннары икмәкне күкрәгенә терәп, пычак белән зур гына итеп кибән башын кисеп алды. Аны төп-төгәл икегә бүлде. Өсләренә шикәр кисәге куеп, берсен Гөлбануга, икенчесен Халидәгә тоттырды.

Гөлбану, шатлыгыннан нишләргә белмичә, чыгып китү нияте белән ишеккә таба омтылган иде дә, әнисе аны:

– Утырып аша. Югыйсә ашаганыңны шайтан йотар, – дип, шундук туктатты.

Халидэ дэ ашарга кереште. Бик тэмле итеп ашый ул. Икмэген тешлэп алган саен, буш учын ияк астына куеп, төшкэн валчыгын да алып каба.

Халидэгэ нэрсэ, аңа ашаса да була, аның беркемгэ өлеш чыгарасы юк. Гөлбану хэзер икмэгенен бер өлешен дус кызы Галяга кертергэ тиеш. Алар гел шулай итэлэр.

Өйдөгелэр шаулашып көлөшө башладылар. Караса, этисе Сэмигулла абзый белэн булган хэлне мээк итеп сөйли икэн. Имештер, эчсэ дэ исерек, эчмэсэ дэ исерек йөргэн Сэмигулла абзый бая, энэ пычкы арттан кайтып килэ, дип, хатынына күрсэткэн.

Нурми агай да көлө:

– Пычкы дип эйтэ диген, э! Ул эйтер...

– Шулай ди шул. Күзен дэ йоммый. – Этисе рэхэтлэнep, күзлэрeннэн яшь чыкканчы көлдe.

Хатын-кызлар исэ: «Үзэгенэ үткэч эйтэ дэ, каргый да торгандыр инде...» – дип, Фэхрия түтине яклагандай иттелэр.

Нурми агай да үз чиратында Сэмигулла картка бэйле бер мээк сөйлэп алды. Акча юнэтер жай тапмагач, бу бер кабакка кергэн дэ: «Зур сөөнеч, дуслар! Малай туды... Тик менэ тэпиен юарга гына чама юк», – дип алдалап, бер стакан аракы алып эчкэн, ди. Атна да үтми, тагын шул ук кабакка «Малай үлдe...» дип килэ. Хэлeнэ кереп, янадан бер стакан салып бирэлэр тегeнэ. Нишлэмэк кирэк, кабакка бит, гадэттэ, шатлыктан да, кайгыдан да керэлэр...

Өйдөгелэр шаулашкан арада, Гөлбану икмэк телеменен

яртысын жәһәт кенә кесәсенә шудырды да Галя янына чыгып шылды.

Бераздан ул кайтып кергәндә, аларда таныш түгел бер кеше утыра иде. Толыбы ишек катында стенага эленгән. Идәндә – чыптага төрөлгән зур гына ит кисәге...

Күзе шар булды Гөлбануның: никадәр ит!..

– Поши ите бу... – диде таныш түгел кеше. – Стрелок Гыйлажи жибәрде. Күчтәнәч итеп...

Шулвакыт Гөлбану түр почмакта әнисенә сулкылдап елап утырганын күрде. Аптырап әтисенә карады. Бу ни бу?! Аның да күзләрендә яшь...

Шулвакыт Халидә, бармак белән ишарә ясап, Гөлбануны чакырып алды да аңа гына ишетелерлек итеп әйтте:

– Әбиң үлгән...

Бу яман хәбәрне китергән кеше тагын ниндидер тузгытылган йорт-жирләр турында да сөйләде. Аннары: «Атны ур-наштыргач, бәлки әле, тагын килеп чыгармын...» – дип, каядыр китеп барды.

Кунак та киләсе булгач, итне мул итеп салдылар. Эмма бу өйдә сирәк күрелгән ризык – ит пешсә дә, кайгылы гаиләненә тамагына рәтләп аш үтмәде.

\* \* \*

Атна-ун көн чамасы үзенә урын таба алмый йөрде Саби-ржан.

Энисенең үлгән хәбәрен алганнан бирле, тормышы күзгә күренеп кирегә киткәндәй булды. Ансыз да тынгысыз, ансыз да авыр тормыштан каңгыраган Сабиржан соңгы вакытта тәмам йончылды. Нишләмәк кирәк, үлгәннәр эзсез китмиләр, үлгәннәр яқыннарының күнелләренә күмеләләр, ди бит. Шундый вакытларда тагын бер шыксыз уй туып, бәгырен өтәләп алгалый: «Әллә нәзерем тотамы икән? Вәгъдә ителгән кәфенлекне дә юнәтеп жибәрә алмадым бит. Энисен чыптага төреп жирләгәннәр бит энә...»

Юк, хикмәт анда гына да түгелдер инде. Бәхете юктыр, күрәсең. Югыйсә бәхетсезлек, кайгы-хәсрәтләр нәкъ кара күлгә сыман артыннан калмый ияреп йөрмәсләр иде, бу кадәр нужага да төшмәс иде. Нигезенә кадәр югалтты бит... Энә йорт-жиренең урыны гына торып калган, каккан казыгына кадәр ташып бетергәннәр, ди.

Тормышы һаман кыенлаша бара. Соңгы вакытта көн саен диярлек буш кул белән кайта Сабиржан. Иң яманы – кеше өстенә кайтып керүләре. Йа, авыр ла!.. Әжәл белән бер. Шул инде, кеше түбәсе астында яшәп карамаган кеше генә белми бу хәлне.

Хужаларның аннан кырып, моннан себереп эзерләгән ризыкларын ашарга утырган вакытта, Сабиржан өйдә булмаска тырыша. Миңлегөл дә сирәк туры килә. Әмма бала балалыгын итә шул, фатир хужалары Гөлбануны да табын янына утыртырга мәжбүр булалар.

Бүгенге якшәмбе көненә зур өметләр баглап чыккан иде

Сабиржан. Эмма эш бирүче табылмады. Бөтен базарны бер итеп эллә ничә тапкыр айкады. Аннары үз урыннарына – таш стена буена кайтып, янадан сэгать ярым чамасы көтеп каралды.

Бүтәннәрнең түземлеге бетте, дөнъясына ләгънәт укып, кемнәрнедер каргый-каргый таралыштылар. Сабиржан һаман торды... Тунды, үзәгенә үтәрдәй булып эченә суык төште. Болай чиргә сабышуың да бар, дип уйлап куйды ул. Элегрәк бу кадәр туңмый торган иде. Ашау юк, ашау...

Кинәт бер уй килде аның башына. Теге «шәфкатъле» ишегалдына күз салып карарга микән эллә? Анда аз-маз эш табылмасмы? Теге көнне үк күрдә бит ул: ишегалды тулы көрт. Капканы да яртылаш кына ачып, атны көч-хәл белән керткәннәр иде...

Аяклары үзеннән-үзе шул якка таба алып китте... Менә таныш ишегалды. Сабиржан аны меңләгән ишегалдыннан аерып, танып алып иде.

Ишегалды буп-буш.

Йа, авыр ла чакырылмаган жиргә керүләре! Эллә нәрсә уйлаулары бар. «Кем чакырды соң сине?» – дип сорасалар, ниләр дип жавап кайтарырсың. Яки: «Син, агай-эне, бишмәтлек биргәч, эчлек тә сорый торганнардан икән», – дип төрттереп тә куйсалар егыл да үл.

Дөнъя тулы кар. Кеше-фәлән күргәнче, Сабиржан, кулына көрәк алып, тизрәк эшкә керешергә ашыкты. Бер башлаган эшне, бәлки, бүлдермәсләр, дип уйлады ул.

Теге юлы ук утынлыкта көрәк, себерке кебек нәрсәләр күргән иде ул. Бәхетенә күрә, утынлык ишеге яртылаш ачык, көрәк, себерке дә шунда икән.

Сабиржан башта капка төбен, ишегалдын көрәде, аннары ялт иттереп себереп чыгарды. Көрт-бозлавыктан, чүп-чардан арынган ишегалды киңәеп киткәндәй булып калды.

Баштарак, эшкә керешкәлэгәнче: «Күрмичәрәк калсалар ярар иде», – дип теләгән Сабиржан, хәзер инде жаны-тәне белән берәрсенә чыгып, башкарган эшен күрүләрен тели иде.

Бу көе чыгып китеп булмый бит инде. Нич югында, берәр сынык икмәк бирсеннәр иде...

Вакытны сузу нияте белән, баскыч тирәләрен себереп үтте. Аннары ул юынтык су чокыры янына килде. Чокыр авызыннан тулы иде. Әйе, монда да эш бар икән, тик бу чүп-чарны шәһәр читенә илтөп ташларга ат кирәк булачак.

Шулвакыт хужа үзе кайтып төште. Сабиржан, жинаять өстендә тотылган кеше сыман, башта берәз югалып калды. Шулай да үзен кулга алырга тырышып, түбәнчелек белән сәлам бирде.

– Эссәламегаләйкем!..

– Вәгаләйкемәссәлам, агай-эне!

Аннары акланырга теләгәндәй:

– Менә кичәле-бүгенле догага тилмергән әрвах сыман йөрдем-йөрдем дә ахырда килеп чыгасы иттем... Барыбер эш таба алмадым. Тукта, мин әйтәм, берәз жыештырып чы-

гарыйм эле, – дип эйтеп куйды.

Баскыч төбөндө туктап калган хужа, ишегалдын күздөн кичергэч, үзөнөң канэгатылелеген белдереп рэхмэт эйтте.

– Яраган бу... – диде.

– Рэхмэт! Бик зур рэхмэт сезгэ, жэнабы гали...

Хужаның йөзөнө күлэгэ кунган сыман булды.

– Галижэнап түгел мин...

– Алайса, гафу!.. – Менэ чамасын белмичэ куштанлансаң шулай да була ул, дип уйлап куйды Сабиржан. Эх, эттэн эрсезгэ, чүптэн кадерсезгэ калган башлар!..

– Күрэм, чокыр да тулып чыккан, – диде хужа кеше. – Тик берни дә эшлэр хэл юк. Вакыт тими... Наман шул кул житмэве.

Сабиржан аны чистартырга эзер икэнлеген, тик ат кына кирэк буласын эйтте.

– Авырсынмасаң, дус кеше, анысын да кайгырт инде. Атны да үзең ялла дип эйтүөм... Түлэрмен.

– Барысын да эшлэрмен.

Шулвакыт өске катка күтөрөлө торган баскыч астындагы ишектэн бер карчык килеп чыкты. Хужа, аны күрү белән:

– Мөшбиһэ апай, салган икмэгегез бармы? – дип сорады.

– Бар, бар, кем, Садертдин улым. Бар... Алланың биргэненэ шөкер иде эле хэзергэ...

– Алайса, берэр икмэк чыгар эле.

– Хэзер, кем, Садертдин улым...

Бераздан иске ашъяулык кисэгенэ төргөн бербөтөн ипи

Сабиржанның култык астында иде инде.

Көтеп торган эшең булганда рэхәт тә соң!

Караңгылы-яктылы ук килеп житте Сабиржан. Килү белән, чокырның бозланып каткан бөтен чүп-чарын лом белән ватты. Кырыйга чыгарып өйгәч, кечерәк тау хасил булды...

Якындагы мәчет манарасыннан мәзиннең азан әйтүе ишетелде. «Ай-һай, иртә торганмын икән...» – дип уйлап куйды Сабиржан, эчке бер куану белән.

Тәмам яктырып, урамнар эшкә ашыгучылар белән тулгач, хужа да күренде. Сабиржан белән исәнләшкәннән соң:

– Дус кеше, исемен ничек әле синен? – дип кызыксынды. – Әһә, алайса, менә нәрсә, Сабиржан туган... Мин сиңа эш табарга ярдәм итәргә уйлыым. Шушы көннәрдә бер-ике танышымны күреп сөйләшим дә, эшли башларсың.

Бервакытта да әле Сабиржанның юлы болай уңаны юк иде. Хикмәт патша сурәтле бер тәңкәлек көмеш эшләп алудагына да түгел. Тиздән аның эше булачак! Ул бүтән туңыпкатып иза чигеп эш эзләп йөрмәячәк. Моннан да зуррак куаныч, моңардан да зуррак бәхет булмый да торгандыр.

Ул көнне табын түгәрәк, ризык мул, күңелләр күтәренке булды. Тагын ни житмәгән! Ач кеше тук булса да үзен дөньяда иң бәхетле саный...

Аштан соң берәз ял итәргә теләп, ирләр идәнгә сузылып яттылар, тәмәке көйрәтеп жибәрделәр. Тәмәке белән әллә ни

дус булмаса да, Сабиржан да төрдө. Тиздэн эшли башлаячагы турында эйтеп, өйдөгөлөрнө куандырды.

Шулай да тиздэн эш табыла дип, өйдө тик ятып булмый бит. Икенче көннө таң белән Сабиржан тагын базар почмагында иде инде. Көндөгөчө, бүгөн дә эш булмады. Эмма ана карап, аның кәефе кырылмады. Бу минутта Сабиржан башкаларга караганда үзен бәхетлерәк хис итә иде. Эйдә, күп булса тагын ике-өч көн көтәсә калгандыр, шунда инде бар да жайга салыначак. Андый бәхет һәркемгә дә тәтеми бит...

Туңып, теше-тешкә тими башлагач, бары тик күңел өчен генә әлеге «шәфкатъле» йорт янына барды.

Юк, эчкә кермәде. Урамның икенче ягыннан гына карап үттө. Ике-өч көн үтмичә торып, ул бу тирәгә бүтән аяк та басмаячак. Күңел бик жилкенсә дә түзәргә, көтәргә кирәк. Чәчмәс борын урырга жыенырга ярата, ахры, дип уйлаулары бар.

Булачак эше турындагы уе бер генә минутка да исеннән чыкмады Сабиржанның. Ул инде үзенчә ничегрәк итеп барып керәчөгө, ничегрәк итеп сүз башлаячагы турында бик озаклап, бик тәфсилләп баш ватты. Тыйнак кына итеп, зур түбәнчелек белән: «Тагын мин борчып йөрим әле...» – дияр.

Ул барып кергәндә, хужа үзе генә булса ярар иде. Хәер, аның иптәшләре дә нәкъ үзе кебек бик ипле кешеләргә охшаганнар. Укымышлы, гыйлем кешеләр булса кирәк. Кая карама гәзит, кая карама китап.

Сүзендә торды Сабиржан. Күңеле бик кытыкланса да, өч

көн узмыйча торып, элге ишегалдына аяк басмады...

Менә ул таныш капкадан керде, эшлекле кыяфәт белән ишегалдына узды, таныш баскычтан өскә күтәрелде. Караса, ни күрсен: ишектә – йозак. «Хезмәтеннән кайтып житмәгәндер. Соңрак тагын сугылырмын», – дип уйлады Сабиржан.

Шулчак баскыч астындагы тәбәнәк ишектән беркөнгә карчык килеп чыкты. Шәл почмагы белән авызын каплап еламсык тавыш белән:

– Син, кем, Садертдин янына килгәнсеңдер инде... – диде. – Зур бәхетсезлеккә дучар булдык бит әле. Син булган көннең иртәгесен бугай, төнлә килеп жандарлар алып кителәр аны... Тентү ясаганда, ниндидер ярамаган кәгазьләр, китаплар табылган диме шунда...

Сабиржанга кинәт әллә нәрсә булды. Өмете, бөтен хыяллары берьюлы өзелде. Каяндыр бик тирәннән күтәрелгән сыкрау айкап алды. «Юк инде, юк! – дип уйлап куйды ул. – Бер бәхетең кире китсә, шулай булмый хәле юк...»

Карчыкның үз туксаны туксан:

– Нинди гөнаһ шомлыклары булды бу. Дөнья бәяләре кеше иде...

Иң кадерле кешесен югалткандай хис итте үзен Сабиржан. Кыйналган кеше кебек башын тагын да ия төшөп, капкага юнәлде. Карчыкның: «Йа Алла, үзең сакла... Йа Ходай, йа рәхим!..» – дип, бер үк сүзләрне тәкрарлап калуын гына ишетте ул.

Ниһаять, яз да житте!

Шәфкатъле ана күңеледәй йомшак матур көннәр башланды. Ташулар акты, елгалар ачылды.

Бала-чага бер караңгыдан икенче караңгыга кадәр урамда кайнашты. Өлкәннәрнең дә йөзләре ачылып киткәндәй булды. Йа Хода! Бу көннәрне дә күрәсебез бар икән. Хәзер инде, шәт, иншалла, ул тикле үк авыр булмас, дип жиңел сулап куйдылар алар.

Нур өстенә нур дигәндәй, шундый көннәрнең берсендә, тыны-көне бетеп, тәмам әлсерәп, йөгәрә-атлап Сабиржан кайтып керде. Үзе тирләп пешкән. Асыл кош тоткан диярсен инде менә, куаныч-шатлыгы йөзенә чыккан. Күзләре көлә.

– Анасы!.. Сөенче! Шатлан, куан! Безгә дә бәхет елмаер көн бар икән!..

– Нәрсә булды шулчаклы?..

Сабиржан, чак кына хәл алым да барысын да бәйнә-бәйнә аңлатырмын дигәндәй, идәндәге бүкәннәрнең берсенә килеп утырды. Бөрчек-бөрчек булып тир бәрәп чыккан маңгаен сөртештерде. Үзе һаман да әле авызын жыя алмый иде.

Чыдар чамалары калмаган Миңлегөл:

– Нәрсә булды дип сорыйм ич?.. – дип, сөален кабатлады.

– Нәрсә булдымы? Хикмәтле хәл булды, әнисе. Картын фатиры-ние белән эш табып кайтты. Шул булды менә...

Гөлбануның әнисе ышанырга да, ышанмаска да белмәде. Хыял ирешмәслек куанычлы хәбәр иде шул бу.

Хатынының «Сүзенне аңлатыбрак сөйләсәңче» дигән сораулы карашын күргәч, Сабиржан жентекләбрәк, тәфсилләбрәк аңлата башлады. Бөтенләй уйламаганда-көтмәгәндә Сабиржан бер авылдашын очраткан, фатиры-ние белән бик кулай эшне энә шул тәкъдим иткән.

«Авылдаш» дигән сүзне ишеткәч, Миңлегөл чак кына тынычлангандай булды. Шундук кабат сорады:

– Кем соң ул?..

– Беләсең син аны... Су буге урамында торалар иде ич. Тимерче алачыгы каршында гына... Соң, теге Сасы көзән Халит малае. Кылый Хәмит инде...

Эмма, Кылый Хәмит исемен ишетү белән, Миңлегөл йөзүндә туган шатлык-куаныч нурлары жил тузгыткандай шундук юк булды.

Сабиржан исә моңа әллә ни игътибар итмәде.

– Ул монда, калада яши икән, – дип жанланып сүзен дәвам итте. – Яңа бистә ягында бер байда хезмәт итә... Беләсеңме, ни әйтте?.. Эшнең бик жайлысы булыр төсле: тамагын тук, жаның тыныч булыр, ди. Шунуң өстенә тагын фатиры да бар, әллә ни зур булмаса да, аерым бер өй, ди. Ишетәсеңме, аерым бер өй! Кемгә тәтегән әле ул андый бәхет!.. – Урыннан сикереп торып, ишекле-түрле бер әйләнәп килде дә яңадан тезеп китте: – Иртәгә үк килергә кушты. Яңа Бистәгә чыгу белән, Мирзахан байның өен сора. Теләсә кем әйтер, ди...

Миңлегөлнең авызына су капкандай тынып калуы бу юлы Сабиржанның дикъкатеннән читтә кала алмады. Хатыны каршысына туктап:

– Син нәрсә?.. – дип сорап куйды.

– Белмим, белмим... – дип жавап кайтарды хатыны, авыр көрсенгән сыман итеп. – Мәрхүмә әнием, уттан ерак, судан сак, яманнан читтә бул, дип әйтергә ярата иде. Хәтерен кыска икән синең... Оныткансың. Кешесе кеше түгел бит аның. Жан кыйган бәндә... Андый адәм белән тапма да, бүләшмә дә дияр иде әни, исән булса...

Хәер, Сабиржанның да, авылдашы белән очрашкач, күнел төпкелендә шик-шөбһә кебек нәрсә уянган иде уянуын. Әмма аның хатыны алдында сер бирәсе килмәде.

– Нишләмәк кирәк, әнисе?.. Аның жүнсез, пүчтәк кеше икәнлеген мин дә беләм. Бик беләм. Күргән-белгән кеше, бөтенләй үк төртеп екмас дип ясалган адым иде. Аннары ике кулга бер эш булыр дигән уй... Аннары син әйткән хәлләр булганга да бик күп гомерләр үттә, сулар акты бит инде. Кем белә, бәлки, үзгәргәндер.

– Үзгәрер, бар! – диде Миңлегөл, кашын-күзен тагын да жимерә төшеп. – Канга сеңгәнне юып та, юынып та бетереп булмый аны...

Ахыр чиктә Сабиржан ахыргы сүзен әйтте:

– Ярар, әнисе. Хәзер соң инде. Вәгъдәләшкән-ниткән... Әүвәл-ахыры хәерле булсын дип тәвәккәлләп карыйк. Әгәр дә инде күнел ятарлык булмый икән, берәз күз-баш алгачрак

караарбыз...

– Ай-һай, сиңа әйтәм, беркатлыланып аңа бик ышанып бетмә әле син. Төп башына утыртып куймасын. Этлеккә тәһарәт кирәкми, ди...

– Берни кылыр хәл юк, әнисе. Вақыты белән баганага да сәлам бирәсең. Заманасы шундый каһәр суккан аның...

Ул кичне сүз гел шул Кылый Хәмит турында булды. Бу Кылый Хәмит дигәннәре, авылда яшәгәндә, балта түтәсе белән башына сугып, хатынын үтергән кеше икән. Өен старостага, мунча бурасын хәзрәткә, каралтысын Гаделша байга биреп, төрлечә алдау юлы белән төрмәдән котылып калуына кадәр хәтергә алдылар.

Кызның ата-аналары, туган-тумачалары ахыр чиктә: «Ул имансызны, йөзе караны зинданга утыртып кына балакаебыз барыбер терелмәс», – дип, кул селтәгәннәр, ди. Житмәсә, тагын мулла-мунтагай да: «Ансыз да тынгысыз ил өстеннән иман качты, гауга күтәрәп йөрмәгез әле, – дип, үгет-нәсыйхәт биргәннәр, имештер. – Шикаять-жалу белән кяфер каршына барсагыз, булган атыгыз-сыерыгыздан колак кагачаксыз, шуның өстенә әле үзегез үк гаепле булып калачаксыз», – дип куркытканнар булса кирәк.

– Аның калага китеп олагуы да шуның аркасында булды бит, – диде Миңлегөл, иренәң сүзен бүлеп. – Белмим инде... Ни әйтергә дә белгән юк. Андый кеше белән эш итмәвең мен хәер дияр иде мәрхүмә әнкәй.

Сабиржанның да кайтып кергәндәге дәрте сүрелә төште.

Шулай да әйтте:

– Булса-булмаса да, күреп кайту, шәт, зыян итмәс... Этсез куян тотып булмый бит, – дип көрсенеп куйды.

Бераздан әтисе чак кына елмаеп, авылдашының булдыксызлыгы, уңмаганлыгы турында мазәк итеп сөйләп китте:

– Шул Хәмит турында бит инде «урак урырга кушсаң, артына камыл кадала; кибән өяргә кушсаң, кибән тирәсен пычратып бетерә» дип әйтәләр иде.

## 4

Авылдашы әйткән көнне, нәкъ ул билгеләгән вакытка Сабиржан Яна Бистәгә килеп житте. Менә Мирзахан байлар өе...

Түбәсе челтәрләп тимер белән ябылган, куе яшел төскә буялган гаять зур урыс капка. Йөзенә аның, сарыга буяп, як-якка нурларын сирпегән кояш бизәкләре төшерелгән. Буйдан-буйга биек койма, чыпчык та очып үтәрлек түгел.

Өй ике катлы. Беренче каты, Казандагы бик күп йортлар кебек, таштан салынган, акка буялган. Тәрәзәләренә тимер рәшәткәләр куелган. Тәрәзә төпләрендә – гөлләр. Карап, кадерләп үстерәләр булса кирәк, шау чәчәктә утыралар.

Өйнең икенче каты агачтан. Бүрәнә башлары әйбәтләп такта белән тышланган. Жил-яңгыр тиярлек түгел. Урам якка зур-зур өч тәрәзә карый. Яңакларын оста куллар челтәрләп эшләгән, зәңгәргә буялган. Тәрәзәләргә тоташ ак челтәр-

ләр эленгән.

Өйнең бер ягында кызыл кирпечтән биек итеп (ут-күздән саклау өчен) тар стена салынган. Ул инде күптән тора булса кирәк, өстендә алабута, эрем ише әрсез үләннәр үсеп чыккан.

Уң яктагы биек койма эре таштан салынган келәткә барып тоташа. Түбәсен кыеклап япкан бу келәт бер өй хәтле бар. Келәт артыннан тар гына тыкрык башлана. Дүрт-бишләп кенә вак-төяк йорт утырган бу тыкрык, үзәнлеккә төшөп, бака ефәге белән капланган күлгә барып тоташа...

Олы урамы шау-шулы түгел. Атлылар да сирәк узалар. Таш жәйгән олы юл өч-дүрт йорттан соң кинәт кенә уңга борылып, Яңа Бистәнең үзәк урамына барып чыга.

Урам чип-чиста итеп жыештырылган. Юл читендә казылган канау кырыйлары, рәшәткә, койма буйлары куе яшел үлән белән капланган.

«Берәрсә чыкмасмы?..» – дип, шактый көтеп торды Сабиржан. Эмма үч иткән кебек, өйдән чыгучы да, керүче дә күренмәде. Аннары як-ягына каранып алды да кече капка янына килде. Аллага тәвәккәлләп, тимер келәне аска таба басты да капканы әкрен генә этте. Капка тавыш-тын чыгармыйча гына яртылаш ачылды. Шулчак Сабиржанның борынын кытыклап, әле яңа гына табадан төшкән кабартма исе килеп бәрелде. Элеге бик тә якын, бик тә таныш әчкелтем ис өзәлеп ашыйсы килүен кузгатты. Шунда ул кичәдән бирле тамагына катрә бөртеге кадәр дә ризык капмаганлыгы ту-

рында уйлап алды.

Беренче булып күзгә ташланган нәрсә: ихаталап алынган ишегалдының кечерәк авыл кадәр зур булуы иде. Берничә ат-арба рәхәтләнәп айкап йөрерлек иде анда. Тоташтан тигез итеп эре таш түшәлгән ишегалды, чамадан тыш олы булса да, ындыр табагы кебек такыр һәм оекчан йөрерлек чиста иде.

Өй ике өлештән тора. Ике якка да өсте ябылып, култыкса-лап ясалган аерым баскыч алып менә. Ике өйнең дә тәрәзәләре ишегалдына карый. Өстә, урта бер жирдә, террасага охшашлы нәрсә бар. Баскычлар астында – түбәнге катка керә торган зур ишек. Бу катның да тәрәзәләре ишегалдына караган. Алар каршында түтәлләп утыртылган чәчәкләр тәбәнәк кенә рәшәткә белән уратып алынган. Шунда ук тәрәзә араларында ямь-яшел булып үрмәле гөлләр, чормавыклар үсә.

Өй артыннан ук жиләк-жимеш бакчасы башлана. Шактый зур майданны биләп тора ул. Алмагач та, чияләр дә чәчәкләрен койганнар инде. Бакчаның урта бер жирендә яшел калай түбәле беседка тора.

Өй каршындагы лапастан өскә күтәртеп куелган берничә пар тәртә башлары күренә. Жинелгә жигелә торган бер тарантас ишегалдына чыгарып куелган. Кояшта кибеп коргаксымасын өчен аның көпчәкләренә иске чыпта ябылган. Абзарлар ягыннан атлар пошкырганы ишетелә, дөгет исе килә.

Авылда вакытларын исенә төшереп куйды Сабиржан: урак өсләрендә жилкә аша селтәнәп учма салган чаклары, ындыр табакларында берсеннән-берсе уздырырга теләгән-

дэй чабагачларны жил уйнатып «дөпө-дөпө» китереп иген суккан вакытлары, ат жигеп йөргән чорлары үзәкләрне өзеп, йөрәкләрне өтәләп, сагындырып куйды...

Иң түрдә сыңар тәрәзәсе белән ишегалдына караган кечкенә өй тора. Хәмит шушы өй турында әйткәндер инде, дип уйлап куйды Сабиржан. Беренче карашка ул мунчаны хәтерлэтә. Ләкин аның мунча түгеллеген Сабиржан шунда ук төшенеп алды. Чөнки шуның артында ук, алмагачлардан берәз читтәрәк, әйләндөрмәле кое янында, яңа салынган мунча күренә. Мунча янындагы ачык урында берничә баш умарта да бар.

Каралты-куруны кабат күздән кичергәннән соң: «Әйе, көч түкмичә, бил бөкмичә, монда да эпәй ашый алмасың...» – дип уйлап куйды Сабиржан.

Ачның күзе икмәктә дигәндәй, Сабиржан янадан түрдәге кечкенә өйне караштыра башлады. Яшерен-батырын түгел, Сабиржанның күнеленә бик хуш килгән бу нәни өй янында гына караңгы тыкрыкка чыга торган тагын бер капка бар. «Хезмәтчеләр капкасыдыр...» дигән нәтижә ясады ул үзенчә.

Сабиржан бер-ике тапкыр инде үзенең килгәнлеге турында хәбәр салырга, ишегалдына керергә омтылыш та ясап карады. Эмма капка бусагасы аша атлап керергә кыюлыгы житмәде. Әле дә ярый шулчак баскычлар астындагы зур ишектән, кулына елкылдап торган таш савыт тотып, бер хатын килеп чыкты.

Сабиржан үзенең капка төбөндә торганлыгын белдерү ни-  
яте белән жәһәт кенә тамак кырып, тавыш биреп куйды. Ха-  
тын туктады, ярым ачык капка артында торган Сабиржан-  
ны баштанаяк күздән кичерде. Аннары, бу вакытлы-вакыт-  
сыз йөргән кешенең әллә ни шикләнерлек урыны юклыкка  
төшөнгәч, бернинди тартынусыз-нисез:

– Сезгә ни кирәк?.. – дип сорады.

Сабиржан, әйтәсе сүзен әйтеп өлгерә алмаудан курыккан  
кеше сыман ашыгып:

– Мине... мине чакырганнар иде, – диде.

– Кем чакырды?

– Хәмит чакырды... Күрәсе иде үзен.

Хәмит исемен ишетү белән, бу таза хатынның, бәлки, кы-  
рыслыгы кимер, йөзе ачылып китәр дип көткән иде Саби-  
ржан. Юк, ачылмады. Болай да ачулы йөзе тагын да кыры-  
сланды. Аннары ул:

– Хәзер... – дип әйтте дә әле генә чыккан ишектән кире  
кереп китте.

Күп тә үтмәде, шул ук ишектән Хәмит килеп чыкты.  
Аның әле генә табын яныннан кубып чыкканлыгы күренеп  
тора иде. Авызындагы ризыгын чәйнәп йоткач, калын ирен-  
нәрен сөртте дә:

– Ә-ә!.. Килдең дәме, якташ? Бик яраган... – диде.

Ул әле генә желекле сөяк кимергән булса кирәк. Мыек чы-  
лгыйларына, эренгә охшап, майлы ит кисәкләре эләгеп кал-  
ган. Ансыз да калын, итләч һәм һәрвакытта да юешләнеп

торган иреннәре жете кызыл булып янып тора. Наман да нәр-сәдер чәйнәгәндәй итеп, төк баскан яңак сөякләрен уйна-тып алды да сыңар учы белән яман каты итеп иреннәрен сы-пырып сөртте. Сабиржан, аның берәз алгарак чыгып төртеп торган юеш иреннәренә карап алу белән, ирекседән авыл-дашының тагын Шулпалы авыз дигән кушаматы барлыгын исенә төшерде. (Шулкадәр туры китереп кем кушкандыр, аты коргыры!) Сабиржан тагын: «Әле дә ярый авылдашының әлегә кыяфәтен Миңлегөл күрмәде, югыйсә, ялый-ялый тә-линкә ярган, дип нәкъ менә шундыйлар турында әйтәләр ин-де, дип төрттермичә калмас иде» дигән уй чагылып китте.

Сабиржан кирәкмәгән уйларны тизрәк башыннан чыга-рып ташларга булды.

– Мин инде бая ук килгән идем... – диде ул. – Керергә кыймыйчарак торам.

– Бик мач килдең әле... Югыйсә байбикә каядыр китәргә жыена иде бугай... – Хәмит ак төшкән күзен чак кына кы-сып, сары тешләрен күрсәтеп елмайгандай итте дә ишегал-дына күрсәтте: – Энә... теге мин сиңа әйткән өй шул була инде.

– Хәзер кемнәр соң анда?..

Хәмит, сорауга туры жавап бирмичә, теләр-теләмәс кенә:

– Бүген-иртәгә олагалар алар... – дип әйтте.

Хәмит кашларын жыерды һәм, бик әһәмиятле сүз башларга жыенгандай, кулын Сабиржанның жилкәсенә сал-ды.

– Эйдә эле, якташ... Аяк өстендә хаклык юк, ди. Чак кына гәп сатып аласы, дөрөсрәге, кисәтеп куясы сүзләр бар иде, – дип, Сабиржанны лапаслар ягына борды, эмма бөркәү астына кәргәнче үк сүзгә кереште. – Алай-болай ни өчен авылдан киттегез дип сораса-нитсә, каушап каласы булма... Аннары авызыңны чамалап ач. Сезнең ни өчен... шулай ук ничегрәк киткәнлегегез турында мин бит ишеттем... Шулай ук минем турыда да сүз куертасы булма. Теләңне теш артында тотуың хәерлерәк булып. Шуны бел: иске гөнаһларның күлгәсә озын була, ди. Ишетсен колагың. «Белмим» сүзе күп бәладән коткара... Иң яхшы – теш агартмау, онытылып китеп сүз белән мавыкмау... Киләчәктә дип әйтүем. Хатынына да башта ук кисәтеп куй... Югыйсә хатын-кыз кайчак белгәнәннән дә күбрәк сөйләнеп ташлаучан була. Аңладыңмы? Шуны бел: безгә, туган, исергәндә дә акылны жуярга ярамый. Бу турыда кабат кисәтеп торасы булмасын. – Аннары кинәт кенә сүзне уен-көлкегә борырга теләгәндәй өстәп куйды: – Үзең беләсең ич инде, туган... Чит-ят жиргә нужа куа безне... Нужа!

Кире өй ягына борылдылар. Баскыч төбенә житкәч, Сабиржанга туктарга кушты.

– Башта үзем сөйләшәп төшим... – дип, күзен кысып Сабиржанның касыгына төртте. – Безнең эшләр пешә анын белән... Әйткән иде диярсең менә... Хәер, үзең дә күрерсең эле. – Аннары, Сабиржанга гына ишетелерлек итеп, болай диде. – Ну, малай! Яман да кеше инде... Усаллыгы турында

эйтәм. Чак кына аныңча булмаса, иманыңны укытасын көт  
тә тор. Ут өере уйната инде, шайтан алгыры. Без генә түгел,  
тирә-жүндәгеләр дә, күрше-күләннәр дә аны Эби патша дип  
кенә йөртәләр. Ярар, мин тиз генә менеп төшим эле...

Шулай диде дә баскычтан өске катка менеп китте. Үз-  
үзен тотышыннан, кыланышларыннан аның бу йортта шак-  
тый нык төпләнгәнлеге сизелеп тора иде.

Күп тә үтмәде, елмаеп килеп тә чыкты ул.

– Ну, малай, фәрештә генә итмәдем инде үзеңне, күккә  
чөйдәм... – дип тезеп китте. – Жәйсәң жәймә, бөксәң бөккән  
булырдай кеше, мин әйтәм. Эшкә дә бик жәптәш, нинди генә  
эшкә алынсалар да коеп кына куя торганнардан, дидем. Баш-  
кача булмый, туган... Ни әйтсәң дә күз күргән, белгән ке-  
шесен. Житмәсә тагын, авылдаш! Үзеңнеке үз, киндер булса  
да бүз, ди бит. Тездем инде... Үзе уңган, мин әйтәм, хәтта  
Мүкләк дигән кушаматыгыз барлыгын да әйттем. Жирләр  
упсын менә, шулай дидем. Башкача булмый, туган... Алар  
бит хәзер безнең халыктан да, дивана әйтмешли, шактый  
шүрлиләр. Хе-хе... Э хәзер әйдә, керәбез.

Бүлмәгә үттеләр. Сабиржан түбәнчелек белән исәнләш-  
те. Байлык, житенкелек күзгә ташланып тора иде монда.  
Идәндә – ындыр табагы кадәрле зур палас. Урта бер жирдә  
– өстенә хәтфә капланган өстәл. Аның як-ягында – шулай  
ук хәтфә белән тышланган кәнәфиләр. Тәрәзәләрдә – челтәр  
пәрдәләр...

Алар кәргәндә, байбикә үзе генә түгел иде. Янында кур-

чак кебек итеп киендерелгән алты-жиде яшьләр чамасындагы кыз бала һәм бая таш савыт тотып чыккан йомры гәүдәле хатын бар иде.

– Гайникамал, – диде байбикә, керүчеләргә әллә ни игътибар итмичә. – Бар, Чулпаниягә жиңел бишмәтен дә кидер. Көннең рәте юк кебек... Атта барганда, болай да жиләс була...

– Хәзер, – диде тегесе. Һәм шунда ук кыз баланы житкәләп тә алды. – Әйдә, Чулпания. Әйдә, үскәнем, киенәбез...

Байбикә каядыр барырга жыенган иде. Башына эре энжеле калфак утыртып, аның өстеннән күк күгәрчен түше кебек аллы-гөллеләнәп торган кәшемир шәл бәйләгән. Өстөндә – инбашлары күпертеп тегелгән өр-яңа плюш бишмәт. Аягында – биек үкчәле каюлы читек.

– Хуш!.. – диде ул, өстәл янындагы кәнәфиләрнең берсенә килеп утырып. – Сөйләшергә дип килдегез, алайса?..

– Әйе, – диде Хәмит, Сабиржан өчен жавап кайтарып. – Мин әйткән кеше шушы инде...

Байбикә, ашыкмый гына кузгалып, бишмәт төймәләрен ычкындырды, шәлен чиште һәм, өреп тутырылгандай тулы авыр гәүдәсен кырынайта төшөп, кәнәфи аркасына терәлебрәк утырды. Шулчак елкылдап торган ука белән чигелгән күкрәкчәсе һәм муенына таккан аксыл гәрәбә мәржәннәре чагылып китте. Зәһәр, елтыр күзләре Сабиржанга төбәлдә.

Авыр иде Сабиржанга бу карашны күтәрүе. Бер-берсенә тоташкан калын кара кашлар. Борыны почык кына. Муенын катырып, кукраеп утыргангамы, кешегә ул күзләре белән генә түгел, борын тишекләре белән дә карыйдыр кебек иде. Иреннәре нечкә. Чак кына ачулана-нитә калса, бу иреннәр бөтенләй диярлек кысыла, яра эзе сыман булып сызык кына кала.

– Ала-ай-й!.. – дип куйды байбикә, беразга сузылган тынлыктан соң. – Димәк, ялланырга булдыгыз?

Сабиржан:

– Шулай диебрәк уйлашкан идек... – дип җавап кайтарды.

Байбикә искәrmәстән генә Хәмиттән сорап куйды:

– Шартларын әйттеңме әле?..

– Юк, әйтмәгән әле... – диде тегесе. – Үзегездән ишетсә әйбәтрәк булыр дидем.

Байбикә йомшак кәнәфиендә җайлабрак утырды да, сүзләрен алдан ук ятлап куйгандай:

– Менә шул! Бу йортның үз гореф-гадәтләре бар, – дип санап китте. – Моңарчы бу өйдә эчеп-исереп йөрү, шау-шу куптару кебек нәрсәләрнең күренгәне булмады. Андый хәлләр моннан соң да булмаска тиеш. Аннары күрше-күлән белән тату яшәргә. Ызгыш-талаш, җәнжал кебек нәрсәләр булырга тиеш түгел. Шылт иткән тавыш кына купса да, ул кеше шунда ук куып чыгарылачак...

Сүзгә Хәмит кушылды:

– Юк-юк, юк, – диде ул, сузып. – Минем якташым андый

кеше түгел. Баягынак әйткән идем бит инде, нәсел-ырулары белән мүкләкләр алар дип... Юашлыклары белән даннары чыккан...

Тегесе капылт бүлде:

– Юаштан юан чыгар, ди.

Хәмит бирешергә теләмәде:

– Юк-юк!.. Андый түгел. Безнең өчен бик тә кулай, бик тә мач килгән кеше. Үзе гаять эшчән, йомыш-юлны жиренә житкереп, төгәл башкаручы, вәгъдәчел кеше...

– Ярар, күрербез, – диде байбикә. – Атны атланганда түгел, иярдән төшкәндә мактыйлар.

– Ышандыра алам сезне...

Байбикә Хәмитнең сүзләренә бөтенләй игътибар итмичә әйтте:

– Менә шул. Бездә эш күп булыр. Эшкә мохтажлык булмас... Тиешенчә хезмәт итсәгез, ачтан үлмәссез. Күреп торасыз, эшләмичә генә ашап ята торган заман түгел хәзер...

– Бик беләбез... – дип куйды Сабиржан.

Байбикә сүзен түгәрәкләргә жыенган кеше сыман дәвам итте:

– Алайса шул. Мин жалуния-фәлән билгеләп тормыйм. Киләчәктә күз күрер... Тагын шулкадәресен әйтә алам: ачтан үлмәссез, баш очыгызда түбә булыр...

Сабиржан, рәхмәт йөзеннән генә булса да, сүз кыстырып куюны кирәк тапты:

– Без инде әллә нәрсәгә өметләнмибез дә. Жанны асрый

алсак, шул бик житкән.

Байбикә аны бүлеп, хатыны турында да сорап куйды:

– Тазамы? Сау-сәламәтме?..

– Ходайга шөкер, хәзергә таза-сау...

Хәмит тә, эшнәң жайга салынуын күреп, сүзгә кушылды.

– Хатынымы?.. Һэй, аның хатыны! – диде ул, телен тыя алмыйча. – Авылда бер кыз иде. Иң сылу, иң гүзәл... Менә инде...

Байбикә аны кырыс кына бүлде:

– Татарга тылмач кирәкмәс, кысылмыйча гына тор әле...

Мин бит кәләш сайламыйм. Шулай ук кәнизәк-жария дә сатып алырга жыенмыйм... – Аннары Сабиржан ягына борылып, сорау артыннан сорау бирә башлады:

– Балаларыгыз бармы? – дип сорады.

– Юаныч өчен бер бала үстерәбез...

– Димәк берәү генә?

– Берәү генә.

– Анысы яраган. Югыйсә хәерчене бала басучан була.

– Юк-юк! Берәү генә...

– Кыз баламы, ир баламы...

– Кыз бала.

– Кыз бала булуы да ярый. Кыз бала анага якынак та, мәрхәмәтлерәк тә була.

– Кыз бала...

– Зурмы?

– Жиденче яше китте...

– Ярар. Биштэн үткэн, бишектэн чыккан икэн...

Байбикэ, ахак кашлы калын-калын алтын йөзеклэр белән бизэлгән кыска бармаклы куллары белән кәнәфи култыксаларына таянып, урыныннан торды. Эше дә мәгълүм булды: абзар-кура, йорт-каралты тулысынча аның карамагына тапшырылачак икән. Сабиржанга бүген үк кичен хатыны белән килеп күренергә кушып, сүзен бетерде.

Хәмит авылдашын озата чыкты. Сабиржан сөенергә дә, көенергә дә белмәде. Һәм сүз югында сүз булсын дигән кыяфәт белән Хәмит ягына борылып, читенсенеп кенә сүз катты:

– Әллә, димен, берьюлы хужаның үзе белән дә сөйләшәбезме?

– Хәзер, туган, аның белән сөйләшеп-нитеп торуның кирәге калмады. Монда, бая әйткәнәмчә, Әби патша хужа. Дивана әйтмешли, сам хәжәин, сам хужа ул... Хе-хе!..

– Татулыклары юкмы әллә?

– Бу турыда син сорама, мин әйтмим. Ирексезләп бер богауга богауланган ерткычлар кебек яшиләр шунда... – Аннаны сер әйтергә теләгәндәй өстәде: – Тамагың тук, өстең бөтен булсын дисәң, син аның менә монысы белән тату булырга тырыш. Калганы ал да гөл булыр... Э мин эшне жайга салдым... Рәтләдем! Хе-хе...

Хәмит, аңладыңмы дигән кебек итеп, кабат Сабиржанның касыгына төртеп алды. Шунда ук ул зәгыйфь күзен кыскалап, кулларын угалап алды. Гаять зур эш башкарды, аяк ялы

дигән нәрсә булса мишәйт итмәс иде, янәсе.

Сабиржан да томана түгел, аның мәгәрич өмет итүен бик яхшы аңлады. Тик нишләмәк кирәк, кесә такыр. Һай, шул акча юклыгы!..

Сабиржан акланырга теләгән кеше сыман итеп сөйләнеп алды:

– Мин, Хәмит туган, синең бу яхшылыкларыңны үлгәндә дә онытмам...

– Ничава!.. – дигән булды тегесе. – Бай бай өчен тырышыр, ярлы ярлыга булышыр диләрме әле? Без бит үз кешеләр, бер килешербез әле... Анысы хәзер үк берәр касә капканда яраган булыр иде булуын, – дип өстәп куярга да онытмады.

– Кич килгәндә берәр нәрсә юнәтергә тырышырмын, – диде Сабиржан.

– Булмаслык булса, бик көчәнмә, бер жае чыгар әле.

Шунда шаярткан сыман итеп:

– Әйдә, авылдаш, берьюлы хужалыгың белән дә таныштырыйм инде... – дип куйды.

Ай-һай шыксыз иде әлеге елмаю, күрмәс өчен әллә ниләр бирерлек иде.

Алар тезелеп киткән аран-лапасларга кереп танышып йөри башладылар. Танышкан саен йорт-каралтының зурлыгына кабат исләре-акыллары китте Сабиржанның. Әйе, дип уйлады ул, монда кәжә майларың чыгасы бар икән әле...

Иң әүвәл тарантас лапасы, бөркәү астына керделәр. Мон-

да өөп куелган төрлө чаналарның, арбаларның бер дә исәбе-хисабы юк иде. Энә ике-өч тарантас тора. Алар әзер, жиктә чыгып кит. Кырыйда йөк арбасы, ә стена буенда өсте-өстенә төрлө чаналар өөп куелган. Энә кошёвка, берәү генә дә түгел, икәү-өчәү. Шундук ябык чана (кибитка). Аннары баз өстенә күчтеләр. Монда да тупланган әйберләрдән шайтан аягын сындырырлык. Баз авызы янында ук ит чаба торган имән кискә. Шундук зур үлчәү. Янына төрлө зурлыктагы герләр тезеп куелган. Матчага жиз тәлинкәле бизмән эленгән. Бер кырыйда кисап-киле тора, ике-өч төрлө кул тегермәне. Ипләбрәк карасаң, тире иләү жайланмаларына кадәр бар монда.

Мүкле жылы абзар да шыплап тутырылган, әйләнәп чык-малы түгел. Монда ат сбруйлары тупланган. Стеналардагы агач һәм тимер чөйләргә берничә төрлө камыт эленгән. Шундук ыңгырчаклар... Йөгән, дилбегә, аркалык, шлея кебек нәрсәләр бер тирәгәрәк тупланган. Бер имән чөйгә жиде-сигез төрлө кыңгыраулар эленгән. Анда дуга кыңгыраулары да, муенчаклары көмеш тәңкәләр белән бизәлгән тамак кыңгыраулары, шундук берничә төрлө шөлдерләр... «Әйе, дип кабат уйлап куйды Сабиржан, монда эш тавык та чүпләп бетерерлек түгел икән. Кырыкмаса-кырык әйбер, сбруйларныгына күр син. Аларның бит һәркайсы төзек, һәркайсы көйләп-жайлап куелган булырга тиеш...»

Шактый йөрделәр, бары тик олы, яшелгә буялган тимер ишекле таш келәткә генә кермәделәр.

Борыннарны кытыклап, жэйге челләнең тымызыгын үзендә саклаган печән исе аңкып торган бөркәү астына кергәч туктадылар. Шундук яссы такталардан тезелгән ятак та бар. Хәмит кулы белән ишарә ясап, берәз утырып торырга кушты. Сүзе булгандыр, ахрысы. Эмма әңгәмә корып жибәрергә өлгермичәрәк калдылар. Нәкъ алар турында, стена артында гына, кемнеңдер дөпә-дөпә китереп нәрсәдер каккалаганы ишетелде. Хәмит түзмәде, кычкырып сөрән салды:

– Әй, чак кына сабыр итеп булмыймы?

Жавап, ничектер, үчекләшергә жыенган сыман яңгырады:

– Юк булмый. Эш көтми...

Кылый Хәмит дәвам итте:

– Колак төбемә үк килеп дөпелдәтмәсәң соң...

– Башка жиргә күчегез соң.

– Бәлки, мин ял итә торганмындыр...

– Ә мин эшлим!..

Шуның белән әңгәмә өзелде.

Сабиржанның кем ул дигән сораулы карашын абайлаган Хәмит болай диде:

– Бер хезмәтче инде. Аерма тик шунда: байбикә ягында эшли. Шуна аркалана. Йортта бер нәни кызчык та бар. Аны карау да бу жүнсез кәнтәй вазифасына керә...

– Үз кызларымы?

– Юк. Соңрак барысын да белерсең әле.

Шуннан соң Сабиржан:

– Кайта торыйм эле, булмаса... – дип, урыныннан күтәрелде.

Сабиржан артык сүз куертып тормады. Ишегалдыннан үтеп, урамга чыкты да кызу-кызу атлап китеп тә барды.

Хәмит:

– Ястү тирэләренә килеп житәргә тырышыгыз, – дип кычкырып калды.

\* \* \*

Кичен Хәмит каршы алды аларны.

– И, нинди зур кызыгыз бар икән!.. – диде ул, бала алдында чүгәләп.

– Зур инде хәзер... үсте.

Гөлбану башта куркудан каушап калгандай булды.

– Курыкма, курыкма, кызым... Хәмит абыең ич бу, – диде әтисе. – Әйбәт абый... Иң элек исәнләш. Исәнме, Хәмит абый, диген.

Хәмит үзе Миңлегөл белән исәнләшә иде инде:

– Исән-сау гынамы, Миңлегөл!..

– Хәзергә ару иде эле...

– Рәхәткә чыккансыз икән, ә! Тәки кала кешесе булып киттек дисез, алайса?

– Шулай язгандыр инде...

– Әйе! Язмыштан узмыш юк шул...

Хәмитнең ниндидер кинаяле итеп әйткән сүзләрен

ишетү, үзенә төбәлгән әрсез күз карашларың тою Миңлегөлне әллә нишләтеп жибәрде, күңелен янадан борчулы шом биләп алгандай булды. Баягынак монда килергә чыкканда, Миңлегөл ничектер аягы тартмавын, ниндидер көтелмәгән күңелсез хәл булачагын күңеле белән тоюын, жалуния дә билгеләмәгәч, кеше кулына карап торуларының бик тә яман булачагын иренәң колагына салган иде. Барыннан да элек, шушы бәндә белән бер түбә астында булырга теләмәвен дә әйткән иде ул.

Аларны якты йөз белән каршы алган Хәмит кабат Гөлбану белән булыша иде. Ничә яшьтә, исеме ничек дип кызыксынды. Шунда ук әле Сабиржанга, әле Миңлегөлгә карый-карий:

– Кара, кара!.. Нинди зирәк, нинди терчә кыз... Әнисенә менә дигән ярдәмче үсеп килә, – дип, кызны мактап та алды.

– Әйе, ярдәмче үсә, – диде Сабиржан.

Эмма Миңлегөл, Хәмитнең бала өстенә әйтүенә ошатмыйчамы, кырыс кына итеп өстәп куйды:

– Бәхете белән үссен... Бездән хан баласы тумас инде.

Гөлбану алдына чүгәлэгән бу шыксыз абыйга карап хәйран калды. Елмайганда, тагын да шыксызлана төшә ул. Итләч калын иреннәре ерылу белән, ыржаеп саргылт төстәге эре тешләре күренә башлый. Күзләре тәмам кысыла. Зәгыйфь күзе, качышлы уйнаган кебек, каядыр бер читкә посып, бөтенләй югала...

Шулвакыт Гөлбану уенда янә бер фикер туды. Ул бит ин-

де кайчандыр, кайдадыр нәкъ менә шушы абыйга охшаган берәүне күргән иде. Кайда соң?.. Кайчан?.. Уйлана торгач, исенә төшерде. Тик ул вакытта Гөлбану кеше түгел, ә эт күргән булган икән. Стрелок абзый нәрсә дигән иде эле ул эт турында?.. Ә, әйе! «Гарип эт, шунлыктан шулай яман котырына ул», – дигән иде. Гөлбану төшенеп житә алмаган иде, ничек инде, гарип булгач, шулай котырынырга кирәк ди микәнни!

Шулвакыт ишегалдында ыгы-зыгы кузгалды. Теге бәләкәй өй ягыннан үзәк өздереп бала елаганы ишетелде. Өстенә киндер күлмәк кигән урта яшьләрдәге хатын бер авыру ирне, житәкләп чыгып, ике көпчәкле арбага утыртты. Иренәң як-якка асылынып төшкән хәлсез кулларын алдына куйды. Аннары яңадан өйгә кереп, бер төенчек белән әржә алып чыкты. Аларны да арбага урнаштырды.

Шулчак өйдән, һаман да эле елаудан туктамаган энесен житәкләп, бер кыз бала чыкты. Энисе аларга нәрсәдер әйтеп жикеренеп куйды, жәһәт кенә кабат өйгә кереп китте. Аннан корама көрпә кисәгенә охшаган киез алып чыгып, арбада утырган сырхауның арык жылкәсенә китереп салды. Кичке салкында туңмасын дигәндер инде.

Көтмәгәндә баскыч өстендә байбикә күренде. Аны абайлау белән ишегалдындагылар, кая кереп күздән югалырга белмәгәндәй, сагаеп, тынып калдылар. Тәртә арасына кереп баскан теге хатын, уңга-сулга карамыйча, башын түбән игән хәлдә, капкага таба якынлаша башлады. Байбикә аңа:

– Игелекsez!.. Шушы булдымы рэхмэт әйтүең, ә?.. – дип кычкырды.

Хатын туктады, байбикәгә ачу белән карады.

– Нәрсә өчен?.. – дип сорау белән жавап кайтарды. – Көнне-төнне белмичә ничә еллар буге тир түктерелгән өченме?.. Шушы нигезгә яшьлегемне биргән өченме?.. Иремне гарип итеп калдырганыгыз өченме?.. Желегебезне суырдыгыз. Инде тәмам аяктан егып, урамга куып чыгарасыз... Шуның өчен рэхмэт әйтергәме сезгә?!

– Алаймыни әле!.. – дип жикеренде байбикә. Зәһәрлеген көчкә-көчкә генә тыйган хәлдә дәвам итте: – Алайса, бар, юлында бул. Яхшырак жирне эзләп кара...

– Тапмасак, ачтан үләрбез!..

– Бәлки, анда-монда жалу белән барырга телисендер?

– Юк, бармам! Болай да тончыгырсыз әле... Бу күз яшьләре, бу жәберләүләр бер чыкмый калмас.

Байбикәнең ачуы йөзенә бәрәп чыкты. Үз ачуына үзе буыла башлады. Әмма тынычлыгын жуймаска тырышты. Бу башбирмәснә мыскыл итәргә уйлады булса кирәк, таланган кеше кебек:

– Әй, кайсыгыз бар анда?.. – дип кычкырып жибәрде. – Күрмисезмени, көпә-көндөз талый бит... Кем бирде ана ул киезне?.. Ун ел буге жилкәбезне кимереп яту житмәгән, хәзер инде төяп тә китмәкче буламы? Һәр килмешәк әйбер төяп китә башласа, каккан казыгың төтмәс монда. Безгә дә мал бит сыйпап кына килми...

Бу хэл теге хатынны миңгерүүлэндергэндэй итте. Битенэ ут капты. Ул, элсерэгэн кеше кебек, еш-еш сулыш ала, күзлөрөннән ялкын чэчэ, эмма сүз эйтэ алмый иде. Гүя аны бу минутта нэрсэдер мэрхәмэтсез рэвештэ буа, иркенләп сулыш алырга бирми.

– Ни сөйлисең син?! Эстэгьфирулла!.. Ходайдан курык, ичмаса. Ачтан үлсэк үлэрбез, эмма кеше эйберенэ кагылмабыз. Бу нахак сүзлөрең өчен, илаһи, булган байлыгыңның, мал-мөлкәтеннең кадерен-рэхәтен күрмә!..

– Һай Алла! Аһ, тәкәббер хәерче! Ул да эйтте сүз! Бүре каргышы аюга төшкән, аюның к...те тубалдай шешкән, ди...

Бөтен ишегалды тавыш, талаш, тиргәш белән тулды. Моңарчы күпме гомер кичереп тә яхшы-яманнан сүз дә эйтмәгән хезмәтче хатынның кинәт күтәрелеп бәрелүе байбикәне тәмам аяктан ега язды. Ул шартлар дәрәжәгә житте. Рәхимсез, шелтәле тавыш белән тезде дә тезде:

– Аһ, затсыз! Аһ, догасыз ач әрвах!.. Нэрсә күреп бит-сезләнәсең әле?.. Күрче, бу телле бетне!.. – Зәһәрләнәпме-зәһәрләнәде байбикә: – Кара син аны, ә! Рәхмәт әйтеп, кешечә сабуулашып чыгып китәсе урында әрепләшеп, телләнәп, сүз көрәштереп торган була бит әле. Әжәтханәләр!.. Жир битләр! Ач әрвахлар! Энә берьюлы теге паласны да алып салмыйсыңмы тагын?.. – Ул ялык-йолык йөзекләр уйнап торган бармагы белән бакча рәшәткәсенә эленгән өр-яңа, гаять зур, эре бизәкле паласка күрсәтеп алды.

Бу хәлләрнең барысын да күзәтеп торган Сабиржанның

күңеле сызып, жаны сыкрап куйды. Иртэ якта гына эле ул Хэмиттэн байбикэнең рэхимсезлеге, каты бэгырьле булуы турында ишеткэн иде. Эмма бу кадэр үк булыр дип башына да китерэ алмаган иде. Бу күренеш чын-чыннан пошаманга төшерде аны. Житмэсэ тагын, монда килергэ теше-тырнагы белэн каршы торган Миңлегөл дә энэ хэйран булып, ишегалдындагы вакыйгаларны үз күзе белэн күреп тора.

Таш сын кебек арба өстендэ утырган сырхау көч-хэл белэн башын калкытты һәм, нурсыз күзлэрен күтэрәп, хатынына әйтте:

– Сиңа әйтәм... бир, зинһар, кирәкмәс... Бир! Үзлэренә булсын...

Шулвакыт баскыч өстендэ Асылхан бай күренде. Күрер күзгә болай чибәр генә, жиңел гәүдәле ул. Хатыны Мәрхәм-бикәгә караганда күп яшь. Чем-кара мыегы йөзен бизәп, үзенә бертөрле мөлаемлык өстәп тора. Өстендә – күлмәк, кара жилет. Жилет кесәсеннән сәгать чылбыры асылынып тора.

– Ни булды?.. – дип сорады ул, баскычтан төшмичә генә. Байбикә, иренә борылып карамыйча гына:

– Энә!.. Талап китмәкче булалар... – дип, ишегалдына күрсәтте.

Тэртэ арасындагы хатын сырхау өстендәге киезне алды да, бар көченә селтәнеп, байбикә каршына ыргытты. Тузан күтәрелде, байбикэнең аяк йөзенә төшеп торган асыл күл-мәк итәкләре жилфердәп куйды.

Моны күреп торган бай чыраен сытты.

– Кешеме син, түгелме, ниһаять!.. – дип, хатынына ачуланып карады. – Нишләвең бу?.. Ничек оялмыйсың?.. Шулай ярыймыни?..

Тегесе, моңа бер дә исе китмичә генә:

– Бар, кит моннан... – диде. – Ирләр эше түгел бу, үзем беләм мин. Хатынша кебек кирәкмәгән жиргә кысылып йөрмә эле... Нишләргә кирәклекне синнән башка да белерләр...

Арбада утырган сырхау, нәрсәдер өмет иткән сыман, кабат башын калкытып, сүнөп бара торган күз карашын байга төбәде... Һай, бу күз карашы! Бу караш кешене түгел, ташны телгә китерерлек иде. Бай да кесәләрен капшаштырып алды. Аннары, чалбар кесәсеннән күн итек кунычы кадәрле бумажник чыгарып, беренче эләккән кәгазь акчаны йолкып алды. Шыгырдап торган өр-яңа кызыл унлык иде бу.

Асылхан бай тиз генә баскычтан төште дә акчаны хатынга сузды.

– Мә эле, Хәдичә килен. Ал... Һич югында, балаларына киём-салым юнәтерсең...

Хәдичә акчаны алмады.

– Кирәкмәс!.. Акчагыз үзегезгә булсын... Аның сәламәтлеген хәзер инде акча белән генә кайтарып булмас, – дип, арбада утырган иренә күрсәтте.

Байның акча тоткан кулы һавада асылынып калды.

Хатын, тәртәләргә чатырдап ябышып, кузгалып китмәкче булды. Эмма көпчәкләр ишегалдына түшәлгән таш арасы-

на төшөп утыргангамы, арба кымшанмады да. Менэ ул ачу белән тагын да алгарак иелә төште һәм, ниһаять, арбаны көчхэл белән урыныннан йолкып алды. Кузгалып китте. Балалар да аңа иярделәр.

Кылый Хәмит, зур изгелек кылган сыман, йөгереп килеп, олы капканы шыр ачып куйды.

Капкадан чыктылар. Хатын бер мэлгә, кая барырга инде дигән сыман, як-ягына каранып торды. Аннары кисәк кенә уңга борылды да калага таба юл тотты...

Шунда Асылхан бай янына Хәмит йөгереп килде.

– Хужа... Миннән алырлар... Бирегез, мин генә биреп килим, – диде дә, бай кулындагы ун сумлыкны алып, тегеләр артыннан йөгәрде.

...Бераздан, байбикә белән сөйләшкәч һәм торасы өйне дә күреп чыккач, Сабиржан хатыны белән кызын кайтарып жибәрде.

Ир белән хатын тиз генә аерылып китә алмадылар. Еланга охшап күзләре ялкынсынган, йөзләре агарып киткән Миңлегөлнең әйтер сүзе булган икән:

– Теләсәң нәрсә әйт, сиңа әйтәм, жаным тулы хафа, күнелем тулы шөбһә. Бу йорт безнең өчен дә жәһәннәмгә әверелмәсме икән, дим? Эх, әтисе! Бер дә күнелләрем тартмый бит. Кеше түгелдер ул... Бер дә якты көн күрсәтә торганга охшамаган... Аннары теге кылай шайтанын гына күр инде. Күз карашына игътибар иттеңме икән, нинди котсыз-шөкәтсезлек... Иман заты юк бит! Хатыны, бичаракай, минем ахи-

рием иде. Елмаюу да елмаю түгел бит, йөзенә ябыштырылган битлек сыман... Каты өрәкле кеше булып, Гөлбануны куркытмаган булса ярар иде инде, мөртәт! Сыңар күзә белән котларны алырлык итеп, үтәли тишкәндәй итеп карый, жүнсез!.. Кара эчлелек, хөсетлек, зәһәрлек йөзенә чыккан мөртәтнең... Эх, әтисе! Күпкә түзгәнне азга калгач түзәр идек әле... Икебез ике яктан эшләрлегебез бар чакта, ачтан үлмәс идек. Куышы да табылыр иде. Барыннан да бигрәк тынычлык кирәк! Җан тынычлыгы – ярты гомер.

Сабиржан дәшмәде. Бу минутта аның да күңеле борчулы һәм таркау иде.

– Ярар, әнисе! Ул кадәр көяләнмә әле син... – диде ул, сүзне түгәрәкләп. Үзе Хәмит янында калды. Әйткән вәгъдәсен үтәр өчен, аннан-моннан акча юнәтеп, бер шешә кызылбаш та алып килгән иде ул.

Зур капка ябылып бастырыклангач, ишегалды тынып калды. Хәмит Сабиржанны лапас эченә алып керде. Балта остасы кораллары, тагын әллә никадәрле шурум-бурум тутырылган зур шкафттан ике чокыр, зур гына телем икмәк һәм берике калжа салкын ит чыгарды.

– Хәзер чак кына кәефләнәп алсак та ярар... – диде ул, ятак янындагы озын эскәмия өстенә әйберләрен урнаштырып.

Инде шактый караңгы булуга да карамастан, Хәмит, тамчысын да түкмичә, чокырларны күздәй тутырып та куйды.

– Эйдэ, кабып куйыйк, булмаса...

Исэнлеккэ-саулыкка дип чэкешкэндэй иттелэр дэ күтэр-делэр.

Сабиржан аракының тәмен тапмады. Гомумән, кәефе юк иде аның. Баягы яман күренеш һаман да күз алдыннан китми. Сырхау ир утырган, төрле иске-москы салынган авыр арбаның тәртәләре тигезсезрәк урыннарда бичара хатынны әле бер, әле икенче якка жылтерәтепме-жылтерәтә... Артта исә сәләмәгә төрөнгән ике бала...

– Алар монда озак яшәделәрме?.. – дип сорап куйды ул.

– Озак. Бик озак... Хатыны яшыли үк асрау кыз булып торган. Монда өйләнешкәннәр... Ире, такта яру заводында штабель ишелеп, умыртка сөяген имгәтте. Узган кышта гына булды бу хәл. Шул инде, һәркайсыбызны да көтә андый нәрсә. Тузып эштән чыктыңмы, беркемгә дэ кирәгең калмый...

Сабиржан тагын сорау бирде:

– Нинди завод ул?

Хәмит өске катта ялт итеп ут кабынган тәрәзәләргә күрсәтте:

– Боларныкы... Төп дахут чыганагы, тормышларының тотнагы шул завод инде аларның. Арча ягында ул, мари урманнарыннан ерак түгел. Ни өчендер утар дип йөртәләр алар аны. Төп хужалык шунда... Егерме бишләп ат дисеңме, башка төрле мал-туар дисеңме – бар да шунда. Сиңа да бик еш таптарга туры килер әле ул ике араны... Азык-төлеккә кадәр шуннан кайтарыла...

Авылдашы тынып калгач, Сабиржан тагын теге сырхау ту-  
рында:

– Кая бара инде ул бичаралар?.. – дип сорады.

– Кем белә инде аны... – Кылый янадан бик акыллы кыя-  
фәт белән авыз чайкарга кереште. – Кая бара инде ул бича-  
ралар, дисең син. Тормыш шулай яратылган инде ул. Бер ал-  
дын, биш артын күрсәтеп, гелән айкалып та чайкалып торган  
көне бу фани дөнъяның. Берни эшләр хәл дә юк. Һәркем үз  
чабатасын киеп элдертә бу тормышта...

Сабиржан әңгәмәдәшенең күз төпләре капчыкланып то-  
руына игътибар итте. Шунда Хәмит бушаган чокырны алып  
авызына китерде. Берничә тамчы аракысы калган булган, ах-  
рысы, жыерчыклы муен тиресе астында бугаз төере уйнаклап  
куйды. Үзе һаман да сөйләнде. Сүзе бер дә бетәр төсле түгел  
иде аның. Шул инде, дип уйлап куйды Сабиржан, эшәке эт  
– борчага, яман адәм сүзгә бай булыр, ди. Иң хикмәте шун-  
да: Сабиржан, күнел хакы өчен генә булса да, аның берсен-  
нән-берсе шыксыз сүзләрен жөпләп утырырга мәжбүр иде.

– Әйе!.. – дип көрсенеп куйды Сабиржан. – Бу дөнъяда  
бәхет дигән нәрсә без ярлылар өчен түгел...

– Монда әле, малай, байларга да әллә ни ишелеп тор-  
мый... – Хәмит шешәне алып чокырларга салды. – Эйдә,  
булмаса, булган икән, кабып бетерик инде...

Ул моңарчы да берәз төшергән булса кирәк, икенче чокы-  
рын кабып куйгач исереп үк китте. Сүзенең дә рәте-чираты  
калмады:

– Нәрсә ди?! Эшкә мохтаж булмассыз диме?.. Ух, зәһәр нәмәстә дә инде. Э син, якташ, курыкма... Ишетәсеңме, мин бар чагында курыкма. Жылан юлыңа аркылы ятса да курыкма, сине чакмас. Акча шылтыравын ишетергә туры килмәсә дә, ач булмассың... Тик шуны бел: сорасаң бирми алар, э сорамый алганны күрмиләр. Тик ала белергә кирәк. Ала белү – үзе бер һөнәр ул... Хе-хе!.. – Аннары тавышын киметә төшөп дәвам итте: – Тик ахмак булырга гына ярамый, якташ. Тормыш шундый нәрсә ул... Кая баралар инде алар, дисең син. Кем белә инде аларның кая барасын. Йә алар, йә син инде... Алар куылмаса, сукбай кебек син торыр идең Печән базары чатында. Син шуны аңла: тормышта жайлы, ягъни мәсәлән, жылы урын табарга теләүчеләр күп. Э андый урын, белгәнәңчә, бик аз, һәркемгә дә тәтеми. Андый урын өчен хәзер кеше жанын фида кылырга, бер-берсенәң бугазын чәйнәшергә эзер... Андый вакытта, туганкаем, бернәрсә белән дә санашып тормыйлар: йә син ашыйсың, йә сине кабып йоталар. Дөянең күз яшеннән курыккан бүре ачтан үлгән, ди... – Бермәл Хәмитнең уйлары буталып торды. Аннары кеткелдәп көлдә дә янә сөйләп китте: – Ну, малай, хатыныңны әйтәм әле... Һаман да элеккеге кебек чибәр, сылу... Сылулыгы чамадан ашкан кыз иде шул ул. Син тагын минем бу сүзләремне авырга ала күрмә. Белгәнәңчә, дустаның йә атыңа, йә хатыңыңа кызыгыр, ди. Хе-хе!.. Син бит, хәерсез жан, мүкләк булсаң да, авылның бер дигән кызын кулыңа төшердең. Гәрәйханнарны әйтәм әле, тәки койрык тотып калдылар

диген, ә!.. Хе-хе!.. Кызык та иттең ичмаса үзлөрөн.

Сабиржанның, аракыдан бигрэк, авылдашының жан кайтаргыч сүзлөрөннән күңеле болгана башлады. Шулай да аның сүзен бүлэргә килештермичә, көч-хәл белән түзеп утырды. Тегесе исә караңгыланганнан-караңгылана барган лапас эчендә, күзенең акларын ялтырата-ялтырата, акча турында, байлык турында фәлсәфә сата бирде.

– Син тагын, якташ, байларга мал-мөлкәт үзеннән-үзе килә икән дип уйлый күрмә. Кая ул!.. Билгеле, аларга безнең кебек маңгай тирләрән түгәргә туры килми. Эмма мал-мөлкәт тә үзеннән-үзе бирелми... Шулай ук безнең жылкәне туннап кына да яшәмиләр. Алар, туганкаем, иң хәтәр ерткычлар кебек үзара талашалар, бер-берсенең бугазын чәйнәшәләр... Жинаять артыннан жинаять эшлиләр. Тормыш ул – өтермән! Караклар белән шыгрым тулган өтермән... Байлар алар шул өтермәннең эре караклары, юлбасарлары... Ә без – ваклары, кесә караклары, ягъни жуликлары гына. Алар урлаганда берәгәйле урлыйлар, мәрхәмәтсез урлыйлар... Бер-берсенең, нәсел-ыруына кадәр бөлдереп, тамырларын корыталар, мир буйлап хәер эстәргә жибәрәләр... Хәер, беткәнне бетерсәң савабы була, ди бит. Шулай ул, якташ. Урлаган карак түгел, тотылгач котыла алмаган гына карак... Аларны гаепләп тә булмый. Шикаять итеп, гаепләп кара әле син аларны!.. Яисә жалу белән барып кара. Үзең үк гаепле булып калачаксың, башың зинданнан чыкмас, таш капчыкта чертерләр, тегеләй. Закон алар кулында. Закон ул пәрәвез ке-

бек: кигэвен аны бэрэ дэ чыга, э безнең кебек вак-төяк че-бен-черки элэгэ дэ кала... Замана көчлелэр кулында. Шулай ул, якташ! Алар гаепле булган тэкъдирдэ дэ жавап бирерлэр дэ котылырлар. Аларның «жавабы» бар... Һәрвакыт эзер тора. Аларның жавабы: акча!.. Акчамы, акча ул, дускаем, тиндәше булмаган шөһрәтле көч. Акча ул – иң аяусыз гаепләүче дэ, иң гадел шаһит та... Акча янында кеше юл тузаны гына. Акча – гадәттән тыш куәт иясе. Акчалы кеше – бу фани дөнъяның патшасы да, хужасы да. Теләгән нәрсәңне, теләсәң кемне сатып алып була акчага... Безнекеләр дэ төшөп калганнардан түгел. Дивана әйтмешли, алар биләгән урманнан куян да качып котыла алмый. Бигрәк тә байбикәнең кулы сумалалы. Бер эләктерсә ычкынырмын димә. Табыш дип жанын фида кылырга да эзер... Акча ул – олуг жинаятьләрнең тереклек бирүче жаны да, яшәү сүле өстәп торучы каны да...

Хәмит тагын нидер сөйләнә башлаган иде, Сабиржан бүтән тыңламады, тәкәте бетте.

– Ярар, Хәмит туган... Мин кайтыйм әле, – диде ул, урыныннан кубып.

Авылдашы аны озата чыкты.

– Иртәгә иртәрәк кил дэ, әйберләреңне ат белән генә алып төшәрсен, – диде ул, сабуллашканда.

– Рәхмәт инде...

Алар сабуллашканда, вакыт инде шактый соң иде. Эмма Хәмит, авылдашын озатып куйгач та, туп-туры кайтып кит-

мәде. Бер танышы сату итэ торган төнгө хәрчәүнэгә керде.

– Сал эле, туган, тутырып. Бер уңайдан менә моны да ва-  
кларсың... – дип, стойкага шыгырдап торган өр-яңа ун сум-  
лык кәгазь акча ташлады.

## 5

Каршыдагы биек үргә менеп житү белән, Асылхан бай атын тыйды. Юлның эле бер, эле икенче ягына чыгып, куа-  
клыклардан, биек үлән араларыннан төрле кош-корт куркы-  
та-куркыта килгән эте дә янында туктады.

Асылхан һәрвакыт шулай итэ: шушы үргә менеп житү белән, атын туктата да иярәннән төшми генә бермәл әй-  
ләнә-тирэгә каранып тора. Елның һәр фасылында бу ти-  
рәләрнең үзенә бер төрле яме, һәр вакытның үзенә хас ма-  
тур бизәкләре жәлеп итә аны.

Хәзер көз. Һава саф. Бәлки, шуна күрәдер, бу юлы ти-  
рә-юнь аеруча матур булып күренә иде.

Каршыдагы иксез-чиксез үзәнлектә уч төбендәге сызы-  
клар кебек бормаланып-сырмаланып яткан коры елгалар, чо-  
кыр-чакырлар сузылган. Тагын да арыдарак, шул кинлекнең  
түрендә, зәңгәрләнәп урман күренә. Шуннан берәз ундарак  
зәңгәр ахак төсле инеш буасы ялтырап күренә. Шул буа бу-  
ена бер авыл утырган. Өйләренең салам түбәләре ерактан  
зур йонлач бүрекләрен батырып кигән адәм башларын хә-  
терләтәләр. Тәрәзәләре – күз чокырлары... Авыл ягыннан

бэрэңге сабагы янган ис килэ.

Рэхэт иде Асылханга. Күцеленэң пакьлэнгәннән-пакь-лэнэ баруын тойды ул. Өеннән чыгып китеп, кала шау-шуыннан ерагаеп табигать куенына чуму белән, һәрвакытта да шундыйрак хис яулап ала аны.

Асылхан тирэ-якка күз салды да кабат хэйранга калды. Күрче, зинһар, нинди үзгәрешләр! Вақытның тиз үтүен генә күр син.

Кай арада жэй үткән дә,  
Күрче, зинһар, көз житкән!..

Тирэntenрэк уйлый калсаң, вақыт түгел, кешегә бары тик бер генә тапкыр бирелә торган һәм һични белән чагыштыргысыз, һичнинди бәһасез байлыгы – гомере үтә ләбаса!

Тирэ-юндә көз хакимлек итә. Ел фасылларының иң матур, иң моңсу, иң самими, йөрәкне сагышка сала торган чак. Көзнен мондый вақытын яшь аралаш елмайган бер мәл белән чагыштыралар. Сәер дә, серле дә, гүзәл дә...

Шулай як-якка каранып торган арада, тагын бер хикмәтле күренешкә игътибар итте Асылхан. Көзгә ут капкан эрә-мәлекләр өстендә ниндидер жанлы пәрдә жилфердәп-жилфердәп алган сыман булды. Бик тиз төшенде ул: өер-төркемнәргә тупланган вак кошлар, шулай очып, олы сәфәргә чыгар алдыннан канатларын яздыралар икән. Вақыты шундый. Эгәр дә игътибар беләнрэк тыңласаң, төрле кош-корт

тавышыннан тирэ-юнь гөрлөп тора. Кошлар күптөрле булган кебек, аларның туган якларыннан китү рәвешләре дә үзгә. Кайберләре япа-ялгыз гына сәфәргә чыгалар. Андыйлар, гадәттә, эре-саллы булалар, тавыш-тынсыз гына очып узалар. Күпчелеге олы булмаган төркемнәргә берләшә. Челән-торна ишеләр, кәрваннар булып, биеклектә тере «өчпочмаклар» ясап очалар. Шулай иткәндә, һаваны ярып баруы жиңелрәк, янәсе.

Бая Асылхан игътибарын жәлеп иткән кошлар өере дә каядыр китеп юк булды. Карлыгач яки керәшә ише кошлар булгандыр дигән нәтижә ясады ул үзенчә. Чөнки нәкъ шул кошлар безгә иң соңарып киләләр, көзлектә дә иртәрәк китү хәстәрен күрәләр.

Жәй буге яшеллеккә күмелеп утырган урман-кырларда, август керү белән, акрынлап сары төсмерләр чагыла башлый. Арыш, арпа, бодай кырларында ялтырап калган камыл, үзәнлекләрдә рәт-рәт тезелеп киткән яшькелт төстәге печән эскертләре – болар бар да жәйнең чиге житкәнлекне кисәтү билгеләре.

Эмма жәй эле дәвам итә. Тормышның дәвамы буыннар чиратлашуында чагыла. Энә спас яңгырларыннан соң бердәм тишелеп чыккан жете яшел арыш уңымы, яңалыкка юл яргандай, киләсе ел уңышына булган якты өмет-хыялларны кузгатып, ераклардан күз явын үзенә тартып тора.

Бернәрсәгә бик яхшы төшенде Асылхан: калада ут йотып, кая барып бәреләргә белмичә иза чигә, жаны йончий башлау

белән, табигать куенына, сахарага чыгып китү ягын карый ул. Ничәмә-ничә еллар үтүгә дә карамастан, тормышына жаны ятмады аның. Хикмәт дөнъяларның житенке булуында гына түгел икән шул. Бер генә нәрсә дә күзенә күренми. Өндә һава житмәгән кебегрәк хис итә Асылхан үзен. Мәрхәмбикәне күрмәү, аның тавышын ишетмәү өчен генә дә әллә ниләр бирергә эзер чаклары еш була. Күнел тартмаса да тартмас икән. Байбикә белән бер-ике авыз сүз алышу да әжәлгә тиң. Хак һәм хаксыз сүзләргә тиешле җавап кайтара алмаудан тәмам гажиз була. Ул инде болай да, еш кына, каршыга да, уңайга да ләм-мим әйтмичә, өйдән чыгып китү ягын карый.

Ә инде жыенып, «ауга» дигән сылтау белән каладан ук чыгып китү бәхетенә ирешсә, аннан да бәхетлерәк кеше булмый. Табигать аның йончыган жанына ял, тәнәнә сихәт бирә. Дәрт-дәрманы артып кына калмыйча, хисләренә кадәр сизгерләнә, нечкәрә аның.

Тирә-юньдәге гүзәллеккә хәйран булып калкулык өстендә берәз торды да кузгалып китте Асылхан. Иң элек үзәнлеккә төште, аннан инде туп-туры урманга таба юл алды...

Урман авызы. Тирә-якта – нарат-чыршылык. Монда алар куелыктагы кебек зифа түгелләр. Югарыга омтылып түгел, кинәп, мул ботакларын як-якка таратып, киң «итәкләр» ен жиргә кадәр тидереп үскәннәр.

Асылхан берәр кош-корт атып алу нияте белән, юлдан читкә чыгып, куелыкка керде. Берәз ял итеп алырга кирәк

булып, дип уйлый иде ул. Этне дә ашатасы бар. Үзе дә ияр өстендә арыды аяк астында каты жир барлыгын тоясы килә башлады.

Тирә-якта – чыршылар, ябалдашлары яктылыкка омтылган наратлар. Астагы куелькта аларның кәүсәләре алтын йөгертелгән жиз баганаларга охшап түгел, ә ничектер кара-кучкылланып торалар. Гомумән, ямьле урын түгел. Бу тирәгә кеше түгел, жәнлек тә кермәгән, ахрысы (ышанган тауда киек юк димәсләр иде аны). Сукмак та, бернинди эз дә юк. Гомумән, тереклек барлыгы сизелми. Бары тик агачтан агачка, чытырманлыктан чытырманлыкка мул булып аксыл төстәге үрмәкүч пәрәвезләре генә сузылган. Ачыграк урыннарда күнелле генә чагылып киткән тожым жебенә охшамаганнар алар; тәнгә-биткә килеп сарылганда, тәнне чиркандырып жибәрәләр. Аяк асты да шәп-шәрә: бернинди үлән заты юк.

Асылхан атын уңга борды: тизрәк яктылыкка, кош-корт тавышлары килгән якка, катнаш урманга чыгасы килде аның. Бу тирәне яхшы белә ул. Бераз баргач, ярларын куе эрәмәлекләр каплаган, әллә ни зур булмаган елга булачак. Гадәттә, ул шул тирәдә ял итә торган иде.

Бераздан Асылхан жыйнак кына бер аланлыкка килеп чыкты. Таныды ул бу тирәне, кайчандыр яз көне, шомыртлар шау чәчәктә утырган вакытта, аның монда ял иткәне бар. Менә ул ут яккан урын. Тик көл яки кисәү дигән нәрсәнен эсәре дә калмаган, су белән юылганга охшап, кара-кучкыл-

ланып, түгэрэк кара тап кына ярылып ята.

Асылхан атын туктатты. Тирэ-юньне күздән кичерде. Көз үзенекен иткән, аланлыкны танып булырлык түгел. Әле кайчан гына монда жәннәт кебек иде. Бу үзгәрешне күргәч, чак кына моңсу булып китте.

Язын ул монда кунарга калган иде. Куе эрәмәлекләр, сабын күбегенә манып алгандай, ап-ак шау чәчәктә утырган шомырт агачлары артында посып кына агып яткан елганы күрмәгән дә иде. Эмма якында гына елга барлыгын шул яктан үзенә бертөрле дымлы салкын һава дулкыны бөркелүенән үк тойган иде.

Әле дә хәтерендә: кояш баер вакыт житкәч, елга тирәсе ак томан пәрдәсе белән капланды. Һәм томан чак кына сизелерлек булып, су аккан якка хәрәкәтләнәп шуышкандай итә. Елга үзе тавыш-тынсыз гына ага, аның ул салмак тынлыгы язгы төнгә гаять ятышлы, аннан аерылгысыз кебек тоела иде. Ә инде таң алларында су өстен генә түгел, хәтта аланлыкны да алтынсу-күксел томан дулкыннары биләп алып иде...

Асылхан атыннан төште. Ияренә беркетелгән кирәк-ярак әйберләрен чишеп ала башлады. Урманга кергәннән бирле, күбрәк ат аяклары тирәсендә чуалган эт барысын да аңлады: димәк, ау башланачак...

Киекне әллә ни озак эзләргә туры килмәде. Куеыкка керү белән, каяндыр вак куаклыклар төбеннән, зур гына бер көртлек күтәреләп, аларның баш очыннан ук диярлек очып үттә. Асылхан жәһәт кенә агач кәүсәсенә елышты. Эт тә таш

сын кебек баскан урынында катып калды.

Көртлек эллә ни ерак китмәде, күрше агачларның берсенә барып кунып, ят нәрсәләрне күрүдән сәерсенеп булса кирәк, алар ягына борылып, бер мөлгә канат-койрыкларын селкеткәләп, сыек ботакта тибрәнгәләп алды...

Шулвакыт мылтык тавышы урманны дер селкетте. Аланда калган ат та яман пошкырып хәбәр бирде.

Көртлек, авыр, симез гәүдәсе белән агач ботакларына бәрелә-сугыла, аска очты...

Эт тә ул урынга егылып төшкән көртлек белән бер үк вакытта диярлек барып житте...

Ашарга эзерләү эллә ни вакытны алмады. Тукланып алганнан соң, Асылхан иң әүвәл чикләвек куаклыгы төбенә яңгырдан-жилдән саклана торган башлыклы жиңел кожанын жәйде. Аның өстенә ияр аслыгын (калын киезне) салды, баш очына иярне куйды. Бары тик шуннан соң гына, кулларын баш астына куеп, рәхәтләнеп сузылып ятты. Буыннарын яздырырга теләгәндәй, аякларын хәрәкәтләндереп алды.

Рәхәт, бик рәхәт иде аңа бу мизгелдә. Әле дә ярый, табигать, син бар, югыйсә адәм баласы моңсу-боек жанына юаныч каян табар иде икән! Дөнъясы түгәрәк иде аның. Күңеле көр, тәнәндә торган саен көч-куәт, сихәт арта баруын тойды ул.

Искәрмәстән генә табигатьнең кинәт тынып калуына игътибар итте Асылхан. Шундый тынлык, житмәсә, тагын әлеге тынлык төпсез упкын сыман тирән дә иде.

Юк, ялгышмаган Асылхан. Каян килсен ди андый тынлык! Энэ якында гына тышаулап жибэргән атның сирәк-мирәк кенә пошкырынгалап, кушаяклап сикерүеннән жир дер селкенеп куя... Менә баш очында, коелган яфрак арасында гына, нәрсәдер кыштырдый. Асылхан саклык белән генә башын шул якка янтайтты: елан-фәлән түгелме? Юк икән. Бәләкәй генә соры тычкан баласы нәрсәдер иснәнә, эзләнә.

Шулчак, чыр-чу килеп, куаклык өстеннән бер көтү миләш чыпчыклары очып үтте. Ул да түгел, Асылханнан кул сузымында гына бүрекле кош килеп кунды. Түше алсу, канатлары яшел бәрхет, ә күзләре чем-каралар. Шундый чуар, ыспай, тутый кошың бер кырыйда торсын.

Елга агымының чак кына аскы өлешендә шәп-шәрә бер утрау бар. Экәм-төкәм кабырчыгы, бака кабыгы белән чуарланган әлеге кашлак ягыннан да кош-корт авазлары ишетелеп куйгалый. Нинди кошларның мәш килүен Асылхан моннан ук тоеп ята. Энэ озын сыйрак тәлләтәвеч нигәдер ачулана, үзенә ризасызлыгын белдерә. Менә башы кикрик-ле шөлди аваз салды. Сазлык кошы бибекнең моңсу сызгыруын да әллә каян танийсың... Тагын да арырак – урман ешкынлыгыннан, адәм аяк басмаган сазлыклар ягыннан – өздәрәп-өздәрәп кычкырган торналар авазы ишетелеп куйды. Аларның тавышы Асылханның да йөрәген, урыныннан кузгатып, ешрак тибәргә мәжбүр итте.

Ярата, бик ярата ул менә шулай табигать куенында булырга. Андый вакытларда ул үзен бик күп кирәксез нәрсәләрдән

арынып, жиңеләеп, хәтта берәз пакъләнеп калган сыман хис итә.

Искәрмәстән генә, агач башларын шыксыз шаулатып, жил исеп куйды. Берәздән ул аска да үтеп керде. Куак-эрәмәлек-ләрнең берән-сәрән генә эленеп калган яфраклары белән ша-ярып, шомлы гына кыштырдатып алды. Эт тә кинәт, шә-мрәеп, «Бу ни бу?» дигәндәй, эрекмән колаклы башын чак кына кыңгыр салып катып калды.

Көзгә көн – кияү холкы дип әйтмәсләр иде аны борын-гылар. Баягынак кына көн исциткеч аяз, матур иде. Искәр-мәстән жил чыкты, торган саен көчәйде. Ул да булмады, күк йөзен салынкы, үркәч-үркәч авыр болытлар тоташтан тыгызлап каплап та алдылар. Һәм жәй көннәрендәгечә, күк күкрәтеп, яшен яшьнәтеп, вак иләктән сибәләгәндәй, туз-гып-төтенләп ява да башлады. Жиһанга караңгылык инде, тынлык урнашты.

Асылхан тиз генә торып атын иярләде дә юлын дәвам итәргә булды.

Яңгыр коя да коя. Ансыз да атналар буена тоташтан яуган явымнардан соң мул булып дымланган жир өсте тиз арада чыланды, юл өсләренә күлдәвек булып сулар жыелды. Э яң-гыр туктау турында уйламый да иде.

Житмәсә, тагын көн дә кичкә таба авышып килә. Чыла-нып, тәмам эштән чыккан Асылхан куну турында баш вата башлады. Утарга кадәр ерак, ким дигәндә, егерме биш ча-крымнар тирәсе бар. Хәер, анда барып житәргә дип ашкы-

нмый да ул. Чөнки анда управляющий вазифасын хатынына туган тиешле бер бэндэ үти. Ул кеше белән Асылханның очрашасы да, очрашкач сөйләшәсе дә килми иде.

Билгеле, тагын бер урыны бар Асылханның төн үткәреп чыгу өчен. Эмма анда сугыла-нитә калсаң, олы кунак буласыңны көт тә тор. Анысы – мәрхүм этисенең жан дусты, ахирәте, хэтта табындашы, бөтен Арча ягының иң мөхтәрәм кешесе, даны Рәсәйгә таралган алпавыт Габдрахман Ишморатов. (Бу затлы шәхеснең исеме Тукай тарафыннан да берничә мәртәбәләр телгә алына.) Асылханның тормышны белгән, кешеләрне байтак сынаган мәрхүм этисе әлеге алпавыт алдында баш ия, мәкиббән китә иде. Хэтта үзе өчен терәктаяныч итеп саний иде. Хәер, бер караганда гажәп тә түгел, чөнки Асылханнарның төп доход чыганагы, тормыш таянычы булган Арча ягы утарын да, хак булса, Габдрахман алпавыт кулга төшерергә, сонрак киңәйтергә, аякка бастырырга ярдәм иткән, имештер. Әйе, этисе өчен үрнәк, мәртәбәле кеше иде Ишморат алпавыт. Этисенең дөнья куюына өч-дүрт ел үтүгә дә карамастан, картның Габдрахман бай турында әйткән сүзләре әле дә булса хәтерендә. Гомер бәясе торырлык кеше, дияр иде ул Ишморат алпавыт турында. Мохтажларга ярдәм итә, кыйналган-жәберләнгәннәрне аралый, батканнарга кулын суза, дияр иде. кайбер гыйбарәләре дә истә. «Яшәешнең мәгънәсе, нигезе, бер-береңә ярдәм итешүдә» дияргә яраткан ул. «Мал-туар хужасының күз карашыннан ук көрәя» дигән сүз дә шул байныкы, имештер.

Ишморатов агач эшкэртү, такта яру эшлэре белэн шөгылләнеп кенә калмый, тегермәннәр дә тотта. Казансу елга-сындагы су тегермәне янында аның двигатель белэн эшли торган тагын бик зур тегермәне була. Он тарттырырга ун-нарча чакрым авыллардан килэләр. Бердән, монда тарттыру бәясе башка урыннарга караганда чагыштырмача арзанрак куелган. Чират көткән агайлар өчен махсус ял итү өе дә бар. Шунда алар гәп сатып, иркенләп дөнья хәбәрләре алмашканнар. Чәе, клиндер ише нәрсэләр бушлай булган, дип сөйләләр.

Эмма алпавытның төп шөгыле һәм горурлыгы нәселле атлар үрчетү булган. Тукай энә шул атаклы юргаларны телгә алган да инде.

...Көн юргала, төн юргала,  
Тик юргала. –  
Узалмассың «акыллы баш»  
Ишморатны...

Арча юргаларының даны, чыннан да, ерак-еракларга таралган. Ишморатов аргамаклары чит ил ипподромнарында да атаклы булганнар. Әгәр дә хак булса, Габдрахман алпавыт үзенең атаклы атлары белән Казан белән Арча арасын (жит-меш чакрымнан артык) сэгать ярым, ике сэгатьтә үтә торган булган...

Асылхан, уйларга бирелеп, урманны чыкканын сизми дә калган. Юк, Ишморат алпавыт утарына юл тотмады ул, нич

тә «жилкуар» булып күренәсе килми иде аның.

Урманны чыккач та, зур гына бер татар авылы булачак. Шунда гына кунармын дигән карарга килде Асылхан.

Ат алдыннан эт юырта. Болай да эчләре эчкә баткан бурзай юешләнүдән шыксызланып, тәмам өтекләнеп калган иде. Чак кына алга китү белән туктап, хужасының килеп житкәнен көтеп ала. Хәзер ул иртә яктагы кебек юлдан читләргә чыгып, эзләнеп, иснәнеп йөрми, алга таба элдертүен белә.

Урман артта калды. Көтү-көтү казлар кангылдашуынан гөр килеп торган, ярларына мул булып каз мамык-каурийлары түшәлгән тегермән буасы өстеннән узды. Буа аша үткәндә, жәйрәп яткан су өстенә күз төшереп алды Асылхан. Болганчык су, кыйгачлап бәргән яңгыр астында, кайнаганга охшап, күбекләнеп, куыкланып тора иде. Димәк, яңгыр озаклап, утырып явачак, дип уйлап куйды Асылхан.

Ул авылга килеп кергәндә, энгер-меңгер вакыт житкән иде инде.

Кая керергә? Шулчак кылт итеп, бу авылда бер танышы барлыгы исенә төште аның. Кайчандыр ул кеше аңардан берике олау юкә кабыгы сорап алган иде. Үзен бау ишүче дип таныткан иде. Тик менә исеме генә хәтердә калмаган.

Яңгырдан саклану нияте белән башына очландырып арыш капчыгы бөркәнеп, урамны аркылы чыгып баручы бер абзыйны туктатты Асылхан. Тегесе бау ишүчене бик яхшы белә булып чыкты.

– Ә-ә, беләм, беләм!.. – дип элеп алды абзый кеше. – Яхшы

беләм. Бариэхмэт атлы ул. Энэ теге урамда гына торалар. Ярган киртә, жил капка шуларныкы булыр. Ул йортны бик тиз танып белерсең син. Ишегалдының түрендә, жил тегермәне хәтле булып, бау ишү станы торыр... – Аннары күңелдән ятлагандай дәвам итте: – Бик нәзакәтле, бик ипле, киң күңелле кешеләр алар. Барып кергәч күрерсең әле... Алдыңа ябалак башыдай шикәр куеп, әрекмән яфрагыдай кагын салып, һәй-бәтләп чәй эчерерләр. Куныйм дисәң, дөп итеп мендәр-ястыкларын ишеп төшереп, йомшак урын жәеп бирерләр...

Асылханның сүзе бетмәс агайны тыңлап торырга тәкәте житмәде, рәхмәт әйтте дә, бау ишүче торган урамга чыгу өчен, атын тар тыкрыкка борды.

Асылхан олы урамга чыкты. Монда да йорт-жирләр ярым жимерек, салам түбәләр, черүдән караланып-таркалып беткән читәннәр. Эмма бау ишүче өе бөтенлеге, кабык түбәле булуы һәм зурлығы белән башкалардан аерылып, күзгә ташланып тора иде.

Мосафирыбызның бәхете бар икән, өй хужасы да шунда, баскыч өстендә, кулын каш өстенә куеп, ул килгән якка карап тора иде. Асылхан елмаеп, беренче булып сәламләде:

– Әссәламегаләйкем!..

– Әстәгъфирулла!.. – Баскычтан атылып кына төште бау ишүче. – Кемне күрәм!..

– Таныдың, алайса?

– Танымаска тагын! Син бигрәк инде. Ул кадәр тома дивана түгел лә!.. Әйдүк, әйдүк!.. Рәхим ит!.. – Кунакчыл хужа

баскычтан йөгөрөп төште дә капканы шыр ачып жибәрде. Үзе өзми дә, куймый да сөйләнүен белде: – Чакырылмаган кунак хақы аеруча олы, диләр безнең якта. – Хужа жәһәт кенә ян тәрәзә янына килеп, тәрәзә өлгесенә каплана төшөп сөрән салды. – Әнисе!.. Әнисе, дим... Олы кунак бар. Табыныңны эзерлә тизрәк...

– Ул кадәр борчылма... – дигән булды Асылхан, атын хужа ачкан жил капкадан эчкә кертеп. Атка юешләнөп тәмам эштән чыккан эт тә иярде.

– Ат тоягы тавышы ишетелсә, жә хәнжәр, жә сый эзерлә, дия торган булган борынгылар.

Өй хужасы кала кунагын шулай зурлап, күтәрөп каршы алды.

– Әй, кайсыгыз бар анда?.. – дип, кабат сөрән салды да янә Асылханны бөтерөп алды. – Әйдәгез, әйдүк! Сездәй затлы мөгтәбәр кунак – безнең өчен Ходай бүлгәге ул. Әйдүк!..

Атның тезгенен Асылханны күрү белән авыз-бит тирәләрөн шәле белән каплап куярга өлгөргән, буй житкән бер кызга тоттырды.

– Кызым, печәннең лапас эчендәгесен, башта чапканын сал. Эти мәрхүм: «Чәчәкле печәндә бер пот бал булыр; соңарган печәндә бер пот корт булыр», – дип әйтә торган иде. Солыны соңрак үзем салырмын... – Кунагын жилтерөтөп элөп тә алды. – Ә хәзер, әйдүк, өйгә!.. Көнөн генә күр инде, ә... Жиле дисеңме, яңгыры дисеңме. Сибәләпме-сибәли. Шул инде: әкрөн яңгыр тиз генә туктамый ул. Баягынак,

тыкрык башыннан бире таба борылуыңны күргәч, бу нинди жайдак булыр икән дип торам...

Бераздан үзенәң манма булган киемнәрен салып ташлап, хужаның кояшта жәеп агарткан киндердән тегелгән өр-яңа күлмәген киеп алган кунак табын янында иде инде. Алларында – бөркелеп пар чыгып торган алыптай зур сары самавыр. Табын өстендә жиделе лампа яна. Өй эче жылы, якты, жәннәтәң бер якта торсын.

Хужа табынны бик мул әзерләтте. Чормадан каклаган казына кадәр «очып» төште. Каяндыр бер шешә «кызылбаш» та чыгып утырды.

– Әйдүк, хәзинәдә бары... – дигән булды ул. – «Арыслан тотарлык» кына кабып куюның әллә ни зарары тимәс. Яңгыр астында да шактый булгансың...

Табын янында ике ир-ат кына. Асылханга бу гади, әмма гайрәте ташып торган ир урталарындагы кеше янында ничектер бик жинел, рәхәт иде. Хужалары кебек, өй дә бик пөхтә, көлеп тора. Түргә якка эре бизәкле кижеле чаршау тартылган. Сәкедәге сандык өстенә тау-тау итеп мендәр-ястык өелгән. Стенада, ишек өстендә, алтын язулы шәмаилләр. Тәрәзә араларына чүпләмле сөлгеләр эленгән.

Асылхан тагын бер нәрсәгә дикъкаты итте: өйдә берничә кыз бала. Алар билгеле, әдәп саклап, күзгә-башка чалынмаска тырышалар...

Бау ишүче Бариәхмәт тә Казан тикле Казаннан килгән бай белән үзен бик иркен тотты. Ул хәтта теге вакытта, оятын

артка ташлап, ике йөк урынына юкә кабыгын өч олау итеп алып кайтуы турында да яшермичә сөйләп бирде.

– Әйтеп тормадым инде. Гафу!.. Ничек эле: биргәнгә биш тә күп, алганга алты да аз диләр бугай...

Асылханның дикъкатеннән тагын бер нәрсә читтә кала алмады: ул да булса, хужаның матур итеп, һәр сүзне жеген жеккә китереп сөйләү рәвеше иде. Сөйләгәндә, сөйләм аһәненә үзенчәлекле бизәкләр өсти; ул бизәкләрдә шуклык та, үткерлек тә, бер үк вакытта тирән мәгънә дә бар. Гомумән, Асылхан Казан артындагы татарларның сөйләм теленә матурлыгына, сафлыгына, сурәтле булуына элек-электән үк сокланып туя алмый иде.

Бариәхмәт, кунакны кыстап сыйлаган арада, үзе турында да сөйләп алырга өлгерде. Хәер, Асылхан бу бәндәнәң һәрнәрсәдән файда күрә белүче, эш жанлы, олы ниятле, яшәешнең теге-бу вак-төякләренә әллә ни игътибар итмичә, булсын дип, эш өчен янып-көеп яшәүчән һәм бик табигий, тормышка чат ябышып ятучы бер кеше икәнлеген теге вакытта, беренче тапкыр очрашканда ук сизенгән иде инде.

– Жегет кешегә житмеш төрле һөнәр дә аз дигәндәй, минем дә эшләмәгән эш калмады, – дип башлады бау ишүче, – тәгәрмәч тугымы бөгү дисеңме, кабык төшерү, мунчала салу дисеңме, кыскасы, кул тимәгән бернинди хезмәт тә калмады. Хәтта бер елны сезнең утарда да эшләдем... Ат белән урманнан агач чыгардым. Ул чорда теге Игнат купец пыяла заводын салдырырга жыена гына иде эле. Сездән такта яр-

дырта иде... – Тавышын үзгэртэ төшөп өстөп куйды: – Ул вакытта мэрхүм этиегез Мирзахан бай да исэн иде эле. Этиегезне эйтәм: абруе, дан-шөһрәте чамасыз зур иде мэрхүмнең. Авыр туфраклары жиңел була күрсен берүк...

Сүз иярэ сүз китеп, Асылхан үз чиратында Бариэхмәтнең тормышы турында, көнкүреше турында сүз куертып алгандай итте. Аннары капылт кына түр якның почмагы ягына тарттырып куелган чаршау артында чыш-пыш сөйләнгән, күгәрчәндәй гөрләшкән тавышлар килгән якка ым кагып сорап куйды:

– Кызларың күп, ахры, сиңең?..

– Ул яктан Ходайның биргәнәнә шөкер. Өч бөртек алар миндә...

Үзләре турында сүз чыгу белән, кызлар тынып калдылар. Эмма шунда ук чаршау кырыеннан берьюлы өчесенәң дә елтыр күзләре чагылып китте.

Асылхан кыюлана төште.

– Әллә, мин эйтәм, берәрсен миңа бирәсеңме? – дигән булды ул, шаяртып.

Хужа да югалып кала торганнардан түгел икән.

– Һэй, тиле!.. – дигән булды ул, элөп алып. – Сиңең кебек нәсел-нәсәпле жиргә бирмиләр димени соң. Ике куллап, тегеләй... Мәкальдә, нәселен сорамый кыз бирмә, диләр бит. Э сез, дивана эйтмешли, черегән байлар. Дан-шөһрәтегез дә бик еракларга ирешкән. Сезнең ишеләр турында бит инде, белеше кайда – йомышы шунда, танышы кайда – табышы

шунда, диләр. Синен кебек кияүне көндөз шәм яндырып эзлэсэн дә таба алмассың, – диген салпы якка салам кыстырып куярга да онытмады.

Уен-көлкө, шаярып сөйлөшү дэвам итте.

– Кайсысын бирэсең соң?.. – дигэн булды Асылхан.

Жавап кыска:

– Телэсэн кайсысын. Жаның телэгәннен сайлайсың да аласың.

Кызларның чырык-чырык көлөшә башлауларына янә бер сылтау булды.

Асылхан да шул якка борыла биреп әйтә салды:

– Әнә тегесен... Ак калфаклысын.

Кызлар янадан пырхылдап көлөшә башладылар.

– Анысы төпчегем минем... Анысы бик яшь шул эле.

Уналтыны тутырып кына килә. – Бариэхмәт шунда ук кызына мөрәжәгать итеп үзе янына дөште. – Кызым!.. Зөһрә, дим. Кил эле яныма. Кил, кил... Оялма!..

Чаршау селкенеп куйды. Аның артыннан йөзен чак кына читкә борып, оялуыннан комачтай кызарып, буйга житеп килә торган Зөһрә чыкты. Этисе янына килде. Ә тегесе, төпчеген иркәләгәндәй итеп, аркасыннан кагып сөеп куйды.

– Сантый әйтмешли, бу төпчегемне үзем дә бик яратам.

Шушы кызым куймаса, самавыр чәенен тәмен таба алмыйм, Ходайның рәхмәте. Ә инде эшкә килгәндә, кулларыннан гөлләр тама инде менә. Башкаларын киметеп-кимсетеп әйтүем түгел, Аллага шөкер, берсеннән-берсе уңаннар, булганнар.

Бары тик шуны әйтәсем килә: шушы кызым бәйләгән көлтәләр туп урынына чөеп уйнарлык була.

Әти кеше уңган-булган кызының аркасыннан кабат сөеп алды да кире чаршау артына озатты.

Зөһрә дә, чаршау артына кереп поскалаганчы, Казан бае ягына күз сирпеп өлгерде. Бу кыз баланың оялчанлыгы, самими сафлыгы әллә нишләтеп жибәрде Асылханны: жаны эреп китеп, күңеле әсир булды. Зөһрәдән, чыннан да, тел белән әйтеп булмый торган үзенә бертөрле садәлек бөркелеп тора иде кебек. Ирнең күңеле жылкенеп, өмет-хыяллар диңгезенә чумды.

Билгеле, шайтан вәсвәсәсе тудырган бу нигезсез хыялларны мөмкин кадәр тизрәк күңелдән чыгарып ташларга кирәклекне дә яхшы белә Асылхан. Энә эченә «зәхмәт суы» эләккән картының артык тугарылып ташлавын хужаның хатыны бик үк ошатып та бетермәде. Анлаган кешегә бик аңларлык итеп: «Жә сәнә!.. Лыкылдап утырган булмачы, зинһар», – дип, тыеп та карагандай итте. Әмма тегесенең үз туксаны туксан: «Йә инде, анасы!.. Ил күрмәгән, илдә булмый торган нәрсә түгел лә...» – дип, һаман да шаяруын белде.

\* \* \*

Кунакка урынны чоланда жәйделәр. Түшәк-ястыкларны мул салып, яту белән батып югалырлык итеп түшәделәр.

Почмак якта янган сукур лампаны кулына алып, хужа оза-та чыкты.

– Үзең болай урын үзгәләмисеңме соң? – дип сораштырды ул. Аннары Асылхан күпереп торган мамык юрган астына кереп чумгач, «тыныч йокы, тәмле төш» теләп, ишеккә юнәлде.

Яту белән берәз салкынча булып китте. Асылхан баштанаяк томаланды, бөгәрләнде, жылыну нияте белән тезләренә кадәр кочаклады. Эмма «зәмзәм суы» үзенекен итте. Берәздән инде ул әгъзаларын турайта төште, башын юрган астынан чыгарды. Ул гына да түгел, салкынча урын-жир аның берәз кызышкан тәнән иркәләгән кебек ләззәтләндерә генә иде.

Бермәл тирә-юнгә колак салып тыңлап ятты. Өй эче тәмам тынды. Э яңгыр һаман да сибәли иде әле. Вак яңгырның кабык түбәгә яуганлыгы ишетелми диярлек. Аның каравы түбәдән жыелып төшкән эре тамчыларның бура артындагы ниндидер яссы яфракларга (әрекмән-фәлән яки кабак яфраклары булса кирәк) шапылдап төшкәнлегә аермачык ишетелеп тора.

Каяндыр абзар ягыннан атларның кырт-кырт китереп солы ашаганы, пошкырып куйгалаганы ишетелә. Үз атын ул пошкыруыннан ук таныды. Эт тә, гадәтенә хыянәт итмичә, ат янында урнашкан булса кирәк...

Тәнәндә рәхәт бер жиңеллек тоеп, йомшак урында сузылып ятуы чиксез рәхәт иде Асылханга. Каяндыр чормадан

булса кирэк сыткый сагызы, каен себеркесе, мэтрүшкэ һәм төрледән-төрлө үләннэр исе аңкып тора. Арада эрем исе дә бар кебек.

Менә шулай вак кына көзгә яңгыр сибәлэгән көйгә, уй иркенә бирелеп, хыялланып ятуга ни житкән...

Асылханның күз алдына, күктән ингән фәрештә кебек, ак калфаклы сылу килеп басты... Нур чәчеп торган сылу кыз бала жанын тәмам иләс-миләсләндерергә өлгергән иде аның. Күзләре нинди бит аның: йолдызлар кебек нурланып жемелдәп торалар. Бер тутырып караса, беттең, иркеңне тартып алып әсир итә...

«Чыннан да... – дип уйлап куйды ул, хыялыйланып. – Эгәр дә шуңа өйләнсәм... Бау ишүче әйтмешли, ил күрмәгән, илдә булмый торган нәрсә түгел ич. Аңа да кеше кебек чын-чыннан сөеп, сөелеп яшәргә ярый торгандыр лабаса. Кем әйтмешли, аз мал, зур куаныч белән яшәүгә ни житкән!»

Бу уй кинәт кенә бөтен миен яулап алды аның, тынгылык бирми башлады. Эмма шулчак каяндыр, караңгы почмактан, үзенә төбәлгән яман, дәһшәтле күз карашы чагылып киткәндәй булды. Хатыны Мәрхәмбикә карашы иде бу. Мәрхәмәтсез иде ул караш. Бәрәңге алмасыдай сыек яшыкелт төстөгә күзләр... Андый күзләр бары тик мәчеләрдә генә буладыр, дип уйлый иде Асылхан. Энә ничек чекерәеп карап тора! Никадәрле усаллык, зәһәрлек ул карашта. Кашлар кушылган. Бу карашны күз алдына китерү генә дә йөрәгеңне урынын-

нан кузгата, бэгырьгэ килеп кадала. Каян килгэн ана шулка-  
дэр нэфрэт, Асылханны күрә алмау. Кодрәтеннән килсә, те-  
реләтә ашар иде.

Асылханның яңадан «ауга» дип жыенуын күргәч тә: «Шу-  
шындый, мәет кабердән кубып чыгардай чакта, син йөрисен  
жил куып...» – дип, кысылган тешләре арасыннан гыжыл-  
дап-мыгырданып калды.

Асылхан, чекерәеп үзенә төбәлгән әлеге күз карашыннан  
котылу нияте белән, башка нәрсә турында уйларга тырышып  
карады. Булдыра алмады. Ауга дип чыгып китеп, кала ыгы-  
зыгысыннан, жан кайтаргыч тормыш мәшәкәтьләреннән ко-  
тылып була. Әмма мәрхәмәтсез чынбарлыктан котылып бул-  
мый икән шул.

Чынбарлык...

Чыннан да, әллә ничек кенә шунда, артык мәрхәмәтсез  
булды аның тормышы. Бала чагында ук чирдән арынма-  
ган дип сөйлиләр аның турында. Үз-үзен белә башлаганда,  
Асылхан әнисез иде. Тәгәрәшәп үсеп килгән өч ир баласы  
анасыз калуга да карамастан, Мирзахан бай кабат өйләнергә  
теләмәгән. Ул мәсьәләгә аның үз карашы булган. Урыс бае-  
са чиркәү сала, татар баеса хатын ала, дигән нәрсәне жене  
сөймәгән аның. Бар көчен, бөтен егәрән ул мал табуга, улла-  
рына житәрлек мирас калдыруга багышлаган. Кара бай бу-  
ла Мирзахан. Балаларына белем, тәрбия бирү турында уй-  
ламый ул. «Мин сезгә урыслар кебек гувернёрлар алып тор-  
мам. Тормыш итәргә үзлегеннән өйрәнергә кирәк. Кешедән

ишетеп кенә алган акыл бурычка алган акча белән бер ул. Төплә акыл дигән хәзинәне беркемгә дә кушучлап бирми-ләр. Сабакны тормыш үзе өйрәтә. Тормыш – иң яхшы мөгаллим ул. Аннары адәм баласының гомере бик чикле, шун-лыктан ул яши белергә өйрәнү өчен түгел, яшәр өчен туар-га тиеш... Мин үзем әлифне таяк дип тә белмәдем; таякка киртләр ясап гомер иттем. Аңа карап, бер дә кешедән ким жирем булмады», – дип әйтергә ярата иде.

Эмма тормыш дигән нәрсәнең үз кагыйдәләре, үз закон-нары бар. Белем-гыйлемлек кирәклекне тормыш үзе таләп иткән. Хикмәти Хода дип әйтимме инде, уллары Мирзахан бай таләп иткәннәрнең нәкъ киресен эшли торган булганнар. Уку жене кагылган өлкән улы, бер кардәш кешегә ияреп, Пи-терга ук китеп барган. Анда ниндидер хәрби мәктәпкә укыр-га кергән. Атасының үгет-нәсыйхәтенә дә, яनावына да кара-мастан кайтмаган. «Мөселманнар банкы» на нигез салучы-ларның берсе, атаклы миллионер Котдусов кызына өйләнеп, шунда төпләнеп калган.

Этисе бик ялынгач, һич югында, бер күренеп китүен үтенгәч, гүзәл хатынын ияртеп, өлкән улы кунакка кайтып төшкән. Ул вакытта инде кулларында тыпырдап торган Чы-ңгыз атлы ир балалары булган. Башкала тәрбиясе алган, ал-тын погоннар тагып жибәргән улын күргәч, Мирзахан бай-да хәтта чак кына горурулану кебек нәрсә дә уянып куйган. «Әйе, моның хәзер үз дөнъясы икән инде...» дигән нәтижә ясаган ул.

Ахыр чиктэ Мирзахан бай бөтен өметен уртанчы улы Галимханга баглый. Асылханны исэ: «Жебегэн, безнең нәселгә тартым түгел. Рәт чыкмас. Чит-ят оядан эләккән гарип бәбкәгә охшаган...» – дип, бик үк үз итеп бетермәгән.

Ул вакытларда инде Мирзахан бай, берьюлы өч камытка жигелеп, сәүдә эшен зурдан йөрткән була. Таныш-белешләре дә күбәйгән. Бик зирәк, бик үткен, бик мәртәбәле сәүдәгәр саналган ул. Исемә алдан йөргән аның. Килде-китте кеше белән эш итмәгән.

Әле дә булса хәтерендә Асылханның, әтисе, зурдан кубып, Тобол ягыннан кайткан бер атаклы Себер баен ашка алырга дип эзерләнеп йөрде. Атнага якын эзерләнделәр бугай. Бу хәл яшүсмер Асылханда да кызыксыну уятты. Әтисенең сүзләренә караганда, ярты Себерне кулында тота торган бик хикмәтле кеше икән. Ул гынамы әле, шул бай торган шәһәр аша үтүче башка байлар, көмеш шөлдер-кыңгырауларын чыңлатмаска тырышып, «сүндереп» уза торган булганнар.

Ниһаять, килде Себер бае. Чыннан да, бик мәһабәт кеше икән. Өстендә бик затлы чуар бохар чапаны иде аның. Инчүрдә, як-ягына мендәрләр куеп, янына куйган мендәргә янтая төшөп утырды ул.

Нәкъ менә шул олуг мәжлестә беренче тапкыр күрдә дә инде Асылхан Арча ягы алпавыты Габдрахман Ишморатовны. Бик чибәр, бик мөгтәбәр кеше иде ул. Өс-башы гаять килешле, затлы. Утыртма якалы озын казаки, башында – ка-

рақүлдән кырку бүрек. Һәр хәрәкәте килешле, табиғый иде аның. Алар Себер бае белән янәшә утырдылар. Уртак телне дә бик тиз таптылар булса кирәк.

Асылханның шулай зурдан кубып әзерләнгән, мул нигъмәтле табынны да беренче һәм соңғы тапкыр күрүе булгандыр. Мулланыкы мулдан дигәндәй, дәрәжәле олы кунаклар хөрмәтенә табын, чыннан да, жиренә житкереп әзерләнгән иде. Хәер, гажәпләнерлегә дә юк, чөнки Казан каласының атаклы аш-су осталары ике тәүлек буена куна-төнә яттылар. Нәтижәсе дә күз алдында: табында – жәннәт сые.

Башта мәжлес тигез генә барды. Кысташтылар, авыз суларын корытып кемнәрнедер мактадылар, кемнәрнеңдер (нинди юллар беләндер) кинәт кенә бихисап күп мал-мөлкәтле булып китүләре турында гәп саттылар. Аннары инде, гомумән, сәүдә кәсебен күккә чөя башладылар. Янәсе, пәйгамбәребез Мөхәммәд галәйһиссәлам үзе дә сәүдәгәр булган...

Эмма кыйммәтле, затлы шәраб-эчемлекләрдән бушаган шешәләр арта барган саен, кунакларның да телләре чишелә, ачыла барды.

Сүз әкрәнләп сәүдәгәр комарлығы, «матди файда итү», «тиенне тиенгә кушу» ише сүзләргә күчте. Дуслык, эшнәлек турында да гәп сатып алдылар. Эшнәлек барлык канун-законнардан да, хокук-вазифалардан да өстен тора икән. Язылмаган закон буенча үзара сәүдә итешкән партнёрлар һичкайчан да конкурентлар булмыйлар, ягъни бер-берсенә комачулык итмиләр. Әгәр дә шуңа охшашлы хәл була-нитә кал-

са, ул хыянэткэ саналган һәм андый сәүдәгәрне гафу итмә-  
гәннәр. Сәүдәгәрләр арасында тагын конкурентын кисәтеп,  
янап тору юк икән. Йөзенә карап әйтәләр: көрәшергә, бил  
алышырга көч-куәтең бар икән, рәхим ит, мәйданга чык; юк  
икән, юл өстендә торма, аяк астында калып тапталуың бар...  
Акыллы сәүдәгәр хәтәр жылларнең кайсы тарафлардан ис-  
әсен алдан тоя белә. Ул яктан сәүдәгәр ау этеннән бер дә  
ким булмаска тиеш. Саф табыш алу – сәүдә итүнең ачкычы  
– шуңа бәйләнгән, имештер...

Себер бае биш-алты кешедән генә торган бу жыйнак та-  
бын янында утыручыларны хәйран итәрлек галәмәтләр ту-  
рында сөйли башлаган.

Бер Фохт атлы немец (конкуренты) белән көрәшүе туры-  
нда сөйләгән ул. Имештер, немец та, нәкъ аның кебек, иген-  
нән аракы кудырта икән. Икесенең дә аракы кибетләре янә-  
шә: караңгы тайгадан атлар белән агач чыгаручы, елга үзән-  
легендә саллар бәйләүче һәм башка бик күп төрле ялланып  
эшләүче крестьяннар тупланган жирдә. Бай, «килмешәк»  
немецның танавына чиертү нияте белән, аракы бәһасен бер-  
ничә тиенгә төшерә. Кая ул зыян-зәүрәт күрү белән сана-  
шып тору, ничек кенә булса да сүзне сүз итәргә, немецны  
жиңәргә кирәк...

Тегесе дә югалып кала торганнардан түгел икән. Клиент-  
ларын югалтмас өчен, ул да аракының бәһасен төшерә. Бай  
яңадан бәһане киметә... Немец та йоклап ятмый. Атна бу-  
ена дәвам итә бу көрәш. Үзе бер мазәккә әверелә. Кара ха-

лык эле бер кибеткә, эле икенчесенә йөгәрә... Аракының хакы су бәһасенә кадәр төшә. Шулвакыт күршедә генә яшәүче Дмитрий Кузьмич атлы купец татар сәүдәгәре янына яшерен рәвештә «тулы хокуклы һәм чиктән тыш вәкаләтле илче» жибәрә: аракы-фәлән кирәк була-нитә калса, ярдәм итәргә әзер икәнлеген белдерә ул.

Ярдәм кирәк булмый.

Көрәш барыбер татарның жиңүе белән тәмамлана...

Татар хәйләгә бара...

Яман хәбәр китерәләр аңа: имештер, кибет тирәсендә берәү эчеп исереп егылган да жан тәслим кылган, ягъни мәсәлән, катып үлгән... Бай шул ук төнне мәетне яшертен генә немец кибете янына илтөп ташлата да становойга хәбәр салдыра... Шунда күрсәтәләр немецның күрмәгәнән, ник туганына үкенерлек итәләр. Кибетен яптыралар, аракы заводларын пичәтлиләр. Билгеле, бу эштә Себер баена әлеге дә баягы Дмитрий Кузьмич та бик теләп ярдәм итә. Шулай итеп, алар «күз көеге» булган немецтан котылалар. Аннары инде Дмитрий Кузьмич белән үзара көрәшә башлыйлар...

– Безнең эштә, ягъни мәсәлән, сәүдә эшендә, кеше чын мөселман булып кала алмый. Сәүдә эше – талау, алдашу, күз буяу ул. Сәүдә эшендә дуслык та, туганлык та, кыскасы, андый хисләр читтә торырга тиеш. Чөнки сәүдә эше ул – берсеннән-берсе яманрак жуликлар, маклерлар, скупщиклар, откупщиклар, ростовщиклар белән бәйлә кәсеп...

Себер бае сөйли, ә табын янындагылар аның зирәклеген,

тапкырлыгын, хэйлэкэрлеген мактый-мактый, хуплый-хуплый утыралар...

– Һай, рэхмэт төшкере! Вэт булдыргансың ичмаса! Мондый очракта «Афэрин!» димичэ ни диясең...

Татарда гомер-гомергэ мәжлес күзгэ-күз карап аралашу, төпле һәм ипле сүз сөйләшү, акыл тирәнлеген һәм зиһен йөгереклеген сынау урыны булган.

Соңрак Асылханга «баюны максат итеп куйган кеше иң элек үзенең кешелек сыйфатларын югалтырга тиеш» дигән сүзләрне дә ишетергә туры килгәләде. Андый сүзләрне ишетү белән, кылт итеп, әлеге Себер бае сөйләгән вакыйгалар искә килеп төшә торган иде.

Еллар узды.

Мирзахан бай уртанчы улы Галимханны, кая гына барса да, үзеннән калдырмады. Дөнья күрсен, күзе ачылсын дип уйлый иде булса кирәк. Зур корабка – зур дингез дигәндәй, ни әйтсәң дә киләчәк шул улы кулына калачак бит. Өлкәне – офицер, э төпчегеннән он суы да, тоз суы да чыгарга охшамаган...

Мәкәржә ярминкәләренә баргач, Мирзахан бай тирә-якны дер селкетеп кулында тоткан атаклы купец Гарденчта кунакта була. Карт бай баштарак бу турыда жае чыккан сәен горурланып телгә ала торган иде. Янәсе, «Нижнийның хужасы» купец Гарденч белән Миколай патша булып Миколай патша кул биреп күрешкән. Эмма Гарденч үзе, кешеләр белән исәнләшкәндә, кулын бирми, биргәндә дә, гильдия-

сен, дәрәжәсен күрсәтү өчендер инде, нибары ике бармагын гына сузып күрешә торган булган. Ә Мирзахан байны күрү белән: «О-о, Казанский князь!..» – дип, кочагына алып, мөселманнарча ике куллап күрешүләрен искә төшереп, мактанып куярга да онытмый торган иде.

Менә шунда танышып дуслашалар да инде «яшь князь» Галимхан белән Гарденчның бердәнбер улы Захар. Эмма бу сәер дуслыкның ахыры яман фәжигә белән тәмамлана...

Икенче жәйгә чыгу белән, Галимхан, юк йомышны бар итеп, Нижнийга китә. Сәбәбе: Захардан хат ала. Бик тә инде кызыктырырлык итеп чакырган, гомергә онытылмаслык итеп типтерәчәкбез, туйганчы күңел ачачакбыз, дигән. Билгеле инде, берсеннән-берсе сылу барышнылар белән дә таныштырырга вәгъдә иткән...

Мирзахан бай каршы килми, әлбәттә. Улының мир тотучылар белән аралашуына куана гына. Чөнки ул белә, кош баласы да, канат ныгытып очарга өйрәнгәч, үз өеренә юл ала: карга – карга өеренә, бөркет – бөркет өеренә...

Бик теләп, ашкынып китә Галимхан. Чөнки Захар хатында егетнең күңелен жилкендерерлек сүзләргә кызганмый. Житмәсә, тагын «яшь князь» не тагын бер сюрприз көткәнлеген әйтә...

Захар алдаламаган иде «яшь князь» не. Типтереп тә күрсәтәләр... Бер атнага дип киткән Галимхан айга якын кайтмый. Ниһаять, сабуулашу мәжлесе оештыралар. Кечкенә генә бер прогулочный пароход алып, музыкантлар белән бер

төркем чегән төяп, пикникка чыгып китэләр. Пристаньнарга бары тик аракы, азык-төлек алырга гына туктыйлар... Балыкчылар тоткан затлы эре балыклар да алар кухнясыннан артмый.

Жәнжал бөтенләй юктан, Аза исемле яшь кенә чегән кызы аркасында килеп чыга. Арысланнар кебек сугышалар алар. Йөзе адәм карарлыгы калмаган Захар, гарьләнүенә түзә алмыйча, наганын чыгара да Галимханны стенага терәп диярлек ата. Пуля егетнең күкрәген тишеп үтә. Галимхан, яраланган ерткыч кебек, үлем ачысы белән үкереп ала да, жәрэхәтен капларга теләгәндәй, кулы белән күкрәгенә ябыша... Шунда бармаклары арасыннан кайнап-күбекләнеп кара кан тибүен күрөп айнып киткәндәй була. Каршында тораташтай катып калган купец малаена:

– Ah... кабахәт кяфер!.. Нишләдең... син?... – дип кычкыра.

Галимхан стенага терәлгән килеш экренләп чүгә, аска таба шуыша башлый. «Ярамаган эш» кылганлыгына тәмам төшенгән яшь купец, ярдәм итәргә теләгәндәй:

– Бо-же!.. Дорогой мой кунак!.. Что я наделал?.. – дип, Галимхан янына ташлана. Шулчак көтелмәгән хәл була... Галимханның кай арада читек кунучыннан хәнжәрен чыгарып, аны сабына кадәр Захарның күкрәгенә батырып, йөрәген айкап чыгарганын күрмичә дә калалар... Ике якка ике үле гәүдә авып төшә...

Шулай бөтен пристань тирәләрен шау-гөр китереп кузга-

лып киткэн пароход, беренче класслы салонына берьюлы ике мает сузып салып, тавыш-тынсыз гына причалга кайтып туктый. . . Өннәре алынган чегәннәр пароходның туктаганын да көтеп тормыйлар, кайсы кая качып, таралышып та бетәләр.

Бу яман хәбәрне ишеткәч, тәмам шашып кала Мирзахан бай. Шунда ук Питерга телеграмма суктыра. Хатынын ияртеп, өлкән улы кайтып төшә. Бу кайтуда инде кулларында яше тулыр-тулмас кыз бала да була.

Бәла бер килә башласа килә бит ул. Тимерханның хатыны Мәскәү белән Казан арасында, поездда үлэт авыруы белән чирләп егыла. Казанга кайтып житеп тәүлек тулды дигәндә, яшь ана, сабий баласын калдырып, фани дөнья белән бәхилләшә. Шулай итеп, Мирзахан байлар өеннән бер-бер артлы ике зур мает чыга.

Тәмам аптырашта калган бай, хужалыкны үз кулына ал, дип, кабат өлкән улына мөрәжәгать итеп карый. Эмма Тимерхан бу турыда ишетергә дә теләми. Мирзахан байга: «Йа Хода! Ата кеше үз мирасын үз баласына тапшыра алмас заманнар да життемени? Малга – хужа, улга ата кирәклекне дә төшенмиләр бит!..» – дип лаф орып сукранырга гына кала.

Бәла ялгыз йөрми. . .

Тимерхан, яшь тә тулмаган Чулпания исемле нәни кызчыгын «вакытлыча гына» Казанда калдырып, Питерга кире китеп бара. Шул ук көзне аның яңа төр торпеда сынаганда катеры-ние белән шартлап һәлак булганлыгы турында хәбәр алына.

Мирзахан бай бу хэбэрне күтэрэ алмый, урын өстенэ ава.

Билгеле, Тимерханга, «Бөөк монархия алдында күрсэткән хезмәтләрә өчен» дип, зур гына пенсия билгелиләр... Улы Чыңгызны дәүләт хисабына укырга бирәләр. Питердагы бай туганнары исә балаларны үзара бүлешкәндәй итәләр: Чыңгыз аларга була, кыз бала Казанда кала.

Мирзахан байга, теләсә-теләмәсә дә, «чит оядан эләккән, акылга камил булмаган» кече улы белән эш итәргә кала. Эбит ул Асылханны баштарак бар дип тә белми, тәмам кулын селтәгән иде. Хәер, улы да атасы күзенә чагылмаска тырышты. Жәй життеме, әйдә Идел буена, таныш маякчылар, балыкчылар янына. Атналар буе кайтмыйча ятар иде. Көймәдә йөзә, балыкка куйган ауларны тикшерә. Соңрак инде искәрмәстән генә сунарчы булып китә. Киек-кош кирәккә йөрми Асылхан, уенда кала шау-шуыннан, тормыш мәшәкәтләрәннән читтә булу, табигать куенына «чуму» гына иде.

Гөрләп барган сәүдә эше, чыңлап тиенгә-тиен кушылып торган саф табыш чыганаклары, Мирзахан бай түшәккә менү белән, күзгә күренеп, кулдан ычкынып таркала башлый...

Карт көч-егәрә бетүне сизеп, тагын бер талпынып карый, булган капиталына бер-бер артлы ике такта яру заводы алып жибәрә. Берсе – Арча ягында, икенчесе бөтенләй капма-каршы якта, Паратовның суднолар ремонтлау мастерскойлары тирәсендә була. Икесенә дә чимал-агач очсыз гына бәя белән мари урманнарыннан чыгарыла...

Ләкин бу эш бик мәшәкәтлелек иде, күп вакытны сорый, күз-колак булуны таләп итә. Мирзахан бай бердәнбер улын әле анда, әле монда йөгертәп карый. Әмма Асылханның каягына барса да «юлы унмады», кирәкле эшне жиренә житкәреп әйләндереп чыгара алмады.

Мирзахан бай, «үзеннән барыбер рәт чыкмас» дип, ахыр чиктә улын күзле-башлы итәргә була. «Ирен агулап үтерде» дигән яманаты чыккан булса да, йорт-жир өчен бик кулай килен дә таба. Чыннан да, әгәр дә хак булса, Мәрхәмбикә, жәбер-золымга түзә алмыйча, ирен агулап үтергән дигән сүз таралган иде инде. Булса да булгандыр. Чөнки Салих байның хатынын жәберләүләре турында адәм әйтәп адәм ышанмаслык сүзләр күп йөри иде. Имештер, ул өенә фахишәләр алып кайтып, шул фахишәләр белән йоклау өчен, яшь хатыныннан урын жәйдерә торган булган. Хәер, ул кадәресе, бәлки, булмагандыр да. Кеше ни сөйләмәс дисен.

Улының икеләнәп:

– Юк, өйләнмим... Күргәнем дә юк... – дип кырлы-мырлы сөйләнәп торуын күргәч, Мирзахан бай, урыныннан жәһәт кенә күтәреләп, бер генә жикеренә:

– Дәшмә, ичмаса!.. Хатынны аны күрәп түгел, ишетәп алалар. Күрәп гүзәлгә өйләнгәнче, күрми затлы нәселгә өйләнү мең кат хәерлерәк!..

Бераз тынычлангач, булачак килененә булган, уңган якларын тезә башлады. Эчәп-тузып, юлдан язып йөргән Салих байның үлүенә дә карамастан, әнә шул хатын, имештер,

хужалыкны жыен килде-китте ир-атлардан да болайрак итеп алып бара.

Мирзахан бай ике тапкыр сөйлөшө торганнардан түгөл. Эйттеме, бетте. Шулай итеп, Асылхан хатынлы булды. Карт бай исэ, улын йорт тотарлык, мал-мөлкэтнең кадерен белүче хатынлы итеп, морадына ирешеп, тыныч күнел белән теге дөньяга китеп барды.

Асылханның үзеннән берничэ яшькэ олы Мэрхэмбикэгэ күнеле ятмады, жаны эремэде, өйлэнгәннәренэ шактый ва-кыт үтүгэ дә карамастан, араларында якынлык хисе тумалды. Икесе бер түбэ астында яшэсэлэр дә, икесе ике ишек ачты-лар.

Аның каравы бэби таба алмаган байбикэ (Салих бай кый-нап имгэткән дип сөйләделэр) бишенче яшенэ чыккан Чул-панияне үзенэң баласыннан да болайрак якын күрде, бөтен хисен, бар мэхэббәтен шул балага бирде. Чулпаниянең ки-лэчэге турында да кайгыртты. Аның өлешенэ чыккан пенси-яне, опекунский совет аша юллап, шактый зур процент белән казна банкына салды.

Чыннан да, Мирзахан бай эйткәнчэ булды: бар эшне (алыш-бирешне дә), бөтен тормыш дилбегэсен Мэрхэмби-кэ үз кулына алды. Билгеле, бай үлү белән, кайчандыр шау-лап барган сәүдэ эшлэре түгэрэклэнде, пароходчылык белән элемтэ өзелде, саф табыш биреп торган ике такта яру заводы-ның берсен, Кабачищедагысын, бер француз (якында гына өр-яна техника белән жиһазландырылган завод төзөп) «чэй-

нэмичэ йотты»...

Эмма Асылхан гадэтенэ хыянэт итэ алмады. Хатыны Мэрхэмбикэ эйтмешли, һаман да юкка «жил куып» йөри бирде. Күзле-башлы булганнан бирле, хатыны янында калырга, аның тавышын ишетергэ телэмичэ, ауга дигән сылтау белән тагын да ешрак, озаккарак чыгып китеп югала торган булды.

Тормышны алай дэвам итеп булмаячагын, ниндидер чара күрергэ кирәклеген Асылхан үзе дә бик яхшы төшенэ иде. Күңеле тарткан, жаны теләгән кешегә өйләнергә кирәк дигән яшерен уе да бар иде аның.

Таң йолдызына тиң Зөһрәне күрү яшерен өмет чаткысын яңа көч белән кабызып жибәрде, «чыннан да...» дигән уе тиз арада бөтен барлыгын яулап алды. Зөһрә күз төшәрлек чибәр, сылу кыз иде.

Асылхан иртәгесен якында гына, шақы-шоки китереп, талкы такыган тавышка уянып китте. Көн тәмам яктырган. Каяндыр, өйалды ишеге ярыгыннан, алтын кылларга охшап, кояш нурлары сузылган... Шушы юк кына нәрсә дә күңел күген аязландырып, ниндидер бер куаныч өстәгәндәй итте.

Өйдәгеләр нишлиләр икән дигән сыман, бераз колак салып тыңлап торды. Юк, бернәрсә дә ишетелми.

Торып өйалдына чыкты. Ишек катындагы урындык өстендә юып киптерелгән киёмнәре ята. Ялтыр кунычлы күн итегенә кадәр чистартып куелган. Пөхтәләп төрөп куелган киёмнәрен, рәхмәт хисе белән алып, ашыкмыйча гына киенде.

Ишегалдына чыкты.

Күк гөмбәзе ачылган. Офыклар киңәеп тә, яктырып та киткән. Баскыч төбөндә агач күтәртмәле бер-ике пар юкә башмак ята. Өй кыегында, кояшка яннарын куеп, күгәрчен-нәр кабарып утыралар.

Өй хужалары өйдә кунак барын бөтенләй онытканнар, ах-рысы. Барысы да абзар, лапас тирәсендә әвэрә киләләр. Барысы да кырылып эштә.

Бөркәү астында кызларның өчесе дә, тезелешеп басып, талкы талкыйлар. Моны күреп, Асылхан соклануын яшерә алмады. Күрчә, ничек матур итеп эшлиләр. Кош – очканда, кеше эшлэгәндә матур, дип, бер дә белмичә әйтмәгәннәр икән шул.

Шулчак буралы абзардан бау ишүчә үзе килеп чыкты. Башында – ямышәйгән киез эшләпә, өстендә – озын киндер күлмәк, шундый ук альяпкыч япкан.

Асылхан сәлам бирде:

– Алла куәт бирсен!

– Амин! Теләгән кабул булсын...

– Бик иртәләгәнсез...

– Башкача булмый. Безнең шулайрак инде: тавыклар белән ятабыз, беренче этәчләр белән торабыз...

Әйтерсең кемдер әмер-боерык бирде: мизгел эчендә тирә-юнь тынлыкка чумды, барысы да берьюлы эштән туктадылар.

– Ничек соң, һәйбәт йокладыңмы? Урын-жир жайсыз бул-

мадымы? Туңмадыңмы? Эшкә керешеп йокларга комачауламадыкмы?.. Нишләмәк кирәк, таңны таңга ялгап эшлэгәндә дә бик таманга туры килә. – Хужа кеше сүз тәмен югалтмыйча сөйләнүен белде: – Кем әйтмешли, тормыш итүнең беренче бисмилласы – хезмәт. Башкача булмый. Аллага ышан, үзең кымшан, ди бит. Маңгай тиреңне көн-төн түгеп тырышсаң да, бик таманга килә...

Эти кеше кайсы кая кереп поскан кызларына әмер биреп алгандай итте. Иң элек атны эчерергә кушты.

Эшләрәннән бүленгән кызлар чырык-чырык көлешеп алдылар. Шуннан соң араларыннан берсе әйтә салды:

– Әнә Зөһрә эчерсен...

Янадан көлешү: «Зөһрәне сайлады ич», янәсе.

Шул арада Асылхан сиздермәскә тырышып кына кызны кабат күздән уздырды. Кабат тәэсирләнмичә, сокланмыйча булдыра алмады. Зөһрәнең әле генә бөресәннән шытып чыккан гөл чәчкәседәй алсу, дымсу ирәннәрен гаять килештереп, яктырып елмаюын, күзләренә аяз күк йөзе сыман саф зәңгәр икәнлеген аермачык итеп күрдә ул.

Зөһрә, атлап-йөгереп, каядыр бакча эчендәге сиртмәле кое янына чыгып китте. Асылханның колак төбәндә исә чулпы тавышы гына чыңлап калды...

Өлкән кызларын самавыр куеп, табын әзерләргә дип кертеп жибәрделәр. Ана кеше уртанчы кызын да ир-ат янында калдырмады. Үзенә генә ишетелерлек итеп: «Бар, бар... Буй күрсәтеп торма монда», – дип, апасына ярдәм итәргә өйгә

озатты.

Икәүдән-икәү генә калгач, Бариэхмәт кунакны үз эшенен нечкәлекләре, үзенчәлекле яклары белән таныштыра башлады. Һәрнәрсәнең жае бар, янәсе. Һәр эшнең телен белергә, серен тоярга кирәк... Сүсләрне сортларга бүлдә. Ефәк кебек йомшак, яшькелт төстәге баса<sup>1</sup> сүсе кушылып ишелгән бау дип, сатып алучыларның һушлары китүләре турында да сөйләп алды. Шул уңайдан (бик тә инде сүзе сыйган кешегә серен ачарга мәжбүр булган кеше сыман итеп) сәүдә эшендә аз-маз гына «хәйлә-шәргыя» ише нәрсәгә дә юл куелуын өстисе итте. Э бит кирәксә, сатыласы бауларга яшькелт төс бирүдән дә жиңел эш юк. Аның өчен, киндер бияләй киеп, берәр уч сутлы үлән аласы да ишелгән бауны буйдан-буйга берәр кат сыпырып кына чыгасы...

– Сату эшендә шулай аз-маз гына хәйләсез дә булмый инде ул, – дип куйды хужа, кеткелдәп.

Чэй янында ир-ат нәкъ кичәге кебек икәүдән-икәү генә булдылар. Соңыннан: «Ходай юлдаш булсын үзең...» – дип, жыйнаулашып озата чыктылар. Асылхан, лапас баганасындагы божрага бәйләп куелган атын күреп, сызгырып жибәрә язды. Өй хужасы Бариэхмәт аны коендырып менү белән генә чикләнмәгән, ялт иттереп кыргычлап та куйган иде.

Асылхан юлга чыгу белән, көн яңадан бозылды. Тагын яңгыр ява башлады. Эмма бу көзгә вак яңгыр аңа жәйге ләйсән кебек жылы булып тоелды. Чөнки аның күңеле әле һаман ба-

---

<sup>1</sup> Баса – киндернең орлык бирми торган, ир чәчәкле төре.

ыгынак кына саубуллашкан йомшак мөгамэлэле гаилэдэ иде.

## 6

Күчкән шәпкә куанган иде Гөлбану. Шундый зур, киң ишегалды. Үзе чиста. Житмәсә, як-якта – алмагач бакчалары. Менә кайда ул рәхәт, менә кайда ул жәннәт! Теләсән кая бар, теләсән күпме уйна...

Әмма аның бу шатлыгы тиз арада челпәрәмә килде, ул бары бер генә сүз ишетте: ярамый! Дөнъяның кырт урталай бүленгәнлеген шунда гына төшенгәндәй булды Гөлбану.

Олы өйнең эченә керү түгел, янына да барма. Ярамый!

Бакчаларга кереп кенә кара. Ярамый!

Урамга чыгыйм дисән, янә ярамый!

Хәтта тарантаслар, кошевой чаналар өеп куелган лапас астында да уйнарга ярамый...

Урамга да чыкмагач, кем белән уйнар соң ул? Аңа бит дуслар кирәк. Дусларсыз булмый...

Хәер, олы өйдә Чулпания бар барын. Ләкин ул Гөлбану белән уйнау түгел, сөйләшергә дә теләми. Үзен бик эре, бик тәкәббер тота, кырга сыймаслык кыланыш үзендә. Гөлбануны бар дип тә белми!

«Ярамый» дигән сүзнең чын мәгънәсен бик тиз төшенде Гөлбану. Килеп тора башлау белән, үзе бер авыл урамы кадәрле ишегалды алар өчен тарайды. Аларга хәтта олы капка аша йөрергә дә рәхсәт итмиләр.

Күңелсез иде Гөлбануга. Еш кына ул, үзлэре йөри торган тыкрык капкасы янына килеп, ярык аша гына урамга күз сала. Анда да эллэ ни юк. Кешелэр бик сирэк үтэ. Гел шулай күңелсез булыр микәнни?..

Андый чакларда ул олы өйдән Чулпанияне алып чыгуларын көтэ. Аны һәр көнне диярлек бер үк вакытта көндезен һәм йокларга ятар алдыннан, курчак кебек киендереп, ишегалдына яисә бакчага алып чыгалар. Чулпания чыгу белән, барысы да аягүрә баса, барысы да, ярага телэгәндэй, аның янында бөтерелә башлый. Жаны ни тели, шуны эшли ул. Тели икән, бакчага керә. Урамны күрәм ди икән, шунда ук зур капканы төбөнә кадәр шыр ачып куялар, атка утырып йөрим дисә, рәхим ит, жиңел тарантаска ат жигелә...

Үз дәрәжәсен бик белә Чулпания. Әле беркөн генә Гөлбану аның Кылый Хәмит белән сөйләшүен тыңлап торган иде.

– Хәмит абый... Тукта эле! – Чулпания бу сүзләрне олыларга охшатып, эре генә, әмер биргән кебек итеп әйтте.

Хәмит шунда ук, кылый күзен тасрайтып, кыз алдына чүгәләде.

– Тыңлыйм, үскәнем...

– Әйт эле: син минем дәү әнине яратасыңмы?

Байбикәне дәү әни дип йөртүен Гөлбану белә иде инде.

Хәмит мондый сорауны көтмәгән, ахрысы, елмаеп, үзе сорау биреп куйды:

– Минме?..

– Әйе.

– Ыы...

Хәмит шулай нәрсә дип әйтергә дә белмичә икеләнеп торган арада, Чулпания әйтә салды:

– Бәлки, куркасыңдыр?..

– Куркам... Монысы хак.

– Ә ник куркасың?

– Ник дип... Ул бай.

– Аннан башкалар да куркамы?

– Башкалар да.

Кыз чак кына уйланып торды. Аннары бармагы белән Гөлбану ягына төртеп күрсәтеп:

– Аның этисе дә куркамы? – дип сорап куйды.

– Әйе, Гөлбануның этисе дә курка.

– Көчле ич ул...

– Булса соң! Менә берәз үсә төш әле, син дә дәү әниң кебек көчле булачаксың... Синнән дә барысы да куркып торырлар. Чөнки син бай... Байларга буйсыналар... Байлар алар көчле дә, батыр да, сиңең кебек матур да булалар.

Чулпания, «Менә ишеттеңме инде?» дигән сыман, бик эре кыяфәт белән Гөлбануга күз төшереп алды.

...Күп тә үтмәде, бай кызы Чулпаниянең көчлерәк булуын, «батырлыгы» н Гөлбануга үз жилкәсендә татырга туры килде...

Болай булды. Әнисе чүплектән башы ватылып, аяк-куллары каерылган курчак табып кергән иде. Шуны юып, яна баш ясап куйды, аяк-кулларын рәтләп, Гөлбануга менә ди-

гән курчак ясап бирде. Шәмэхэ каләм белән сөрмәле күзләр, кашлар, авыз-борыннарына кадәр ясады. Гөлбануның башы күккә тиде, шатлыгы эченә сыймады. Көннең көн буе кулыннан төшермәде курчагын.

Кичкырын, туңмасын өчен әйбәтләп киендереп, Гөлбану курчагын ишегалдына алып чыкты. Бу вакытта ишегалды буш булмый. Көннең көн буе эшләп арыган хезмәтчеләр, ашсу пешерүчеләр дә, хәл алырга дип, һавага чыгып утыралар. Хәтта Асылхан бай үзе дә ишегалдында. Пиджагын салып, коймадагы кадакка элөп куйган да үзенең ике көпшәле мылтыгы белән кайнаша. Ул ауга жыена иде булса кирәк. Келәт алдына (гадәттә, ниндидер урыста була торган) ау эте бәйләп куелган. Эткә бәйдә утыруы бик күңелсез, ахрысы, түземсезләнөп, хужасы ягына тартылып-омтылып куйгалый, зарлангандай шыңшып та ала.

Гөлбануның этисе дә шунда. Ишегалдын себерөп чыгарганнан соң, себеркөсен, чүп түгә торган соскычын лапаска алып керөп китте.

Шулвакыт (йоклар алдыннан саф һава сулатыр өчен) Чулпанияне дә алып чыктылар. Башында – алтын-көмөш тәңкәләр белән бизәлгән, энже каймалы башлык, өстендә ялтыравыклы төймәле зәңгәр бәрхет бишмәт иде аның.

Шулчак, гадәттә, тып-тын урамнан ниндидер шау-шу ишетелде. Сахрада сайрашкан чикерткәләрне хәтерлөтөп, сыбызгы сызгырткан авазлар яңгырады. Ишегалдындагылар сагайдылар, бар дикъкатыләрөн шул якка, олы капка ягына

юнәлттеләр...

Нәкъ шулвакыт тыкрык капкасы буендагы биек койма аша, күлэгә кебек кенә булып, ишегалдына бер бәндә сикереп төште. Күз ачып йомганчы, капканың келәсен ачып, тагын бер кешене кертте. Кертте дә жәһәт кенә бикләп тә куйды. Аннары, иелеп-посып, Гөлбану яныннан ук үтеп, түрдәгә бәләкәй өйнең өйалдына керделәр. Һәм гаять житезлек белән чормага менеп, үзләре артыннан баскычны да сөйрәп алдылар.

Бу хәлне ишегалдындагылар күрмичә дә калдылар. Гөлбану күрдә дә тагын әтисе күреп калган икән. Сабиржан, тиз генә килеп, гажәпләнүдән авызын ачып торган Гөлбануны, кулыннан житәкләп, бу тирәдә булмавың хәерлерәк дигәндәй, читкә, олы өйгә табарак алып китте...

Нәкъ шунда күрдә дә инде Чулпания аның кулындагы курчакны. Күрдә дә: «Бир минем курчакны», – дип, йөгерепп килеп чыгырдап ябышты.

Гөлбану бирмәде.

– Минекә!.. – диде ул, курчагын ике куллап кочагына кысып.

– Юк, минекә... – дип, тегесе бичара курчакны аякларынан эләктерде.

Гөлбану, янында торган әтисенең якламавын күреп, үзе каршылык күрсәтә башлады. «Бирмим булгач бирмим...» – дип чырылдап кычкырып елап жибәрде ул.

Чулпания дә зәһәрләнеп кычкырды. Бер-ике тапкыр ша-

пылдатып Гөлбануга сугып та алды. Чыр-чу купты...

Шулвакыт өстөгө террасаның ишеге ачылып китте. Шактый соң булуга да карамастан, өй кыегында утырган күгәрченнәр, куркуларыннан тузгып, канатларын шапы-шопы бэргэләп, һавага күтәрелделәр. Өй өстендә бер-ике тапкыр әйләнделәр дә олы урамдагы мәчеткә таба очып киттеләр.

Балконда байбикә күренде.

– Нәрсә булды тагын! Кем кычкырта баланы?.. – дип, бар көченә нэгърә орды ул.

Сабиржан шундук кызы кулындагы курчакны, алып, Чулпаниягә тоттырды. Гөлбану гарьләнеп, үкси-үкси елый башлады.

Ул арада шаулашкан, сызгырткан авазлар, дөпө-дөпө йөгөрешкән аяк тавышлары капка төбөндә үк ишетелде. Ул да булмады, кемнендер бик яман итеп тыкрыктагы кече капканы шакыганы ишетелде.

Асылхан бай Сабиржан ягына борылды да, ым кагып, капканы ачарга кушты.

Аннан ялтырап торган жиз төймәле аксыл-сары китель кигән, биленә кылыч таккан жандарм офицеры бәрәп керде. Аңа кара-күк киёмле полицейский ияргән иде. Олы капкадан да берьюлы берничә жандарм килеп керде...

Бу көтелмәгән хәлдән тәмам шашып калган Әби патша тиз генә өйдән чыкты, барысын берьюлы өзгәләп ташларга жыенгандай жылтерәп аска төште һәм, офицерның күзенә үк кереп, нәрсәдер кычкырды.

Тегесе башта: «Просим прощения!..» – дип гафу үтенгәндәй итте, аннары ниндидер бик зур жинаятьче качканлыгын, шуны ээрлекләүләрән аңлатып бирде.

Байбикә ярым русча, ярым татарча: «Знайть не знаю!.. Безнең жинаятьчеләр белән алыш-бирешебез юк. Жинаятьчеләрне безнең йорттан эзләргә дигәнмени?!» – дип жикеренде.

Офицер байбикәнең сүзенә карап тормады, янындагы полицейскийларга эмер-боерык бирде. Тегеләре кайсы кая таралышып бетте. Берсе – лапаска, икенчесе – бакчага, ә берсе түрдәге бәләкәй өйгә таба юыртты...

Һаман да эле үксүеннән тыела алмаган кызын житәкләп торган Сабиржанның жаны уч төбөндә иде...

«Әгәр дә мәгәр таба-нитә калсалар харап! – дип уйлады ул. – Эби патша аны тереләй ашаячак. Ул бит теге билгесез кешеләрнең үзләре басып кәргәнлеген белми... Сабиржан яшереп яткан дип уйлавы бар. Житмәсә, тагын энә бик хәтәр жинаятьчеләр, ди. Андыйларны түгел, беркөн базар чатында кайчандыр бергә эш көтеп торган чувашны алып кайтканы өчен дә: «Жыен браматны жыеп кайтасы булмагыз!..» – дип пыр туздырган иде.

Полицейский өйгә кереп китте.

Сабиржан исә баскан жирендә кадакланган кебек катты да калды.

Ул арада полицейский өйалдына чыкты, үрелеп чормага күз салды, хәтта арткы бакчадагы мунча тирәләрен дә әйлә-

неп килде. Йөгереп-атлап офицер янына килеп, сүзсез генә жылкәләрен жыерып куйды.

Офицер шулай вакытлы-вакытсыз борчып йөргәннәре өчен байбикә алдында, аннары койма буенда торган бай янына килеп, кабат гафу үтенде дә полицейскийларны ияртеп чыгып китте.

Ишегалды бушап, тынычланып калды. «Йа Хода! Хәвеф-хәтәр узды бугай...» – дип, Сабиржан, ниһаять, иркен сулыш алды.

Байбикә, ярты дөнъяны яулап алган кеше сыман, жирәнгән кебек, курчакны сыңар аягыннан гына асып тоткан Чулпанияне житәкләде дә өйгә алып кереп китте. Ишегалдындагылар да экренләп кайсы кая таралыштылар.

Гөлбану гына һаман да елый иде.

– Жылама, кызым... Жылама. Әниң нәкъ шундый ук курчак ясап бирер үзенә... – дип юатты аны әтисе.

– Миңа, миңа үземнеке кирәк...

Шулвакыт Асылхан бай Сабиржанны үз янына чакырып алды.

– Танышларыңмы?.. – дип сорап куйды ул искәrmәстән генә.

– Кемнәр?..

Бай түрдәге бәләкәй өй ягына ым какты:

– Тегеләр...

Сабиржан коелып төште. Димәк, бай да күреп калган икән.

– Юк...

Бай ышанды. Шулай да: «Кара аны! Бүтән андый хэл кабатланмасын...» – дип кисәтү ясады.

Асылхан да өйгә, үз ягына кереп китте. Кызын житәкләгән Сабиржан гына, юк эшне бар итеп, һаман да әле ишегалдында чуалды. Өенә керергә базмады. Минлегөл дә эшеннән бушамый, ичмаса!..

Болай тиктомалга әрле-бирле йөрөнөп булмый бит инде, шикләнүләре бар. Сабиржан сак кына өйалдына керде, тамак кырды. Эмма җавап бирүче булмады. «Әллә чыгып та шылганнар инде?» – дип уйлап куйды ул.

Өйгә керде. Почмактагы киштәдә торган сукуыр лампаны алып кабызды. Тәрәзә пәрдәсен төшерде. Шулвакыт тавыш-тынсыз гына ишек ачылды. Аннан бая беренче булып койма аша сикергән кеше килеп керде. Шәһәрчә киенгән. Татар булып чыкты.

– Исәнме, агай-эне!.. – дип дәште ул Сабиржанга. – Син мондамыни хәзер?

– Әйе... – диде Сабиржан, бернәрсә дә төшенмичә. – Никтер төсмерләп бетерә алмыйм үзеңне...

– Гажәп тә түгел. Без бит синең белән бары бер генә тапкыр күрешкән идек. Теге вакытта, Садриларда... Хәтерләмисеңме? Соң, утын алып кереп, мичкә яккан идең ич...

– Ә-ә!.. Кайда соң ул хәзер?

– Садри турында сорыйсыңмы?

– Әйе.

– Сөргөндө... Себергә озаттылар үзен.

– Нәрсә булган иде соң? Ни өчен шулай?..

– Чын кеше булганы өчен... Хәзер бит заманалары шундый. – Һәм шунда ук әйтәсе сүзен әйтеп бетерә алмаудан курыккан кеше сыман тезә дә башлады: – Менә нәрсә, туган! Исемем Камил минем. Үзем генә түгел мин. Иптәшем дә бар. Бик яхшы кеше ул. Әле баягынак кына коткардык үзен... Бүгөн үк, менә хәзер үк, аны тынычрак, куркынычсызрак жиргә озатырга кирәк. Безне көтеп торалар... Безне ишегалдындагылардан күреп калучы булмагандыр бит?

– Булган... – диде Сабиржан.

Кунак сагайды:

– Кем күргән?

– Хужа үзе...

– Соң?

– Кисәтеп куйды...

– Нәрсә дип?

– Бүтән андый хәл кабатланмасын дип...

Кунакның йөзе күзгә күренеп үзгәрде:

– Ә хәзер кайда ул?

– Өенә кереп китте.

– Бәлки, өенә түгелдер?..

– Өенә. Кереп киткәнән үз күзем белән күреп калдым.

– Ал-ла-ай!.. – дип сүзды үзен Камил дип таныткан кеше. – Менә нәрсә... Сиңа ышанам мин, иптәш... Эмма безгә монда калу бик хәтәр. Тиз генә урамны бер әйләнеп кер

эле. Ул-бу күренмиме, шикләнерлек нәрсә юкмы? Сак куй-маганнармы?.. Аннары мин үзем чыгып керермен...

Ата кешенен «Ә бу курыкмасмы соң?» дигәндәй бала ягына борылуын күргәч:

– Аның янында үзем торып торырмын, – диде. Һәм шунда ук, бик күптән белгән кебек, Гөлбануга дәште. – Нәрсә, үскәнем... Жәберләделәр дисеңме? Алар жәберләрләр, үскәнем. Ә син жылама... Үскән ич син.

– Курчагымны алдылар... – диде Гөлбану, һаман да ирен-нәрен турсайтып.

– Ә син жылама. Сер бирмә. Исемен ничек эле? Ничек, ничек?.. Ә-ә? Менә нәрсә, Гөлбану... Икенче килгәндә, мин сиңа менә дигән курчак алып килермен, яме?.. Анысын инде талый алмаслар...

– Килмисең син... – диде Гөлбану, ышанмыйча.

– Киләм! Менә әйткән иде диярсең, бик матур курчак алып килермен... Күзе йомыла торганны. Яме?..

Сабиржан чыгып китте. Кунак абый, ярым ачык калган ишектән башын сузып, кемгәдер дәште:

– Әйдәгез, әйдә, Пётр Семёнович! Бәхеткә күрә, хужалар да таныш булып чыкты...

Ишектән тагын бер кеше керде. Монысын күргәч, Гөлбану шүрли төште. Каргузы астыннан чем-кара озын чәчләре бүселеп чыгып тора. Житкән сакал-мыегы да, зур күзләре дә чем-кара. Үзе чандыр, ак йөзле.

Ул, бүлмәгә үтсә дә, түргә узмады. Ишекне дә япмады.

Эледэн-эле өйалды ишеге ягына килеп, колак салып тыңлап алгалады.

Аннары, елмаеп, нэрсэ өчендер Камилне шелтэлэгэндэй итте:

– Харап итэ яздыгыз бит, шайтан алгырлары!..

Камил сорап куйды:

– Ничек итеп?..

– Шундый хикмэт буласын жандармнар сизенгәннэр, ах-рысы...

Тегесе тагын да гажэплэнэ төште:

– Нилектэн алай дисең эле, Пётр Семёнович?..

Сакал-мыек басканы бик кызыклы мээк сөйлэгән кебек итеп тезеп китте:

– Минем янга «каре́тага» отделение хужасы ротмистр үзе менеп утырды. Карасам, пистолетын кора бу... «Монысы тагын нэрсэгэ? – мин эйтәм. – Эллэ качар дип уйлыйсызмы?..» «Юк», – ди бу. «Соң?..» «Эгэр дә мэгэр иптэшлэрегез коткарырга телэп покушение ясасалар, өстән күрсэтмэ бар», – ди бу. «Нинди күрсэтмэ?» – дим. Күзен дә йоммый: «Атып үтерергэ», – ди. Инде сез килеп, ыгы-зыгы кубу белән, иң элек кулындагы пистолетын бэрэп төшердем. Менэ ул... – Кара сакаллы абзый, чалбар кесэсеннэн озын көпшэле наган чыгарып, Камилгэ бирде. – Мэ, ал! Сезгэ кирэгер бу нэмэстэ...

Тегесе, пистолетның кай жирендер чикылдатып тарткалап караганнын соң, куен кесэсенэ салып куйды.

Гөлбануның этисе кайтып, урамда шиклэнерлек ул-бу

күрөнми, диде. Шулай да Камил дигәне үзе дә бер әйләнеп керде. Бары тик шуннан соң гына хужаларга кабат рәхмәтләр әйтеп саубуллаша башладылар.

\* \* \*

...Камил абыйсы сүзендә торды, килде.

Кулында зур гына катыргы тартма иде аның.

– Исән-саулар гына торасызмы?... – дип, күптәнге танышларына, якин туганнарына килгәндәй тотты да керде ул.

– Кил эле, үскәнем! – диде ул Гөлбануга. – Менә сиңа вәгдә иткән курчак. Мә, ал! Монысын инде беркемгә дә бирмә. Аларның битләре арттан юган. Жебеп торсаң, курчагыңны гына түгел, жиде кат тиреңне дә тунап алырлар, тартынамаслар...

Гөлбану куануыннан нишләргә дә белмәде. Чын курчак иде бу. Өр-яңа. Аның бит эле мондый курчакны кулына да тотып караганы юк иде. Бары кибетләренң пыяла тәрәзәсендә генә күргәне бар иде.

– Абыеңа рәхмәт әйттеңме соң эле? Бик зур рәхмәт, Камил абый, диген...

Гөлбану, әтисе әйткән сүзләренң берсен дә төшереп калдырмыйча, кат-кат кабатлады:

– Рәхмәт, бик зур рәхмәт, Камил абый!

Шулвакыт ниндидер йомыш белән калага чыккан Миңлегөл кайтып керде. Әнисенң кәефе юк иде. Беренче тапкыр

гына очрашуларына да карамастан, Камил белән дә коры гына исәнләште. Аннары иренең сораулы карашын тоеп, әйтте:

– Баягынак кына Нурми абыйны күрдем, – диде ул. – Кызлары – Халидәләре үлгән...

Гөлбануның елыйсылары килде. Кайчандыр Халидә белән уйнарга теләмичә, аны ялгызын гына бүлмәдә калдырып чыгып киткәлэгән чакларын исенә төшерде. Үкенде. Чын-чынлап әрнеде.

– Котылган инде бичаракай, – диде әнисе. – Дәжжал мәлгунь жиле тиеп гарипләнгән булган... Монда эле дүрт саның төгәл булганда да бик таманга килә. Бичаракайның гомерсез буласы йөзенә чыккан иде. Игътибар иттеңме икән: күзләре шулкадәр моңсу иде аның... Хәерлегә булмый ул. Бер килсә килә бит ул. Хәмдия дә авырый, ди. Урын хастасына әверелгән...

Сабиржан, яхшылыкка изгелек белән җавап кайтару турында әйтеп, бер өч-дүрт кадаклап он төйнәп барып килергә кирәк булып, диде.

– Һәйбәтләр иде. Күпме яшәп, бер генә тапкыр да, ялгышлык белән генә дә тарсыну күрсәтмәделәр.

Тәрәзә каршында бүкәнгә утырган Камил дә сүзгә кушылды.

– Шулай инде, – диде ул, гади гына итеп. – Үлем, гадәттә, тәрәзәләреннән мул булып яктылык бәрәп торган зур-зур ташпулатлар янында түгел, ә кайдадыр чокыр-чакырларга урнашкан алачыклар, ачлыктан әрнеп елаган балалар, ыңгы-

рашкан авырулар янындарак йөрүчән була...

Миңлегөл чэй куеп жибәрде. Чэй янында сүз иярә сүз китеп сөйләшә торгач, якташлар булып чыктылар. Камил дә Карагай ягыннан икән. Тик авылдан киткәнәнә жиде былтыр, ди, инде. Аларны да туып үскән якларынан нужа бабайның рәхимсез камчысы куалаган. Хәзерге вакытта тимер юлда эшли икән.

Кабат Садрины искә төшерделәр. Ил-көннең аек акыллы кешеләреннән берсе, дип атады аны Камил.

Шулвакыт Сабиржан да кыюлана төшөп сорау биреп куйды. Теге чакта Садриларда ниндидер бер кешегә хатыны белән бергә торырга, хәтта үзе теләгән калада яшәргә дә рөхсәт итмәүләре турында ишетеп калганлыгы турында әйтте ул. Аның ниндирәк кеше булуы белән кызыксынды.

Камил, ул әңгәмәне син дә ишеткән идеңмени дигәндәй, башта Сабиржанга сәерсенеп, хәтта чак кына сынаган сыман итеп карап куйды. Аннары өйдәгеләрнең барысын да хәйранга калдырырлык сүзләр сөйли башлады. Аларны иң гажәпләндергәнә: ул кешенең жирдә хосусый милек булмаган, сугышсыз, кеше тарафыннан кешене изү булмаган яңа жәмгыять төзү өчен аяусыз көрәшүче дворян булуы иде. Дворянның да ниндие әле, потомственные.

Хәзерге вакытта чит илдә, ди. Патшага, Рәсәйдәге стройга каршы газеталар чыгарып ята икән. Ул кешенең бертуган абыйсы да халык бәхете өчен көрәш юлында корбан булган, моннан унбиш еллар гына элек аны патша дар агачына

астырган.

Өйдәгеләр үзара фикер уртаклашып алгандай иттеләр. Сүзгә хәтта Миндәгөл дә кушылды:

– Аларга тагын ни житмәгән икән инде? Тамаклары тук, өсләре бөтен дигәндәй...

Сабиржан да үз фикерен әйтте:

– Дөнъяның бөкресен алай гына төзәтерсең, бар!

Сүз кискен борылыш ясап, беркөн коткарган кешенең кем булуына күчте. Ул да ачка интегүче, иза чигүче халык өчен көрәшүче икән. Чит илгә качкан кешенең фикердәше, көрәштәше. Күпне күргән кеше, ди. Гаять укымышлы, белемле, бик башлы, ди, үзе. Туган жиребездә, туган туграгыбызда яшәсәк тә, без татарларны килмешәк итәргә маташучы патша самодержавиесе түрәләренең татарларны адәм рәтле эшкә алмаса дигән иске, мәгънәсез, кыргый, эшәке һәм жирәнгеч хорафатка теше-тырнагы белән каршы чыккан кеше, ди. Барлык илләрнең дә, барлык милләтләрнең дә хезмәт ияләре бертуганнар, чөнки алар барысы да коллык дәрәжәсенә житкерелгән изелүчеләр, бер нужа арбасына жигелгән кешеләр, дип өйрәтүче икән. Ул бу турыда хәтта язып чыккан һәм шул язуны бөтен Рәсәй буенча тараткан кеше икән. Шулай халык яклы, хаклык яклы булган өчен, аны залим патшаның ихтыяры белән, авыр богаулар сөйрәтеп, шәфкатьсез казак камчылары белән кыйнап, сөргеннәргә сөргәннәр, төрмәләргә япканнар. Ә ул һаман кача... Андый кешене төрмә генә куркыта алмый. Андыйлар сынсалар сынарлар, эмма

бөгелә белмиләр.

Бик хикмәтле нәрсәләр турында сөйләде Камил. Тормышны сүтеп кенә калмады, үзе дә патшага тел-теш тидереп алды.

Пётр Семёнович кебек кешеләр энә, каһәр төшкән бу тормышны сүтеп, аннан зарланып кына калмыйча, аны яхшырту турында хыялланалар, ди. Бөтен гомерләрен шуңа, изелгән халыкны азат итү эшенә багышлаганнар, ди алар.

– Хәзер кимсетелүне, ачлык-ялангачлыкны үз жилкәсендә татыган кеше чын тормыш өчен, якты киләчәк өчен барган көрәштән читтә кала да алмый... Баш очыбызда гына, шыксыз кара канатлары белән халыкның ак бәхетен, якты көнен томалап, ике башлы каракош асылынып тора. Шуны бөтереп алып, муенын борып ташламыйча торып, гади халык бәхетнең нәрсә икәнен белмәячәк... Башка юл юк хәзер...

Мондый кыю, шул ук вакытта хәтәр сүзләргә беренче тапкыр ишетәләр иде әле бу түбә астында. Камил киткәч, Сабиржан белән Миңлегөл, хәзер генә ниндидер чиксез зур хакыйкәткә төшенгәндәй, сәерсенеп тынып калдылар.

Гөлбану да башка көннәрдәге кебек тиз генә йокыга китә алмады. Кочагында – курчагы. Тик менә Халидә үлгән... Югыйсә ул да Нурми абыяларына он илтергә барган эти-энисенә иярер, курчагы белән Халидәне уйнатыр иде. Үлгәч булмый шул инде. Үлгән кешене жиргә күмәләр. Энә авылдагы әбисе дә үлгән. Ә үзе: «Дәү булып үсеп кайт, көтәрмен...» – дип калган иде. Әбисе һәрвакыт диярлек каба тө-

бендә утырыр иде. Эшеннән намаз укырга дип кенә бүленә иде. Андый вакытта ләм-мим сөйләшергә ярамый... Әбисе авыз эченнән догалар укып намазлык өстендә озак итеп утыра. Аннары кулына тәсбихен ала. Ә күгелжем иреннәре Гөлбану өчен аңлаешсыз сүзләр пышылдый иде. Әйбәт, бик әйбәт иде аның әбисе. Ашагач эппәр итәргә өйрәтә торган иде. Хәзер юк шул ул. Бик тә яман икән ул үлем дигән нәрсә...

Кинәт Камил абыйсы күз алдына килде. Бая әйткән сүзләре искә төште. «Үлем йөри...» – ди. Балалар елаган, авырулар ыңгырашкан караңгы жирләргә бара, ди, үлем...

Әле дә ярый алар бу ишегалдына күчеп килделәр. Монда һәрвакытта да диярлек якты... Энә олы өйнең тәрәзәләреннән төннең төн буе мул булып яктылык бөркелеп тора. Чөнки өй эчендә зур-зур куыклы берничә лампа яна. Кайвакытларда лапас эченә дә фонарь элөп куялар... Монда якты. Үлем монда килергә куркачак...

Шундый уйлар белән мавыгып, үзен үзе юата торгач, Гөлбану йокыга киткәнән сизмичә дә калды.

\* \* \*

Эгәр дә бу тар тыкрыкта, күршөдә генә Низам исемле усал малай тормаса, Гөлбануның тормышы бу кадәр үк күнелсез, бу кадәр иләмсез булмас иде. Бигрәк яман инде. Гөлбануның урамга чыкканын көтеп кенә тора. Һич көн күрсәтми. Әллә каян гына килеп чыга да Гөлбануны өйгә куып кертә. Гөл-

бануга бары: «Ә-әни-и!.. Карале-е...» – дип чырылдап кычкырырга гына кала.

Беркөн Гөлбануның әнисе шул тирәдә иде. Миңлегөлнең:  
– Аһ, олы тиле!.. Күсәк, тагын синмени әле... Әниенә кереп әйтеп, хәзер колагынны бордырыйм әле, – дигән тавышын ишетү белән, малай торып йөгәрде.

Билгеле, малайның әнисе янына кереп йөрмәде Миңлегөл. Киресенчә, Гөлбануны жилтерәтеп капкадан алып керде дә тиргәргә тотынды:

– Чыгу белән, пычак кергәндәй, син чырылдыһың. Йөрмә, алайса... Өйдә генә утыр.

Гөлбануга йодрыгы белән күзләрен сөрткәләп акланырга гына калды:

– Мин гаеплемени, ул тия ич.

– Тия дип, сиңа авызыңны ачып торырга дигәнмени? Син дә карап торма, жавап кайтар. Икенче кагыла-нитә калса, эләктер дә ал чәченнән...

– Чәче юк шул аның... – дип куйды Гөлбану.

– Чәче булмаса, колагыннан эләктер. Бер тапкыр катырак йолкысаң, кабат бәйләнмәс...

Гөлбану каешланып беткән, түбәтәй кигән Низамның тырпаеп торган колакларын күз алдына китерде. «Чыннан да, колагыннан эләктерергә кирәк. Әнисе әйтмешли, кабат бәйләнмәслек булсын...»

Шунда ук урамга чыгып, теге усал малайны колагыннан сөйрәп йөрергә соң иде инде. Йокларга ятты. Төшөндә дә

шул Низамны күреп саташып бетте...

Имештер, усал малай гадэттэгечэ сагалап тора. Гөлбану чыгу белэн, аңарга ташлана... Э ул кинэт кенэ борыла да тегене колагыннан элэктереп ала... Тегесе эй елый, эй елый: бүтэн тимэс идем, дип, шүрэле кебек акыра да бакыра, ялына да ялвара, имеш. Гөлбану кызгана тегене, жибэрэ. Хэзер инде Гөлбану элеккеге кебек койма буйларында кача-посагына йөрми, янэсе. Юри урамның уртасыннан бара. Теге зобани күрсен, имеш. Э усал малай хэзер аның күзенэ чалынырга да курка.

Һай, бу төш дигән нәрсә! Чынбарлыкка аз гына булса да охшасын иде икән. Юк шул!..

Усал малай аны бер түгел, эллә ничэ тапкыр тотып кисте инде. Хэзер әнисе дә якламый башлады. «Син жебегәнгә шул кирәк. Йөрмәссең авызыңны ачып...» – дип, Гөлбануның үзен тирги.

Ниһаять, әнисе өйрәткәнчә, бераз каршылык күрсәтеп карарга булды ул. Шундый ният белән урамга чыкты Гөлбану. Эмма малай күрәнмәде. Тар тыкрыкны үтеп, олы урамга житте, э малай һаман юк та юк.

Кайчакларны Гөлбану урам чатына чыга да узган-барганга сэгательр буге карап утыра. Матур тарантасларга жигелгән яхшы атлар уза. Таш жәйгән юлда атларның дагалаган тояклары шакы-шоки килеп кенэ тора. Тарантасларда эшлөпә кигән абыйлар, кулларына зонтик тоткан берсеннән-берсе сылу, берсеннән-берсе матур киенгән апалар утыра. Кай-

бер тарантасларда Гөлбану кебек кызлар, нәни малайлар да күренгәли. Яннарында – эти-эниләре...

Дөнья ник болай тигез түгел икән?.. Гөлбануның әле бер тапкыр да шундый сыгылмалы, резин көпчәкле жиңел тарантаска утырып караганы юк.

Көннәрнең берендә Гөлбану зур гына күл янына барып чыкты. Кабан күле иде бу. Һавада акчарлаklar оча, күл өстендә көймәләр йөзә. Сирәк-мирәк, гудок кычкырта-кычкырта, пароход үткәли.

Шунда ук бакча. Бакчада музыка уйный. Яр буенда сары ком сибелгән киң сукмаklar буйлап ефәкләргә генә төренгән матур-матур туташлар, алтын погонлы, төз буйлы офицерлар йөри... Бакча эче тулы бала-чага. Гөлбану да кермәкче иде, рөхсәт итмиләр. Капка төбөндә торучы кызыл битле, озын мыеклы городской: «Пошла вон!» – дип куып жиберде.

Гөлбану тимер рәшәткә аша карап торды-торды да, городской күрмәгән арада, бакча эченә сикерде дә керде. Чыкканда, городскойны үртәгәндәй, яныннан ук узып китте. Тегесе, бәбәкләрен акайтып: «У-у, шельма! Кай арада уздың әле син?..» – дип, яман ачуланып калды.

Инде өенә кайтырга борылам дигәндә генә, бакча ягыннан янына матур туп килеп төште һәм атлар йөри торган юлга таба тәгәрәп китте. Гөлбану аны куып житеп алырга өлгермәде, әллә кайдан гына тупның хужалары да килеп житте. Сипкелле малай иярткән төп кебек юан бер хатын:

– Кагыласы булма кеше әйберенә. Кара син аны, ә!.. – дип,

Гөлбану кулындагы тупны тартып та алды.

Гөлбану өйлөрөнө таба йөгөрдө... Эллэ нинди, гарьләнү катыш эрнү биләп алды аның күңелен. Тамак төбөнә төөр утырды, күз яшьләре чыкты. Юл буге ул: «Кагыласы булма кеше әйберенә!» – дип жикеренгән усал хатынны тиргәп кайтты. «Урлар дип курыккандыр инде... Бик кирәк! Эллэ минем андый гына туп күргәнем юкмы... Минем дә булыр эле тубым...»

Шундый күңелсез уйларга бирелгән хәлдә үз тыкрыкларына кайтып житкәндә, эллэ каян гына теге усал малай килеп чыкты һәм, кызның аркасына шапылдатып, бер тапкыр сугып та алды.

– Ки-ит!.. – диде Гөлбану, үз тавышын үзе танымыйча.

– Нәрсә?! – Малай, гайрәтләнәп, йодрыгын йомарлады.

– Кит, дим... Кит яхшылык белән.

Малай куян эзеннән барып та аюга тап булган сунарчы кебек бер мизгел аптырап калды. Аннары: «Китәрмен менә хәзер...» – дип, искәрмәстән генә Гөлбануның чәч толымыннан эләктереп алды...

Гажәп хәл! Бу юлы авыртуны сизмәде Гөлбану. Кинәт ачу белән кычкырып жибәрде дә малайның колагына ябышты. Өзеп алырга жыенгандай, чытырдатып тырнакларын батырды...

Ләкин бу элеккеге кебек кыйналуудан куркып кычкыру түгел иде. Каяндыр бик тирәннән күтәрелгән тавыш, йөрәк тавышы иде. Шул кычкыру белән бергә баядан бирле бимаза-

лап торган төөр дә йотылган кебек булып каядыр югалды.

Малай бу көтелмэгән хәлдән аптыраудан бигрәк куркып калды. Тизрәк ычкынырга уйлаган иде, әмма котыла алмады.

– Ал-ла!.. Жибәр, дим... Авырттырасың ич... Жибәр диләр бит сиңа!..

Әмма Гөлбануның хәле малайны ишетү, аның сүзләрен аңлаудан узган иде инде. Ул, үз-үзен белешмичә, буш кулы белән чалт та чолт тегенең йөзенә чаба иде...

Тәмам шашып калган малай үзе разбой салды:

– Ал-ла!.. Кит, дим... Уф-ф... Нишлисең?.. Тилеме әллә син!.. Жибәр диләр ич...

Тыпырчына торгач, малаебыз ычкынды. Әмма Гөлбану тиз генә тынычлана алмады. Бөтен тәне бизгәк тоткан кебек дер-дер калтырый иде. Ишегалдына ул елый-елый кайтып керде.

Бу юлы аны әтисе каршы алды:

– Кем тиде?

Гөлбану тел тибрәтеп сүз әйтә алмады, үксү һаман да буа, һаман да тетрәтә иде әле аны.

– Нәрсә?.. Тагын теге малай кыйнадымыни?

Ахыр чиктә Гөлбану да җавап бирә алыр хәлгә килде. Үк-си-үкси:

– Юк!.. Бу юлы үзен кыйнадым... – дип җавап кайтарды.

Асылхан яңадан сәфәр чыкты.

Бу юлы инде ул ярәшеп куелган яшь кәләше янына бара. Йөрәге күккә күтәрелергә жыенган кош сыман талпынып-талпынып куйса да, атын кумады. Ул белә: бу вакытта эле алар барысы да эштә. Печән өсте.

Бариәхмәтләрнең бөтен гаиләләре белән эш сөюләренә, жирне яратуына исе китә Асылханның. Бау ишүче еш кына: «Жир ул – аш савыты, ни салсаң, шуны ашарсың», – дияргә ярата.

Аргамак, колакларын уйнаткалап, гадәттәгечә жил-жил атлап алга элдерә. Көн буге кояшта кызган юл тузаны атының тоягы астыннан терекөмеш кебек булып як-якка чәчрәп кала. Алда, кызыл телен салындырып, эт юурта. Әлсерәгән. Анда-монда кайгысы юк аның. Шулай да эле яңа гына серкәләнә башлаган арыш кырына житәрәк, нидер сизенеп кинәт туктады, посып кына юл кырыена чыкты һәм үрә катып стойкага басты...

Шулчак аксыл-күтелжем дулкыннар йөгөрешкән арыш басуы өстеннән, Асылханны сискәндереп, ялгыз ләкләк күтәрелде. Ат та өркеп читкә сикереп куйды.

Асылхан берсеннән-берсе матур, берсеннән-берсе татлы уйларга баткан. Зөһрә турында уйлый ул. Зөһрәне күргәннән бирле, тормышына бөтенләй искәртмәс яктан бер ачык-

лык чаткысы кергэндэй булды. Бу юлы Асылхан үзенең кәләшенә беренче бүләген алып бара. Бүләге – асылташлы алтын беләзек.

Ничегрәк итеп кабул итәр икән? Нәрсә дияр икән? Аларның бит әле моңарчы рәтләп сөйләшә алганнары да юк. Бигрәк тә тартына инде.

Беренче тапкыр бау ишүчегә үзенең ниндирәк ният белән йөрүен ачыктан-ачык әйткән чагын исенә төшерде Асылхан. Бариэхмәт башта үзен бик батыр тотты. Иң беренче очрашкандагы кебек, уен-көлке белән тезә башлады.

– Һэй, тиле!.. Тирә-юньдә дан, шөһрәт тоткан атаклы Мирзахан байлар нәселе белән туганлашмыйлар димени! Жүл-ләр-р!.. Кемгә тәти андый бәхет. Төшенә дә кермәс... Синең ише кешегә икенче генә түгел, дүртенче хатын итеп тә рәхәтләнеп бирер идем...

Эмма иртәгесен, Асылхан китәргә жыенганда, хужалар кинәт үзгәрделәр, сагайдылар. Өзеп бернәрсә дә әйтә алмадылар. «Сөйләшик, туган-тумача, кардәш-ыру белән дә киңәш итик...» – дип, Асылханның күнеленә борчу салып озатып калдылар.

Чираттагы баруында шактый житди сөйләшү булды. Аңарчы инде Асылханның үзе турында, өлкән байбикә Мәрхәмбикәнең яман холыксыз, иләмсез кансызлыгы турында шактый гына хәбәр жыеп өлгергәннәр иде.

Баласы-чагасы юк, хатынын бөтенләй сөйми, имеш, дигән сүзләр, бер яктан сөендерсә, газиз балаларының шул ка-

ты бэгырьле хатын белэн бер түбэ астында торырга туры килчэге көендерэ дэ иде... Байлык – бер айлык; газиз бала-каебызны күрэлэтэ торып утка салуыбыз түгелме икэн дип куркалар да иде алар.

Ата кеше соңгы көннөрдэ үзлэренең шөбһэ катыш хэсрэт утында януларын яшермичэ сөйлөп бирде:

– Үзең уйлап кара, кем... Яман усал, бик каты йөрөклө дигән сүзлэр бар... Сантый эйтмешли, күгэрчен белэн карчыганы бер читлеккэ утырту кебек булмасмы?

Асылхан аны тынычландырырга тырышты. Бер түбэ астында яшэсэлэр дэ, икесе ике ишек ачачаклар. Хэтта берберсен күрмэячэклэр, дип өстөп куярга да онытмады. Ул үзенең күнелен ачып салды. Моңарчы эле чын гаилэ бэхетен татып караганы булмавын, бары тик соңгы вакытларда үзенең, яшь егет кебек, татлы хыялларга чумып йөрүен сөйлөп бирде...

Ахыр чиктэ ата белэн ана кайта төшкэндэй булдылар. Жэяүленең атлыга юлдаш була алмавын яхшы белсэлэр дэ килештелэр. Эйдэ, ахыры хэерле булсын, рэтле кеше арасына керэ алмабызмы, ичмасам, диделэр алар.

Лэкин ул шикләнү-икеләнү, Бариэхмэт эйтмешли, «шөбһэ катыш хэсрэт эчендэ яну» көннөре артта калдылар инде. Асылхан энэ зур ышану, якты өмет, хыял белэн бара...

Урманга, күлэгэгэ кергэч, атын берэз юыртып та алды. Юыртмаска чама юк... Йөрөк ашкына. Тизрэк, тизрэк!

Ниһаять, урман да артта калды. Каршысында туган авылы

кебек үк якын Зөһрэлэр авылы жээлеп ята.

Менэ тыкрык. Энэ «ярган киртэ, жыл капка...» Бау ишү-ченең өе шул булыр...

Бу юлы Асылхан килеп туктаганда, хужалар эштэн кайтып кына кергәннэр, капканы да ябарга өлгермэгәннэр иде. Ишегалды уртасында арбага тау кадәрле итеп яңа гына чабылган үлән төягән жигүле ат тора. Йөк өстенэ менеп баскан Бариэхмэт үләнне жиргэ ташлый. Э ике кызы жэпле агач сәнэк белән хуш исле болын үләннен киптерергэ ишегалдына тараталар. Дэртсенеп, жылпенеп эшлилэр.

Асылханны күрү белән, Зөһрә сәнэген ялт ташлады да, эзэрлекләүдән качкан кош кебек, өйгә йөгереп кереп китте. Асылханның күзенэ эш киemenдә күренергэ теләмәде, ахрысы.

Бариэхмэт исә:

– И-и, кунак бар икән ләбаса!.. – дип, шунда ук йөк өстеннән сикереп төште, бакыр төсенэ кергән көрәктэй кулларың ак киндер альяпкычына сөртештереп алгач, ике куллап күреште.

– Без сине өченче көн үк көткән идек.

– Эш бит... – диде Асылхан, акланырга телэгәндэй.

– Шул инде, шул...

– Бик иртэлэгәнсез, ахрысы?.. – дип сорап куйды Асылхан, сүз югында сүз булсын дигән кебек итеп.

– Таңның агы белән аяклану хэзер инде безнең гадәткә кергән. Нишләмәк кирәк, безнең кебекләргә мал бит сыйпау

белән генә табылмый шул. Маңгай тиренне көн-төн түгеп казганганда да бик таманга килә...

Уртанчы кызлары Асылханның атын абзарга япты. Казан астына ягу өчен бер кочак коры утын алып кереп китте. Ул да булмады, моржадан зәңгәрсу төтен күтәрелә башлады...

Бариәхмәт кар базына төшөп китте. Икенче әйләнеп караганда инде ул бүкән өстендә бәрән ите чаба иде.

Асылхан исә, берәз хәл алырга теләп, бүрәнәләр өстендәге яшел үләнгә килеп утырды. Тирә-юньне күздән кичерде. Күрчә, зинһар, ишегалды ук ямьле, хуш исле бит. Ишегалды – йортның күрке, хужалыкның көзгесе шул. Күгәрченнәр акшарлаган өй кыегына кадәр килешеп тора бу йортка.

Шул арада өс-башын алыштырырга өлгергән Зөһрә дә өйдән чыкты. Өстендә – бала итәкле алсу күлмәк. Иңбашы күпертмәле альяпкыч. Яулыгы өстеннән бәйләмичә генә салган юка шәляулык жилферди. Аякларында – үкчәле читек. Ишегалдына жәйгән яссы ташлар өстеннән шақы-шоки атлап бакчага кереп китте.

Бераздан чия, алма агачлары өстеннән калкып торган кое сиртмәсенә, күнелле генә шыгырдап, башын аска таба ия башлаганы күренде...

«Бүләкне тапшыру өчен моннан да уңай вакыт булмас», – дип уйлап алды Асылхан. Жәһәт кенә урыныннан торды. Әмма шулчак ул үзенә кинәт кенә кыюсызланып, каушап калганлыгын сизде.

Зөһрә аның бакчага кергән аяк тавышларыннан, куак

кыштырдавыннан гына түгел, йөрөгө белән дә тойды. Эмма ул ялт итеп борылып карамады, эшендә булды. Асылхан бура индерелгән тирән кое янына килеп житкәндә, ул инде су тулы чиләген кое бурасы өстенә чыгарып куйган иде.

Беренче тапкырында ул суны бары тик чиләген чайкау өчен генә алган булган. Энә кое кырыеннан читтәрәк кую булып котырып үскән бака яфраклары өсте юпьюеш. Өйлөгә авышкан кояш нурлары астында, иртәнге эре чык тамчыларына охшап, энже, зөбәржәт кебек булып ялтырыйлар.

– Зөһрә... бу мин... – Асылхан тавышының таний алмаслык булып үзгәрүен, ничектер калтыранып чыкканын тойды. Ниндидер киеренке бер каушау биләп алды аны.

Кыз, кәшемир яулыгының почмагы белән ияген каплап, аңа яны белән тора иде. Асылхан аның йөзөнә карап тәмам әсир булды, телсез калды. Эченнән генә: «Фәрештәсендер син! Изгедерсең... – дигән сүзләрне кабатлады. – Агачка караса – агач яфрак яра, жиргә караса – жир яшәреп үлән жибәрә, дип борынгылар нәкъ синең кебекләр турында жырлагандыр инде».

Сәер тынлык урнашты. Шундый тын, хәтта бакча түрәндә берничә баш умарта оясының гөжләве белән юеш чиләктән тамган эре тамчыларның чапылдап төшүе генә кайдадыр аста, кое тирәнлегеннән аермачык булып ишетелә иде.

– Зөһрә... – дип кабатлады Асылхан. – Менә тагын килдем... Уйларымда гел син генә булдың, Зөһрә. Сине күрү сәгатьләрен зар-интизар булып сагынам мин хәзер... Сине

күргәннән бирле тормышым тулыланып, ямыләнәп киткән-дәй булды...

Аның әле үз гомерендә бер тапкыр да хатын-кызга мондый сүзләр әйткәнә юк иде. Зөһрә дә, ничәмә-ничә тапкыр очрашуларына да карамастан, беренче кат Асылханның йөзенә чак кына, сиздермичә генә күз төшереп алды.

Гажәп хәл!..

Моннан ике ел гына элек бу кеше аңа шактый өлкән, шактый коры һәм дорфа булып күренгән иде. Хәзер исә Асылханның саф тавышына, ачык йөзенә, яшь егетләрнеке кебек житез хәрәкәтләренә караганда, һич тә ун яшькә аерма бардыр кебек түгел иде.

Әле дә булса хәтерендә Зөһрәнәң: Асылхан аларда беренче тапкыр булганда, бер кызыңны миңа бир дип ярым шаярган чакта, өч кыз туган Казан бае турында үзара сүз куертып алганнар иде. Көр тавышы да, сүз өнә дә, килешле нечкә мыеклары да кызлардан читтә калмады, барысын да бик жентекләп, бик тәфсилләп барлап чыктылар. Авылның иң чибәр, иң булдыклы егетләре белән чагыштырып та караганнар иде әле. Эмма Асылханның исеме дә жисеменә бик тә туры килә; төскә-биткә дә, буйга-сынга да, үз-үзен тотышы ягыннан да ул өстенрәк булып чыкты. Өлкән апасы әле хәтта: «Мондый кияү теләсә кемгә тәтеми... Билләһи газыйм дип әйтәм, андый кешегә мин икенче хатын булып кына түгел, жиденчесе булып та барыр идем», – дип, сеңелләрен туйганчы бер көлдергән дә иде.

Хэер, Зөһрәнең күнел түрендә дә бу кеше үзенә урын яулап өлгөргән иде инде. Эченнән генә эле Ходай Тәгалә аңа шушындый кеше жибәргәнлегенә сөнөп тә куйгалый иде. Энә бит әледән-эле берсеннән-берсе яманрак, берсеннән-берсе хәвефлерәк хәбәрләр ишетелеп кенә тора. Имештер, бер бай үзеннән илле яшкә яшьрәк кызга өйләнгән... Ниндидер бер кыз баланы, имештер, эти-әниләре үтеп баручы бер байга сатып жибәргәннәр, ди...

Ходаем, берүк, үзең сакла!.. Шулай сәлперәеп беткән, кабер исе сеңгән берәр картка биреп куйсалар да, берни эшләр хәлең юк. Ата-ана хақы, Тәңре хақы. Аларга буйсынмыйча, баш имичә, аларның сүзенә каршы барып буламы соң! Жәннәт – ата-ана аяк астында, ди ич...

– Зөһрә!.. – диде Асылхан, кызның уйларын бүлеп. Һәм Зөһрәнең яулык почмагын тотып торган уң кулына сак кына кагылды.

– Кулыңны бир әле... Мә, Зөһрә... Сина бүләк алып килдем...

Ниһаять, Зөһрә Асылхан кулындагы кыйммәтле бүләккә күз төшереп алды. Йөзенә кызыллык йөгөрдә. Әгәр дә оялу ихтыярын богаулап тормаса, ул һичшиксез: «Ай, нинди затлы, нинди гүзәл бүләк», – дип кычкырып ук жибәргән булыр иде. Чыннан да, искитмәле иде беләзек. Елтыр ташларын гына күр син, күз яуларын алып, елык-елык итеп нурлар чәчеп тора.

Кызның икеләнөп торуын күргәч, Асылхан әйтте:

– Ал, ал, Зөһрә! Тартынма... Эллә минем беренче бүләгемнән дә баш тартыр идеңме?..

– Кирәкмәс иде, Асылхан абый... Бик кыйбаттыр ул...

– Юк, син уйлаганча ук кыйммәт түгел... – Асылхан, үзең кирәкмәгән сүз сөйләнә башлавын сизенеп, бүләген тиз генә Зөһрәнең кулына тоттырды.

Кыз да, чиләк бавын сыйпаштыргалап торган кулын бушатып, чак кына Асылханга таба борылды.

– Рәхмәт инде... – диде ул. – Бүләккә каршы бүләк кирәк, ди, бит... Үзем нәрсә бүләк итәрмен икән соң?

Асылханны эчке бер куаныч яулап алды. Сине күрү, сөөклем, үзе бәясез бүләк дип әйтергә авызын ачкан иде, әмма тыелып калды. Шулай да өзелеп калган әңгәмәне дәвам итәргә теләгәндәй итеп:

– Хәзер үк киеп куй... – диде.

Затлы бүләктән күк йөзедәй саф зәңгәр күзләрен ала алмаган Зөһрә, каушаудан булса кирәк, чак кына дерелдәгән кулы белән беләсекне сул кулына киеп куймакчы булды. Әмма яңа беләсек шактый тыгыз иде бугай, ул аны тиз генә кия алмады. Шулчак, өне алынган кеше сыман, искәرمәстән: «Ah!...» – дип кычкырып жибәрде...

Зөһрә кулыннан ычкынып киткән беләсек иң элек бура кырыена бәрелде, аннан коега ук төшөп китте. Һәм шунда ук беләсекнең, чупылдап, суга төшкәне ишетелде.

Тәмам шашып калган Зөһрә кулларын күкрәгенә кушырып өзгәләнә-өзгәләнә тәкрарлады:

– Йа Ходаем!.. Хараплар гына иттем лә... Ниләр генә дип алдым соң!.. Харап иттем ич...

Беренче бүләген сөөклесененң нәфис беләгендә күрә алмавы Асылхан өчен дә аяныч иде, элбәттә. Эмма ул тәмам каушап калган Зөһрәне тынычландырырга ашыкты:

– Йә, йә!.. Тынычлан, Зөһрә... Ул кадәр борчылма. Ахыры хәерле булсын диген...

Кыз елаган тавыш белән:

– Юк-юк!.. Алай түгел ул, Асылхан абый... түгел... – диде.

Куркудан булса кирәк, Зөһрәненң йөзе агарып китте. Асылхан яңадан юата башлады:

– Тынычлан, Зөһрә... Ул кадәр исең китмәсен. Күр дә тор, икенче килүемдә нәкъ шундый ук беләзек алам да киләм. Менә әйткән иде диярсең...

– Хикмәт анда түгел, Асылхан абый... Хараплар гына иттем ич... – Зөһрә, бик әһәмиятле сүз әйтергә жыенган сыман, күзләрен мөлдерәтеп Асылханның йөзенә туп-туры карап алды. Бу карашта ялыну да, әрнеп өзгәләнү дә бар иде.

– Әйдә, борчылма, Зөһрә. Тагын булыр... Әйткән иде диярсең менә, икенче килүемдә үк...

Бу юлы кыз аны бүлеп әйтте:

– Хикмәт анда түгел...

– Нәрсәдә соң?

– Әйбәт түгел ул, Асылхан абый... Яхшыга юрамыйлар аны...

Бу сүзләр Асылханга да тәэсир итте. Тәне чымырдап киткәндәй булды. Ниндидер бер салкынлык үзәгенә үтеп, йөрәген сызып куйгандай булды. Шулай да ул сер бирмәде, кызыны тынычландыру, аның күңелендә туган шөбһәле уйларны тарату өчен:

– Юк-бар нәрсә уйлама... Бар да әйбәткә булып, Зөһрә. Тик тынычлан гына... – диде.

Зөһрә жавап кайтармады. Тулы сулы чиләкне алды да, нечкә биле белән бер якка янтая төшөп, кызу-кызу китеп тә барды. Чия куаклары арасында аның озын күлмәк итәкләре генә чагылып калды.

Асылхан исә әле генә аның беренче бүлгән йоткан кое бурасы янында беркавым басып торды. Наман да әле Зөһрә әйткән сүзләр тәэсиреннән чыга алмый иде ул... «Яхшыга юрамыйлар аны...»

Бу япъ-яшь кыз бала тиздән бөтенләй чит катлау кешесенә тормышка чыгып бай хатыны булгач үзен никадәр коточкыч хәлләр көткәнән сиздеме икән әллә?..

\* \* \*

Тәрәзә каршынан кемнәндер жыл-жыл атлап үткәнә чагылып калды. Ул да түгел, өйалды ишеге ачылды һәм бусагада Гайникамал апа күренде. Аны күргәч, Гөлбануның этисе белән әнисе жәһәт кенә аякландылар. Хәтта чак кына каушап та калдылар кебек. Гажәп тә түгел, пешекче апалары ич

ул, олуг өйдө Эби патшадан кала икенче кеше.

Йөзе житди иде Гайникамал апаларының. Керү белән йомышын да әйтте.

– Сезне борчырга туры килә инде... Чүп өстенә чүмлә дигәндәй, бер узаман бәндә килеп керде. Ерак сәфәрдән, казах далаларыннан кайтып килеше. Ярдәм эзләп, бүтән сыеныр кешесе юк. Мосафир кешене төнгә каршы куып чыгарып булмый. Ни әйтсәң дә күз күргән кеше, авылдашлар... Байбикә дә сул ягы белән торган, ахрысы, тәмам котырган. «Жыен узган-барган браматның аягын бастырасы булма, ризалыгым юк!..» – дип, бер жикеренде. Теге кылый шайтанга да, үз яныңа ал эле, дигән идем, ятагым тар, дип риза булмады. Ятагы түгел, күнеле тар ул зобаниның...

Сүзнең кем турында барганлыгын өйдәгеләр яхшы белә иде.

– Менә шушында, тәрәзә буенда, урын әзерләрсез инде. Өстәлне чак кына этәрәбрәк куярсыз да... Мендәр, киез ише әйберләргә үзем кертермен.

– Иске-москы үзебездә дә табылып, – диде Гөлбануның әтисе, шундук урын жәяргә жыенган кеше сыман итеп...

– Эле юлдан гына. Иренмичә, чәенне кайнарлат эле, Миңлегөл.

– Ярар, ярар. Хәзер кайнарлатырмын...

Гайникамал апасы ишек бавына барып тотынды.

– Ярар, алайса. Хәзер кереп житәрбез... – диде дә өлгер-жәһәт атлап чыгып та китте.

Гөлбануны иң хэйранга калдырганы, этисенең: «Ниндирәк бәндә соң?» – дип соравына каршы, Гайникамал апасының «Газиз баласының башын ашаган бер нәмәстә шунда» дигән сүзе булды. Аңа хәтта чак кына куркыныч та булып китте. Чыннан да, газиз баласының башын ашаган «нәмәстә» белән ничек итеп бер түбә астында төн үткәrmәк кирәк?..

Әллә ни озак көтәргә туры килмәде. Иң әүвәл ишектә култык астына корама юрган кыстырган Гайникамал апасы күренде.

– Әйдә, Ясәви абзый, әйдүк. Иелебрәк кер, маңгаенны бәрә күрмә...

– Эссәламегаләйкем, мөселман кардәшләр! – дип сәлам биреп керде абзый кеше.

Мосафир кешенең сәламен Гөлбануның этисе алды:

– Вәгаләйкемәссәлам! Әйдәгез, узыгыз... Түргә үтегез...

– Рәхмәт!..

Юк, түргә узмады мосафир кеше, шунда ишек катындагы бүкәнгә бөрешеп утырды.

Күрче, Гайникамал апасының «нәмәстә» дигән кешесе бер дә ул кадәр хәтәр, усал кешегә охшамаган. Киём-салымнары да тузып күрексез төскә кергән, ямаулык өстендә ямаулык. Төс-кыяфәте дә мескен-кызганыч. Сакал-мыеги житкән, башы кырма, йөзөндә – талчыгу галәмәте. Йөзе жыерчыклы, гадәттә, жир яман корылыктан шулай яргаланучан була.

Менә ул бирчәеп каткан бармаклы куллары белән, күз

яшен сөрткэндэй итеп, төсләре унып, нуры сүнөп барган күзләрен угалап алды да телгә килде.

– Кабат үтенәм, кичерә күр, Гайникамал якташ. Кая барыйм ди? Килдем дә кердем менә күземне тондырып... Сине генә түгел, чит кешеләрне дә борчырга туры килә менә...

– Зарары юк! – Моны Гөлбануның әтисе әйтте.

Ул арада Гөлбануның әнисе өстәл тирәсендә чуалды, табынны эзерләде. Гайникамал апа алып кергән төенчекне сүтеп, ризык таратты.

– Әйдәгез, әйдә! Өстәл тирәсенә рәхим итегез... Чәй дә эзер...

Табын янына урнаша башладылар.

– Ничек соң, Ясәви абзый, Маһибәдәр апай исән-имин генә калдымы?

Бу көтелмәгәндә бирелгән сөаль үзенекен итте, болай да бөкресе чыккан абзый кеше бөтенләй бөгелеп төште.

– Сөөкле кызы белән аерылышу тәмам эштән чыгарды ул бичараны. Ачы хәсрәт сөрөменә уралып, хастага сабышты. Саргайды, бетәште... Мин исә жыладым да чыдадым... – Карт газәплә аһәң, калтыранган тавыш белән дәвам итте: – Менә фаһигәле, гыйбрәтле сәяхәттән кайтуым... Үлем түшәгәндә калган иде: әллә исән, әллә юк... Мин алып кайткан хәбәрне ишетсә күтәрә алмаячак... сүнәчәк.

Ясалган чәйләр суынды. Мосафир абзый кинәт кенә күзгә күренеп картайган сыман булды, ансыз да юка битенәң янаклары тагын да эчкәрәк баткандай тоелды.

Юк, Гайникамал килешмәс дип тормады, кызыксынуын белде.

– Ясәви абзый, ничекләр итеп әлеге бәхетсезлекләргә тарадың соң әле син?..

– И-и, авылдашкаем! Бер бәхетләрең булмаса, күл янында торып та су эчә алмассың ди бит. Бәхетсезгә кояш карамый икән шул. Эгәр дә кеше иртәгә киләсе көннең хәеренә ышанычын жуйса нишли ала? Андый чакта адәм баласы нинди генә адымнар ясамас, дисең син! Исләремә төшкәндә генә дә жан яраларым ачыла. – Уйларын бер эзгә төшерергә теләгәндәй, янә сөйләп китте: – Әллә ялгыш, әллә язмыш булды шунда... Барысына да шул хәерчелек, фәкыйрьлек гаепле. Үзең беләсең, ачлык өянәге котырынган, ачлык хакимлек иткән ел иде. Язгы чәчүгә дип арыш алган идем. Чөнки арышым тамырда көеп бетте... Э бурыч калды. Ачлык дигән зәхмәт корышкан куллары белән бугаздан алды... Бер имана жир белән бер көтү бала үстереп булмый шул... Житмәсә, жидесе дә кыз бала. Бер киндер күлмәкле, төпсез ыштанлы ир бала күрергә интегеп үтте гомеркәйләр. Туган иде бер бөртек. Жир бүлгәлэгәнче дә яшәмәде, үлеп китте. Бездә үзең беләсең бит, имана жире бүлү биш елдан биш елга үткәрелә. Йорт-каралты да коелып төшкән: өч-дүрт тапкыр сипләнгән, салам түбәле, кырык терәүле, бүген-иртәгә ишелеп төшәм дип тора. Шулай булгач, мал-туар асрау турында теш агартасы да юк. Жил йотып тук булмый бит ул терлек дигәнең. Бер имана жирнең ашлығы күпме дә, саламы

күпме. Шул берничә олау саламны кыш буена ягасы да бар бит әле. Үзен беләсен, безнең яклар – урмансыз як. Бездә бит көтүне дә таш белән куалар, ягъни кулга алырлык чыбык та юк. Ә саламны, билгеле инде, күпме генә яксаң да, өйгә жылысы йокмый... – Мосафир карт суынган чәен капкалап куйды да янә аһ орып сүзгә кереште: – Ниһаять, Инсафия атлы олы кызыбыз буйга житте. Сокланып туймаслык сылуга әверелде... Буй житкән кыз бала әнисенең хәсрәтенә, әтисенең миһнәтенә әверелә, дип белмичә әйтмәгәннәр шул.

Безне бөтенләй көтелмәгән яктан бәла сагалап-күзәтеп торган икән... – Шушы урында карт, сүзен ничегрәк башларга белмәгән сыман, бер генә мизгелгә тынып калды. Һәм көрсенеп дәвам итте: – Авылда төрле халык бар: бар хәерчесе, бар хәллесе. Безнең орынып торган күршебез Госман да баеп китте. Яшьрәк чагында зимагурның зимагуры иде. Минем бер имана жиремне дә ул сатып алды. Юк, дауламады: зинһар, бәладән коткара күр, яшьти, дип, үзем ялынып-ялварып кердем. Янага тикле икмәгем житмәвен дә, чәчәргә чама юклығын да әйттем. Арзанга бирдем... Хәер, андый чакта алучы күпме бирсә шуна риза буласың... – Карт тагын бер генә мизгелгә туктап тын алды. – Менә, Гайникамал авылдаш, шулай язмыш жәберенә баш иеп, тормыш шуклығына буйсынып, интегеп-иза чигеп яшәп ятыш иде. Шулай тормышның якты чыраен күрү турында хыялланырга да базмаган бер мәлдә, шул күрше Госманга каяндыр казах далалары ягыннан, пар ат жигеп, бер бәндә килеп төште.

Күршенең Питерпавлада (Петропавловск) булган вакытларында танышкан кешесе икән. Кәсебе дә бар: тире-яры, йон-ябага ише эйберләр белән сәүдә итүче. Ир урталарындагы казах кешесе. Авыл арасында тире-яры жыя да аны Мәкәржә ягына илтеп тапшыра. Аннан үз якларына кирәкле товарлар жыя да китеп бара. Шулай алыш-биреш белән, ил бөлдереп йөри бирә икән бу.

Ә безнекеләр, күршебез Госманда түләүсез көнлекче вазифасын үтәп, иртэнге таңнан караңгы иңгәнче чыкмыйлар. Эш дигәннең тавык чүпләп бетәсе юк. Көтүгә куганчы сыерларын савалар, сөтне сепарат аша уздыралар, ипи салырга он илиләр, мичкә ягарга утын кертәләр. Кыскасы, борын тартырга да вакытлары юк боларның. Кыр эшләре башланды исә, мин дә эшкә жигеләм. Жирен сукалыйм, чәчүен чәчәм, иген-таруын жыештыру белән мәшгуль булам. Аннары инде, жыйнаулашып, урак урабыз, ындыр эшләрен башкарабыз... Кыш житте исә, ялланып киндер сугулар башлана.

Соңгы килүләренең берсендә теге Сәетгол атлы казахның япъ-яшь кызым Инсафиягә күзе төшмәсенме! Баштарак бер дә әллә ни булыр төсле түгел иде. Аш-су әзерләшкән, атларына башак болгатып бирүчеләрне дә, кәсеп кылып кайткач, буш итмәс иде. Маһибәдәр апана берәр француз яулыгы бирсә, Инсафиягә уч төбе кадәр генә түгәрәк көзгә, йә «Гөлжиһан» сабыны, иннек-кершән ише нәрсә бирә. Кыз бала бит. Берездан хезмәтчеләргә икенче төрләрәк күз белән карый башлады бу. Бүләкләре дә үзгәрде... Балаларның өс-

башын бөтәйтү нияте белән мин дә, кесә төбен кырып, күлмәккә дип берничә аршын ситсы алгаладым. Миңа да ситсының бераз рәтлерәген бирә, бәясен дә бер-ике тиенгә кимрәк ала.

Көннәрнең берендә әлеге казах Сәетгол быел гына хатыны вафат булып ялгыз калуыннан зарланып утырды. Шунда нинди шайтан вәсвәсәсенә бирелгәнмендер, хәзер хәйранга калам... Сихерләделәр диярсен менә, күңелем йомшарып китте. Бәлки, упкынга килеп терәлгән тормышымны күз алдымда тотканмындыр... Өйне сипләтерлек агач алып бирермен, жигеп килгән ике атының берсен, күрше Госмандагы имана жирен, печәнлегемне кире кайтарып бирергә, булган барлык бурычларымны «йолармын», бодай орлыгы сатып алып бирермен, диде. Ә Инсафиянең киләчәген гөлгә генә күммәде инде. Гөнаһысына керер хәлем юк, алга китеп булса да әйтәм, вәгдәләренә барысын да жиренә житкереп үтәде. Нишләмәк кирәк, алда бит әле яңадан алты бөртектә кыз тезелешеп утыра. Аларын да, аякка бастырып, башлы-күзле итәсе бар. Әрнеп-сызланып, ни дияргә дә белмичә тинтерәп калдык. Нәсел-нәсәбебез, олы кешеләр сыман башта агай-энеләр, кардәш-ырулар белән фикер уртаклашып, дигән булдык. Кая барасың, ризалаштык... Кыз баланың язмышы шул бит, канат яру белән туып үскән оясыннан очып китә торган кошка тиң. Һич югында, кызыбыз ач-ялангач булмас, тамагы тук, өсте бөтен булып, дидек тә тәвәккәлләргә булдык... Аннары булачак кияү Сәетгол да чеп-чи кара

казах түгел икэн, бабаларының бабалары көчлөп чукунды-  
рудан куркып, дала киңлекләренә чыгып качкан татар бул-  
ганнар, имештер.

Калганы бик тиз эшләнде. Яучылар жибәреп, кодалар  
төшереп, кыйммәтле бүләкләр бирешеп торасы юк. Кияү  
белән мөһөр килешенгән, акчасы алынган. Ул арада никах та  
укулды. Хәзрәт эшне бик коры тотты: кыздан рөхсәт-фәлән  
сорап тормады, жылавына да исе китмәде: аның эше жы-  
лау, сыктау, ярәшкәндә кыз бала жыламый буламыни, янә-  
се. – Картның гарип-кызганыч каратут йөзе көзән жыерган-  
дай тартышып куйды. Икбез-чикбез казах далаларының сә-  
мум жилендә каралган бу йөздә дөнъяның бар хәсрәте, үкө-  
неч-сагышы чагылгандай булды. – Соңыннан: «Хараплар гы-  
на иткәнсез икән балакайны! Әллә кияү чыкмас дип курык-  
кан идегезме?..» – дип, тиргәүчеләр дә булды. Тик нишлө-  
мәк кирәк, тәкъдирдән узып кая барасың, Ходайның кушка-  
ны шулдыр дияргә генә калган иде инде.

Абый кеше башын иеп тынып калды. Гайникамал түти-  
нең сабыры бетте, ахрысы:

– Шуннан?.. – дип, сыңар сүз белән генә сөаль бирде.

– Шуннан шул! Суга салгандай юк булды балакаебыз.  
Араны өзмәбез, ел да кунак булып кайтырбыз, дигәннәр иде  
югыйсә. Кая ул кайту, кош теле кадәр хат-хәбәр дә салучы  
булмады, тегеләй. Ә бит Инсафиянең аз булса да язу-сызуы  
да бар иде. Бездә өч мулла, дүрт остабикә. Яшь хәзрәт ике  
хатын белән тора. Шунның яше, кыз балаларны жыеп, сабак

бирэ башлаган иде.

Көн артыннан көн үтэ торды. Ана карап, тормышыбыз алга китмәде. Хәер, күз яше бәрабәренә кергән мал-мөлкәтнең нинди куанычы булсын ди! Иң әүвәл көтүче Шәмсигә ияртеп жибәргән атыбыз төнгелектән кайтмады. Дөнья бетереп эзләдек үзен, хәбәр салмаган тирә-юнь калмады. Ахырта Олы кизләү сазлыгына баткандыр дигән сүз чыкты. Ул сазлык, чыннан да, сыер ише эре мал-туарны алгалый иде.

Икенче кышка чыккач, яман хәбәр алдык. Кияү тиешле кешебез нидәндер өркеп котырынып чабышкан ярым кыргызый жылкылар астында тапталып вафат булган. Ә кызыбыз Инсафия, казахның горейф-гадәте, йоласы буенча, кияүнен әнесенә өченче хатын булып күчкән... Кызыбыз жәбер-золымда, кара ялчы булып яши дип ишеттерделәр. Бу хәбәр аңыз да сагышланып йөргән Маһибәдәр апаенны тәмам акылдан яздырды... Төन्नәрнең берендә чәчрәп торып утырды да бу, барыбызның да өнен алып: «Ишеттем, балам!.. Ишеттем, Инсафия кызым!.. Көт!.. Бүген үк әтиң юлга чыга... Сине алырга бара!..» – дип, үз-үзен белешмичә, үзәк өзгеч тавыш белән кычкырына башлады. Йокыларыбыз качты, билгеле. Маһибәдәр апаң да чак кына аңына килгәндәй булды. «Жыен, сәгәте белән сәфәр чык!.. Балакаемны алып кайта күр... Гәүдәсен булса да алып кайт! Ишетәсеңме?! Шул соңгы үтенечемне үтәмәсән, риза-бәхиллегем юк!..» – диде. Нишләмәк кирәк, имана жиремне ашык-пошык кабат саттым да юлга чыктым...

Бүлмә эчендә шомлы тынлык урнашты.

– Тик юлым уңмады. Мин мең төрле газап-михнәтләр чигеп барып житкәндә, бар да беткән иде инде. Миңа газиз балакаебызның каберен генә күрсәттеләр...

Табын янындагылар тынып калды. Сулыш алганнары да ишетелмәс булды.

– Өлкән хатын-байбичә куй түшкәсе кайнап торган олы казаннан озын саплы иләмсез олы чүмеч белән йөзенә гөбөрдәп кайнап торган шулпа сипкән булган...

– Абау, Ходаем! – дип куйды Гөлбануның әнисе.

– Һай, энәкәемдер лә!.. – Монысын Гайникамал әйтте.

Гөлбануның да колаклары үрә торды.

Чәй эчелеп, табын жыелып алгач та әле, әңгәмә дәвам итте.

– Уттай шулпада пешкән яңак итләре кубып төшкән, муен тирәләре яман чиләнәп, бик газапланып, тәмуг жәфалары кичереп үлдә, дип сөйләделәр. Ничекләр итеп әнисенә кайтып тапшырырмын бу коточкыч хәбәрләрне!.. Юк, барыбер күтәрә алмас...

Утны сүндереп яткач та әле, Гөлбануның әтисе белән мосафир абзый шактый вакыт сөйләшеп яттылар. Картның бар сүзе зарланудан гыйбарәт иде.

– Аптырагач, үзем дә булмаган-уңмаганрак кешедермен дип уйлап куям. Энә безнең авылда Локман атлы бер хәерче бәндә бар иде. Казынган казна табар, диләрме әле? Шул нишләде дисезме? Тыкрык башына, яр астыннан үзле бал-

чык ташып, яндырылмаган кирпечтән алачык сыман нәрсә эмәлләде. Шунда тимерчелек эше белән шөгыйльләнгән башлады. Авылда тимерчелекнең юк чагы. Башта вак-төяктән генә кереште бу: кемгәдер урак тешәүләде, чалгы тапады, кайрады... Соңрак ишек тоткалары, капка келәләре ясый башлады. Соңрак инде ат дагалау, арба көпчәкләре шинлау, сука тимерләр, тырма тешләрен дә коеп кына куйды. Тәки тернәкләнеп китте бит кешең. Хәзер энә коба булса да сыеры, сыңар күзенә ак төшкән булса да, аты бар...

...Гөлбану уянып күзләрен ачса ни күрсен, мосафир абзыйдан жыллар искән, өстәл үз урынына, тәрәзә каршына күчереп куелган. Эти-әниләре дә бу вакытта, билгеле инде, күптән эштә...

\* \* \*

Гөлбану зур инде хәзер, үсте. Элеккеге кебек кое бурасына каткан сөңге бозларны китеп алып, кәнфит урынына суырып йөри торган кыз түгел инде ул.

Шулай ук тыкрык башында торучы Низам исемле малайдан да куркып качучы кыз түгел. Хәер, ул малай юк шул инде. Бөтен гаиләләре белән каядыр китеп бардылар... Хәзер инде Гөлбану урамда юкка трай тибеп йөри алмый. Әнисенә ярдәм итә.

Эшлим дисәң эш күп инде. Өлгер генә. Су ташы. Зур чүмеч белән кер тагарагына селте суы өстәп тор. Чиләк-чиләк

тутырып, юынтык суны чыгарып түк. Бауга элгэндә, керләр-не берәм-берәм алып биреп тор. Сабын кебек вак-төяк әй-берләр алырга кибетләргә чыгып йөгөр...

– Кызым үсте, кул арасына керә башлады инде, – дип сөенеп бетә алмый әнисе.

Гөлбану исә «кул арасына кереп» кенә калырга теләми, әнисе белән беррәттән басып эшлисе килә. Әнисе бик арый. Гөлбану кызгана аны. Бигрәк тә эштән соң өйгә чыккач, әнисе селте суында ярылып беткән, әрнегән кулларын кая куярга белми.

Эгәр дә мәгәр Гөлбанудан үсеп житкәч кем булырга телисең дип сорасалар, ул бернинди икеләнүсез: «Әни кебек, кер юучы булам», – дип жавап кайтарып иде.

Билгеле, Гайникамал апасы кебек аш-су пешерүче булу да әйбәттер. Туйганчы жаның теләгән нәрсәне ашар иден, ичмаса!..

Гайникамал апа дигәннән, бик хикмәтле кеше булып чыкты эле ул. Барысы да аны ихтирам итә, барысы да куркалар аңардан. Юк, кешеләргә зыяны тими аның. Тик шулай да (хәтта Кылый Хәмиткә кадәр) шүрлиләр аңардан. Аскы каттагылар аңарга икенче хужага караган кебек карыйлар. Монда аның сүзе закон. Хак булса, ул хәтта Әби патшадан да курыкмый, аяк терәп, кара-каршы әйтешә, ди. Эле беркөн генә: «Синәң фигылең нәкъ эт кояшы кебек, керделе дә чыктылы...» – дип, байбикәне тиргәгән, ди.

Башкалар ничектер, әмма Гөлбану ярата кеше шатлы-

гын да, кайгысын да бүлешә торган Гайникамал апасын. Ни сәбәптәндер, Гайникамал да Гөлбануны якын итә. Аның аяк арасында чуалып, мәш килеп эшләп йөргәнән күреп: «Һай, Гөлбану!.. Бигрәк уңган кыз үзең. Нәкъ әниен кебек, кулын кулга йокмый», – дип, хәтта аркасыннан каккалап, сөеп тә алгалый.

Кайвакытларда, бик зур сер әйтергә жыенган кеше сыман, бармак белән генә ишарә ясап, Гөлбануны аш-су әзерли торган якты бүлмәгә чакырып ала да бәләш катылары, башка кытый-мытыйлар белән сыйлап чыгара.

Гөлбану тәмам үсте. Аны хәзер әнисе өйнең аскы катына кич утырырга да алып кергәли. Менә кайда ул кызык, менә кайда ул рәхәт! Өске өй табыныннан калган тәмле-томлы ризыклар белән әйбәтләп чәй эчеп алалар да, сәке өрлекләренә, өстәл тирәләренә тезелешеп утырып, кул эшенә керешәләр. Берьюлы шундук көнкүреш мәшәкәтьләре, тормыш бимазалары турында гәп сатып, аралашып-хәбәрләшәп, иртәге көн турында, алда үтәләсе эшләр хакында киңәшәп, фикер алышып та алалар.

Барлык эшләр белән Гайникамал апалары идарә итә. Көзкыш життеме, тегүгә, бәйләүгә, чигүгә кирәк-яракларны да Гайникамал апасы юнәтә. Атналар буена базарлардан, кибетләрдән киндерләр, кижә мамык, мең төрле төстәге жепләр, дебетләр, буяулар ташыйлар. Бу эштә, тегү-чигү кәсебендә иң кул жылыткан хатын шул ул Гайникамал апа. Осталыкларына карап, эшне бүлеп бирү дә аның вазифасына керә.

Кемдер йон тетә, кемдер орчык жырлата, кемнәрдер бэйли, кайберләре кершәндәй киндерне кайый, кемнәрдер сөлге башлары, ашъяулыклар чигә.

Өске катта яшәүче, Чулпаниянең тәрбиячесе Зөбәржәт апасының эше бөтенләй үзгә: ул энже, сәйлән ише кыйммәтле әйберләр белән эш итә. Гайникамал апасының әйтүләренә караганда, элегрәк бу өйдә хәситә, тәңкәле изү, казаки, жилән, чәмчәле читек, укалы итәк, төсле сафьян читекләргә тикле теккәннәр, имештер.

Тәүге тапкыр кич утырырга кергәч, Гайникамал апасы эшен бер читкә куйды да Гөлбану ягына борылды:

– Каяле, үзеңә инә белән жеп саплап бирим. Менә сиңа киндер кисәге...

Шулчак бер хатын әйтеп куйды:

– Жыкланырга өлгерер иде әле...

Гайникамал ошатып бетермәде әлегә сүзне:

– Дәрәс әйтмәдең, кем...

Хатыннарның берсе Гөлбануның ничә яшьтә булуы белән кызыксынды. Жавапны әнисе кайтарды:

– Ходай кушса, тиздән унны тутыра инде.

– Менә күрдәңме! – дип элөп алды Гайникамал апасы. – Ун яшьлек үсмер инде сабий түгел, хатын-кыз язмышы бөреләнә башлаган вакыт ул. Булмастайдан алтмышка житкәндә дә булмый. Аннаны нечкә һөнәр, кул эше яшьли үзләштерүне хуп күрә. Безнең якта, жебең барда жөйлән, дип әйтәләр. Ягъни өйрәнергә мөмкинлек барында файдаланып

кал дигэн мэгънэне аңлата ул. Һөнәрне аны кирәк чагында гына бурычка алып торып булмый...

Гайникамал апасы, сүзеннән бүленеп, кабат Гөлбануга мөрәжәгать итте:

– Үскәнем, менә Зөбәржәт апанңың эшенә күз салгала. Хәзер ул байбикәнәң яраткан калфагын рәтли: энже, сәйлән-нәрен алыштыра. Күрдеңме, ничек өздерең эшли. Тел шартлатырлык итеп коя да куя.

Гөлбану күрде: икенче катта яшәүче Чулпаниянәң тәрбиячесе Зөбәржәт апасының алдындагы таш савытларда, асылма лампаның бөтен яктылыгын үзләрендә чагылдырып, елык-елык итеп, төрле төстәге ялтыравыклар жемелди. Бәрхет калфакның алгы өлешендә күз явын алырлык матур чәчәк чигелә...

Гөлбануның калфакны күреп тәмам исе китүен, хәйран булуын күргән Зөбәржәт апасы, матур иреннәре белән сизелер-сизелмәс кенә елмаеп, болай диде:

– Кул эшенәң, үскәнем, тагын бер хикмәте бар... – Үзе һаман елмаюын белде. – Бизәң матур төшсән дисәң, жыр-ый-жыр-ый эшләргә кирәк. Үзебезчә, тын гына, сузып кына, йөрәктәгесен генә...

– Шулай ул, үскәнем, – дип элөп алды Гайникамал апасы. – Борыңгы бабаларыбыз сафьянны, юфта дип йөртелә торган йомшак күнне эшкәртүнәң чын осталары булганнар. Бизәкләп чигелгән сафьян читекләр, бәрхетне бизәп эшләгән башмаклар үткән гасырларда ук дөнья базарларында,

мәкәржәләрдә дан тоткан. Моннан ун-унбиш еллар гына элек Париж күргәзмәләрендә алтын медальләргә лаек булганнар...

Шунда кайсыдыр түзмәде, кабат сүз катасы итте:

– Һай, Гайникамал апакаем, бер генә дә белмәгән нәрсән юк синең!

Гөлбану да нәкъ шул турыда уйлап, хәйран булып, сокланып утыра иде.

– Бар нәрсәне дә бер Ходай Тәгалә үзе генә белә, – дип жаваплады Гайникамал апалары.

Гөлбану як-ягына күз салды. Барысы да үз эшләре белән мәшгуль. Билгеле, бөтенесе дә энже дә сәйлән белән эш итми. Энә бер апа ак тукымага төрле-төрле ефәк жепләр белән мендәр өслеге чигә. Икенчесенең кулында – алача киндер: аяк чолгаулары эзерли булса кирәк. Бер кырыйда утырган өлкән яшьтәге апа намазлык белән мәшгуль... Э инде бу өй тирәсендә онытылганда бер күренгәлэгән Мәхүбә абыстай иске тула оегына яна баш сабып утыра.

Эмма Гөлбану өчен иң кызыгы, көтеп алганы бу түгел, аның үлеп яратканы – Гайникамал апасының, кич утыручыларны авызына каратып, нинди дә булса хикмәтле хәлләр сөйләве яки көйләп-сузып китап укуы. Юк, китапны карап укымый ул, яттан, күнелдән укый.

Гайникамал апаның урыны һәрвакытта урта бер жирдә, асылмалы куыклы лампа астында булып. Укыганда, йөзенә кадәр үзгәрә аның. Мөнәжәт әйткәндә, чак кына, сизе-

лер-сизелмэс кенэ, алга-артка атынып ала. Андый чакта колагындагы ат дагасы зурлыгындагы алтын йөгертелгэн алкасы да чайкала, елык-елык итэ. Андый алканы, гадэттэ, чегэн хатыннары тагалар.

Гөлбануның беренче ишеткэне «Сак-Сок» бэете булды. Гөлбану, тын алырга да базмыйча, авызын ачты да калды.

Самавыр куйды, чэйлэр эчерде,  
Чэйлэр эчергэч, каргап очырды.  
Комач күлмэкне бер дә кимәдек,  
Очып чыкканда, сау бул, димәдек.  
Бардык урманга, жиләкләр пешкэч,  
Энкэй елыйдыр, исенэ төшкэч...

Бер Гөлбану гына түгел, бәет белән бүлмәдәгеләрнең барысы да әсэрлэнгән иде. Кемдер, еларга жыенгандай:

– И дөнъя! Нинди генә хикмәтләр юк синдә!.. – дип көрсенеп куйды.

Эткәбез калды безнең мәчеттә,  
Без тилмерәбез икебез читтә...

Гөлбану елап жибәрүдән чак тыелып утыра...

Их, ник кенә каргаган инде әниләре аларны. Үзе дә үкенгән бит соңыннан. Тегеләре дә әниләренең сүзен тыңламаганнар шул. Әни әйткәнне тыңламыйча буламыни?! Гайникамал апасы, Гөлбануның нәни йөрәгендәге хисләр көрәшен

тойгандай, бер генә мизгелгә укудан туктап, аңлатма биреп алды.

– Гөнаһның иң яманы – ата-ананы ихтирам итмәү. Пәйгамбәребез Мөхәммәд галәйһиссәлам дә, жәннәт аналарның аяк астында, дигән.

Шулчак нидер исенә төшергәндәй, ирен кырыйлары белән генә елмайгандай итте дә өстәде:

– Мин бәләкәй чакта сабак биргән остабикәбез колагыбызга болай дип тукый торган иде:

Атаң белән анаң  
Хезмәт ит гел күп-күп,  
Иртә белән һәр көн дә  
Аякларын үп-үп.  
Сүз әйтмә гел аларга  
Кыйнасалар дөп-дөп...

Ул төнне Гөлбану йоклый алмады. Эти-әнисенә сиздермичә генә елап та алды.

Энкәй каргады тимер ук өчен,  
Энкәй каргады бигрәк юк өчен...

Жәя ясап, тимер ук белән атышып шаярышканнардыр шул. Бер-берсенен күзен чыгарып, гомерлеккә гарип булып калырлар дип курыккандыр әниләре дә.

Каргыштан соң малайлар, икесе тиң кошка әйләнеп, ка-

рурманга очып китэлэр. Бер-берегезне күрмэсэгез иде, дип телэгэн энилэре. Балаларның берсе – «Сак», икенчесе – «Сок», дип өзгэлэнep кычкыра-кычкыра бер-берсенэ якынлашалар икэн, лэкин кавыша алмый калалар, араларына һәрвакыт тау үсеп чыга...

Төнгө карурман килде Гөлбануның күз алдына. Сак белән Сок тавышы да ишетелгән сыман булды... Ул урман, һичшиксез, алар авылы ягындагы, стрелок абзый сөйлэгән алтын каурыйлы кошлар яшэгән урман булырга тиеш. Алар ягында булмыйча кайда булсын ди тагын андый кара урманнар. Урман хакиме шүрэле дә алар урманьнда. Шушы урында төш белән өн буталышты...

Көннәрнең берендә хатыннаp тегү-чигү эшенэ керешкәч, Гайникамал апа, нәрсәдер исенэ төшергәндэй, эшен куеп, урыныннан купты. Сәке өстендәге яшел сандыгы янына менеп тезләнде дә сандыгыннан чигүле тастымалга төрелгән жыйнак кына төргәк чыгарды. Урынына төшеп утырды. Бары тик шуннан соң гына саклык белән төргәкне сүттө. Аннан китап чыкты. Гайникамал апа, кулына тере жан иясе алган сыман итеп, китапны башта күкрәгенэ кысты. Аннары сыйпаштырды. Бүлмәдә сәер тынлык урнашты. Барысы да Гайникамал апа ягына борылдылар.

– Гадәти китап түгел бу... – диде Гайникамал апа йомшак тавыш белән. – Эбиемнең төсе итеп, күз карасы кебек саклыйм мин аны. Жиде-сигез гасыр аша, күпме янгыннаp, сугыш афәтләрен кичеп, безгә килеп житкән бәһасез китап бу.

Һәркемнең гомер-гомергә киңәшер, гыйбрәтле хәлләр сөйләп юатыр, әлегәчә белмәгәннең төшендереп гыйлем эстәр, шикләнер чакларында дәрәс юлны күрсәтер дустан була. Ул – китап. Күпме буыннарның, күпме акыл ияләренә тормыш тәҗрибәсе, фикер байлыklары тупланган ана. Китап белән танышу бер гомер кичерүгә тиң, дигәннәр акыл ияләре. – Гайникамал апа кабат китапны сыйпады да дәвам итте. Халкыбыз элек-электән китапны кадерләгән, зурлаган, икмәк белән янәшә куйган. Китап сүзе татарда изге сүзгә саналган, кешеләр китап тотып ант итә торган булганнар, һәр өйдә китап иң кадерле урында сакланган. Китап – вакыт жимеше, вакытның үзе кебек үк үлемсез. Ерак тарихтан китапка бәйле бик күп әйтем-сынамышлар, риваятьләр сакланып калган. Менә шуларның берсе:

...Рәхимсез илбасар китаплар яндыра. Шунда ил анасы Айбикә аның алдына тезләнә: «Ни телисең, шуны ал. Тик, зинһар, китапларны гына яндырма!» Илбасар шаркылдап көлә: «Бирерлек әйберегез дә юк бит сезнең. Алтын-көмешләрегез күптән миндә».

Ил анасы әйтә: «Иң зур байлыгым – күзләрем бар!»

Әнә шулай итеп, Айбикә күзләре бәрабәренә ил китапларын саклап кала.

Гайникамал апа боларны китаптан укыгандай матур итеп, күнелләргә үткәрерлек итеп сөйләде. Аннары китапка күзен төбәп өстәде:

– Бу китапның исеме «Кыйссаи Йосыф». Халыкта аны та-

гын «Йосыф вә Зөләйха» дип тә йөртәләр. Чөнки китап Йосыф белән патша кызы Зөләйха арасындагы кайнар мэхәббәт турында. Зөләйха Йосыфны төшендә күрөп гашыйк була. Бу китапны тагын «Йосыф китабы» дип тә йөртәләр. Китапның башыннан алып ахырынача кол Йосыфның башыннан кичергән мең төрле мажаралар, хикмәтле хәлләр турында. Йосыфны туганнары үтерү нияте белән еланнар мыжгып торган коега салалар. Аннан могҗиза белән генә котыла. Әмма янадан дошманнары кулына элэгә. Аны хәтта мал урынына сатып жибәрергә дә жыеналар...

Бу китапны, бу үлемсез жыр-дастанны борынгы бабаларыбыз шәһәре – Болгарда яшәгән Кол Гали атлы шагыйрь язган. Бик бәхетле бу китап. Моңарчы дөнья күргән кыйссаларның иң күренеклесе, халык арасында иң киң таралганы, кулдан-кулга йөрөп ялыкмыйча укылганы...

Менә Йосыфның матурлыгы болайрак итеп сурәтләнә. Йосыфны падишаһ сараендагы хатын-кызларга күрсәтергә алып керәләр. Аны күрүгә, хатын-кызлар телсез, өнсез калалар, эфлисун тураганда пычаклары белән бармакларын кискәннәрен дә тоймыйлар. Менә шундый чибәр егет була Йосыф бала. – Гайникамал апасы, бик изге эшкә керешкәндәй, китапны ачты да лампа яктысына тартыла төшөп укый башлады: – Бисмилләһир-рахмәнир-рахим. – Бисмилләдән соң көйләп укуга кереште:

Мактаулар һәм күп шөкерләр Бердәнбергә,

Милке даны һәм мәңгелек бер Тәңрегә,  
Мөлкәтендә тиндәше юк ул Тәңрегә,—  
Аны мәңге үлемсез дип белдек инде...

Тын да алмый тыңладылар, Гайникамал апа укыган тирән  
мәгънә, берсеннән-берсе тетрәндергеч вакыйгалар белән ту-  
лы дастан торган саен тыңлаучыларны үз эченә «йотты».

Мисырдагы кайбер хатын-кызлар,  
Моны ишетеп, бер-берсенә сөйләштеләр,  
Ул хатыннар Зөләйхадан көлештеләр, —  
Һәрбересе бертөрле сүз сөйләр имди,

«Үз колына ул Зөләйха гашыйк булмыш,  
Колы аңа буйсынмаган-рисвай кылмыш,  
Эшнең нидә икәнлеген ире белмеш,—  
Колын куа чыкканын күрмеш имди»...

Ул көнне кич утыру төн урталарына кадәр сузылды. Гөл-  
банулар чыкканда, әтисе йоклый иде инде. Әнисе әйтмешли,  
көне буена өзлексез «әпипәгә бию» арыткандыр шул.

Кайбер кичләрдә кич утыручылар туган яклары, бала-  
чаклары, яшьлекләренә бәйле сагышлы истәлекләргә би-  
реләләр. Андый чакта алар үзләрен иркен тоталар, берсе  
икенчесен бүлә-бүлә сөйлиләр. Иң кызыгы шунда: һәркай-  
сының балачагы, яшьлеге узган туган авылларын жир йөзен-  
дә иң матуры, иң ямьлесе итеп күрсәтәсе килә. Андый чак-  
та алар сүзләренң иң матурларын, иң тәэсирлеләрен табарга

тырышалар. Татлы суын эчеп үскән чишмэләрен, жиләк-жимеш жыйган болынлыкларын өзелеп сагыналар. Авыллары өстенә аварга торган урманнарны, авыллары яныннан боргаланып аккан елга-инешләрне телгә алалар, һәркайсының үзенә генә хас серле урыннары турында сөйлиләр. Бер урында, биек ярлар белән уратып алынган иң аулак чоңгылда, Су анасы яши икән. Таң алдыннан чәч тарап утыруын күрүчеләр дә бихисап. Ә менә бу тирән, кара сулы чоңгылны тирә-юнь халкы «Бибигайшә чоңгылы» дип йөртә икән. Анда сылуларның сылуы, ай чырайлы, озын кара толымлы 17 яшьлек гүзәл кыз, сөйгәнә белән кушыла алмаячагын, жаны тартмаган картка кияүгә бирәчәкләрен аңлагач, шушы чоңгылга ташланган, имеш...

Чак кына соңрак Гөлбану үзе өчен гаять тә зур ачыш ясады. Күрчә, зинһар, моннан мең еллар элек үк, Идел-Кама буенда безнең Болгар дигән, безгә мирас итеп телен, моңын, динен калдырган бөөк илебез булган лабаса. Гайникамал апасының сүзләренә караганда, Болгар бабаларыбыз гыйлемле, көчле, эшчән халык булганнар. Эгәр шулай булмаса, Болгар шагыйрә язган мәшһүр «Кыйссаи Йосыф» китабы буыннан буынга күчеп безнең көннәргә килеп житәр идемени! Энә бит Гайникамал апасы ниләр сөйли: без, ди, нәсел-нәсәбебезнең болгар бабаларыбызга барып тоташкан булуыбыз белән бәхетле, ди.

Гайникамал апаның тавышы чатнап, йөзенә йончулы күлөгә иңгән сыман булды.

– Борынгы Ватаныбызны юксыну хислэре гасырлар буена сузылыр эле. Эле дә хәтеремдә: язлар житеп, су юллары ачылгач, Шәһри Болгар якларын зиярәт кылырга халык агыла башлар иде. Күпчелеге – хатын-кызлар. Бу элек-электән килә торган йола буенча эшлэнгән. Безнең авылда Шәһри Болгарга бару хәстәрен Кәрим абзый хатыны Зөбәйдә абыстай башкарган. Бу эшне башлап йөргән. Берничә авылдан хатын-кызлар, жыелып, сәфәр чыгарлар иде. Савабы зуррак булсын дип, ерак юлга жәяүләп китәрләр иде. Бабаларыбыз туфрагына зиярәт кылырга китүчеләрне озатырга бөтен авыл чыгар иде.

Аннан мосафир хатыннар шифалы су, янчыкларга тутырып, туфрак алып кайтып халыкка өләшерләр иде. Туфракны берәр чеметем генә бирерләр иде. Гади туфрак булмаган ул. Элеге бер чеметем туфракны кайберәүләре өй нигезләренә салган, кайсылары якыннарының кабер туфрагына куша торган булганнар.

Зөбәйдә абыстай «Шәһри Болгар» бәетен укыганда, бөтен авыл халкы жыелып тыңлый иде. Элеге бәеттә халкыбызның катлаулы-фажигале үткәне дә, бүгенге аяныч, ярым коллыкта яшәве дә, билгесез киләчәге дә чагыла иде.

Зөбәйдә абыстай бәетне менә болай укый иде:

Бисмилла белән башлыйм микән бер мөнәжәт.  
Бер мөнәжәт әйтер идем, нәбиләргә ошар микән.  
Укыйм микән, житәр микән, укып файда итәр микән,  
Гариплектә минем гомерем һаман шулай үтәр микән.

Бу бакчада нилэр үсэ: жимеш микэн, чыбык микэн,  
Шәһри Болгарга барырга тэвәккәлләп чыгыйм микэн.  
Ки Тәтешкә барып кердем, кичәсе көймәләр күрдем,  
Болгар урамына чыккач, Рабига күлене күрдем.  
Рабига күлене күргәч, ни гажәптер һушым китте,  
Коендым да суын эчтем, жаным рәхәтләнәп китте.  
Шәһри Болгар агачлары жил искәндә шаулуйлар ла,  
Шәһри Болгар вәлиләре каршы чыгып алалар ла.  
Манарага менгән чакта, Әмин тәзәк укый алмыйм,  
Шәһри Болгарга бармыйчан, хажәтемне үти алмыйм.  
Манарасы биек икән, санап мендем баскычын,  
Мәсжиденә керә алмадым, кяфер бирми ачкычын.  
Шәһри Болгарга барып кергәч ашадым бән корбан ашын.  
Үкенечем шунда калды: күрә алмадым Түрә ташын.  
Өстемдәдер бәнем жиләнем, якасына ука чиккән,  
Бу дөнъяның вафасы юк, сәхабиләр жәфа чиккән.  
Габдрахман кыя ташында дәва корбан чалалар,  
Габдрахман кое суын дәва өчен алалар.  
Манарасы биек икән, күргәч аны, калдым хәйран,  
Кяферләрнең арасында сәхабиләр ята вәйран.  
Шәһри Болгар манарасын фәрештәләр төзәтәләр,  
Шәһри Болгар вәлиләре Иделгәчә озаталар.

«Үкенечем шунда калды: күрә алмадым Түрә ташын» дигән сүзләргә игътибар иттегезме? Олы манара янындагы каберлек халкыбыз риваятьләрендә «Хан зираты» дип йөртелгән. Әмма кяферләр төрбәләрне сүтеп, кабер ташларын кубарып алып, тирә-юндәге чиркәүләр нигезенә салганнар.

Шәри Болгарга багышланган бәетләр, риваятьләр, дастаннар күп. Шундыйларның берсендә мондыйрак сүzlәр бар. – Гайникамал апа ифрат та әрнүле, елауга якын көй-моң белән мөнәжәт әйтте:

Жиһанны тетрәтмеш иде  
синең олуг шәүкәтен,  
Кая милкен, кайда гыйльмен,  
кайда бөөк дәүләтен?..

Күргәнегезчә, тарих озын, тарих төпкеле катлы-катлаулы. Гасырлар буе тынгылык күрмәгән, иң каһәрләнгән халык – безнең татар халкы. Әйе!

Яна урынга күчеп утыргач та, туган халкым тынгылык белми. Казан ханлыгын руслар басып алгач, мәшһәр көне оештырыла: шәһитләр каны елга булып ага. Хәзерге Кремльнең эчендә таш сарайлар, мәчетләр, төрбәләр (мавзолейлар) күп булган. Алар арасында үзенең мәһабәтлеге белән манараларын күккә чөйгән атаклы Кол Шәриф мәчете аерылып торган. Мәчет каршында бөтен мәмләкәткә мәшһүр сәет (дин башлыгы) һәм дәрес бирүче Кол Шәрифнең данлы мәдрәсәсе урнашкан... Эмма боларның барысы да Явыз Иван гаскәре тарафыннан жимерелә, яндырыла...

Гайникамал апа соңгы сүzlәрен тавышын әкрәнәйттеп, башын чак кына ия төшеп әйтте. Тынып калды.

Шул тынлыктан файдаланып, энжеле калфак чигүче Зөбәржәт сөаль биреп куйды:

– Гайникамал апа, жаным, сүзеңне бүлгэнгә мең кәррә гафу. Эгәр дә хак булса, Казан ханбикәсе Сөембикә гүзәллеге, акылы, тапкырлыгы, батырлыгы белән тирә-юньдә билгеле булган, имеш. Син әйткән Явыз Иван Сөембикә янына Казанга илчеләр жибәргән һәм аңа Мәскәү патшасының хатыны булырга тәкъдим ясаган. Эмма горур Сөембикә кискен төстә баш тарткан. Гарьлегеннән түзмәгән патша, берничә йөз мең гаскәр туплап, Казанга һөжүм иткән һәм шәһәрне камап алган. Моны күреп, гүзәл ханбикә аңа кияүгә чыгарга ризалык биргән, имештер. Эмма бер шарт куйган: туй бүләге итеп рус патшасы жиде көн эчендә Казанда иң биек манара салырга тиеш булган. Кызу төзелеш башланган, әүвәлге көндә – беренче, икенче көндә икенче каты, ярусы һәм башкалары салынган. Жиде көн үттә дигәндә, манара төзелеп беткән, һәм туй мәжлесе башланган. Сөембикә, шәһәр һәм халкы белән хушлашыр өчен, манарага менәргә рөхсәт сораган. Менеп житкәч, кайгысын күтәрә алмыйча, аска ташланган... Менә шуннан соң инде халык, гүзәл ханбикәнең истәлеген мәңгеләштерү ниятеннән, манараны аның исеме белән атый башлаган, имеш...

Гайникамал апа сүлпән генә елмайды.

– Юк, акыллым, – диде ул, әлеге фикер белән килешмәвен белдереп. – Сүз дә юк, әлеге риваять бик тә матур, эмма чынбарлыкка, дөреслеккә туры килми. Ханбикә Сөембикәне сабий улы Үтәмешгәрәй белән бергә, әсир итеп, Мәскәүгә алып китәләр. Бөтен булган мал-мөлкәтен дә алалар. Ал-

тын-көмөш, затлы-зиннөтле кием-салымнар, кыйммөтлө савыт-сабалар төялгән олы көймәләр үзлөре генә дә бер кәрван була... Исән-имин калган халык зар елап озата чыга... – Гайникамал апа башын иеп тынып калды. Аннары, жылкәсенә таратып салынган яулыгының почмагы белән күз тирәләрән корытып алганнан соң, ныгый төшкән тавыш белән дәвам итте: – Сөембикә ханбикәнең шуннан соңгы язмышы бик аз билгеле. Мәгълүме шул: улы Үтәмешгәрәйне чукундыралар, әмма ул озак яшәми, малай чагында ук үлә. Бәлки, үтерәләрдер. Сөембикә үзе дә Касыйм шәһәрәндә вафат була, шунда махсус төрбәдә күмелә дигән сүз яши.

Кул эше белән мәшгуль апалар бер мәлгә тын да алмагандай утырдылар. Берсе дә Гайникамал апага сөаль бирергә жөрьят итмәде. Әмма ул, бик әһәмиятле нәрсәне исенә төшергәндәй, үзе үк сүз башлады:

– Шәһри Болгар заманнары, Аксак Тимер белән бәйле тагын бер риваять яши. Канлы орыш вакытында каты яраланган Болгар ханы Габдулла гаиләсе белән таш өемнәре арасынан калкып торган (тирә-юньне күзәтә торган) Кара пулат дип йөртелгән манара эченә бикләнә. Кансызлыгы белән даны чыккан Аксак Тимер шәһәрне яндыра, жимерә, халкын мәрхәмәтсез рәвештә кыра. Аксак Тимер, Болгар ханын әсир итә алмавын күреп, манара тирәсен бүрәнәләр белән ураттыра да, ханны тереләтә яндыру өчен, ут төрттерә... Манараны ялкын ялмап ала. Манара эчендәгеләр күптән тончыгып-янып беткәннәрдер инде дип кенә торганда, майданга

көчлөп жыелган халык, аһ итеп, манараның иң өске катына карый. Манараның иң очында озын ак күлмәктән шәм ялкыны кебек чайкалып торган бер кыз баланы күрәләр. Халык шундук таный аны: бу Ибраһим ханның төпчек кызы, гүзәлләрнең гүзәле Чулмания була. Аның сылулыгын күргән Аксак Тимер хан да телгә килә: аны үзенә хатынлыкка сорый. Эмма Болгар халкының горур кызы эти-әнисен, туганнарын харап иткән ерткыч ханның хатыны булганчы үлүне артыграк күрә. Ярсуыннан шашар дәрәжәгә житкән хан кызның әсирлеккә төшкән ике абыйсын алып килергә әмер бирә. Аяк-куллары богауланган, муеннарына авыр агач түмәрләр тагылган абыйларын күргәч тетрәнәп кала Чулмания һәм ризалыгын биргәндәй итә. Тик аның бер шарты була: үзенә күз алдында ук абыйларын ирекке жибәрүләрен, шәһәрдән чыгып китсеннәр өчен иң яхшы атлар бирүләрен сорый. Аксак Тимер кызның бар шартларын да үти. Кыз өстән барысын да күзәтеп тора. Менә абыйлары, атларга атланып, шәһәрныгытманың ачык капкасыннан чыгып, урманга таба жанфәрманга чыгып чабалар, безардан күздән югалалар... Шунда абыйларын коткара алу бәхетенә ирешкән горур Болгар кызы Чулмания: «Хушыгыз, туганнарым!.. Жиңелү белмәс гаскәр туплап, азатлык яуларга кайтыгыз! Изге туйфрагыбызны явыз дошманнан коткарыгыз!..» – дип кычкыра. Кычкыра да биектән дөрлөп янган ялкын эченә сикерә... Халык кабат иңрәп аһ итә.

Аннары Гөлбану тормышында гаять зур бер вакыйга булды. Бакса, ул вакыйгага да Гайникамал апасы катышкан.

Хужалар сигез яшькә житкән Чулпаниягә белем, тәрбия бирү турында кайгырта башлыйлар. Башта, беренче баскыч укыту белеме бирү өчен, атаклы Мөхәммәдия мэдрәсәсеннән Нурихан атлы бер шәкертне яллыйлар.

Шәкерт, байбикә белән сөйләшкәндә үк, үзенең мөгаллимлек тәҗрибәсеннән чыгып, тагын берәр бала булмасмы, ди. Балалар иш булганда, сабакларын, бер-берсеннән уздырырга теләп, бер-берсеннән көнләшеп, яхшырак үзләштерәләр, яхшырак ятлыйлар, янәсе.

Бу сүзләргә Гайникамал да ишетә. Бик кулай бер кыз бала бар, дип, Гөлбану турында әйтә.

Әгәр дә хак булса, байбикә: «Бетен коеп йөрмәсен әле!» – дип, башта каршы төшкән булган. Эмма Гайникамал апасы Әби патша белән телгә килсә килә, тик үзенең итә.

Аскы каттагылар, жыйнаулашып, Гөлбануга өр-яна дип әйтерлек киёмнәр әзерлиләр. Өрәңге яфрагы сурәте төшерелгән күлмәкне дә: «Рәхәтлән! Жылы тәнәңдә тузсын», – дип, Гайникамал апасы кидерә. Гайникамал апасы, үз баласын сабакка озаткандай итеп: «Бер нәрсәне бел, үскәнем, байлык бозга язылган, белем – ташка»; «Гыйлемле кеше – канатлы кеше ул», – дип, Гөлбануны өске катка үзе үк менгезеп куйды. Тырышып белем ал, укыган кеше инсафлы, әдәпле, тәүфыйклы, тәрбияле була, янәсе.

Шулай итеп, Гөлбану өчен өр-яна серле дөнья ачылгандай

булды. Һәр туар көн могжизага тиң, тээсирләр, яңалыклар бүләк итте. Тикмәгә генә балачак тээсирләреннән алтын жеп йомгагы чорнала, аннары адәм баласы шул йомгакны гомере буге сүтә димәгәннәрдер. Уку, сабак алу аның зиһенен, бөтен барлыгын яулады да алды.

Берсеннән-берсе кызыклы ачышлар алда көткән Гөлбануны. «Әлиф, би, ти, си...» Бу авазларны аңа әбисе өйрәткән иде. Изге дога, дип, әллә ничәшәр тапкыр кабатлатыр иде. Аларны укыган кеше янына жен-пәриләр килми, имеш.

Баксаң, әлеге авазлар шәкерт абыйсы укыта торган «Мөгаллимсәни» дип аталган әлифбаның беренче хәрәфләре генә икән ләбаса. Чулпания сабакка әллә ни күңел куймады, шунлыктан әлеге әлифбаны (рөхсәт сорап, әлбәттә) өенә дә алып чыккалый иде Гөлбану. Шәкерт абыйлары: әлеге хәрәфләр сезгә китапларның могжизалы серен, көчен ачарга, дөнъяны танып белергә ярдәм итәрләр, дип, әледән-әле тукуп тора.

Гөлбануның сабакка йөрүенә төрле кеше төрлечә карашта булды. Укырга керешкән көннәр иде. Гөлбану биек баскычтан ике генә сикерде. Аның куанычы эченә сыймый, асыл кош тоткан диярсең инде менә. Нәкъ шулвакытта, жир астыннан калыккандай, каршысында кылый күзле Хәмит абыйсы пәйда булды. Елмаюы шыксыз иде аның.

– Һе, сабактан чыгышмы? Шуну бел, сеңелкәш: синен шөгыләң түгел ул. Син үзеңнең кем икәнлегенне оныттыңмыни?.. Син бит асрау, хезмәтче баласы... Колагыңа кирт-

ләп куй: гыйлем синең ишеләргә түгел ул. Наданнар без. Син дә, мин дә. Кара халык – кара сарык, дип, нәкъ менә безнең ишеләрне әйткәннәр дә инде...

Нәкъ шулвакыт баскыч астындагы ишектән Гайникамал апасы килеп чыкты. Кылый Хәмит тә, жинаять өстендә то-тылган кеше сыман, телен аркылы тешләде.

– Син нәрсә?.. – диде Гайникамал апасы, Хәмитнең кү-зенә керердәй булып. – Үзендә булмаган акылны башкалар-га өйрәтмәкче буласыңмы әллә? – Гайникамал апасы Гөлба-нуны жилкәсеннән кочып алды. – Тырыш, үскәнем, тырыш! Белем белен ашатыр, ди. Белемсез акыл – ярсыз елга ул. Энә акыл ияләре нәрсә дигәннәр: белем акчадан кадерлерәк, кы-лычтан үткенрәк. Һәркемгә мәгълүм: укыган күп белер...

Бу юлы Кылый Хәмит тә сүзгә кушылмыйча түзә алмады: – Күп белү ул әле акыллылык билгесе түгел. Бигрәк тә хатын-кыз өчен. he-he-he... – Бик акыллы сүз әйттем дип уйлады, ахры, канәгатьлелеге йөзенә чыккан иде. – Аннары, күп акыл жыйсаң, күп хәсрәт табарсың, дип тә әйтәләр.

Гайникамал апасы җавапсыз каламы соң, энә ачы итеп ел-майды да әйтте:

– Юньле кеше алай әйтмәс. Шуны истә тотмак кирәк: теш-сезгә һәр чикләвек төшсез, ди. Ягъни белемсез кеше күп нәрсәдән мәхрүм. – Гайникамал апасы Гөлбануның арка-сыннан сөйде дә: – Ишетсен колагың, күнелеңне сабакка беркет... Корыны бушка авыштырып йөрисе булма... Гый-лемгә омтылу безгә әби-бабаларыбыздан васыять булып кал-

ган, – дип, өөнә кертеп жибәрде.

Гөлбану Гайникамал апасының башка сүзләрөн ишетмәде. Аның каравы Хәмит әйткән сүзләр колагы төбөндә яңгырап тора сыман иде. «Үзеңнең кем икәнлегенне онытма! Син – хезмәтче, син – хәерче... Гыйлем сиңең өчен түгел ул!..»

Гарьчел жаны, и-и сызланды Гөлбануның. Түзмәде, мөндәре өстенә капланып елап жибәрде. Шунда күз яше катыш ант итте: ничек кенә булса да укырга өйрәнергә, бәхетле булырга. Хәмит абзые әйткәнчә, кара сарык булып калмаска...

Хәрефләрне танып, ижекләп сүзләр жыеп укый да башлагач, Гөлбануга дөнья киңәеп, ачылып киткән кебек булды. Анда-монда йомыш белән йөгөргәндә дә, берәр жиргә язып куелган сүзләрне очрату белән туктап укырга керешер иде. Менә, бик матурлап, бизәкләп, бер кибет өстенә: «Шикәр, чәй», – дип язып куйганнар.

Димәк, ул миңгерәү сарык түгел, укый-яза белә! Бәйрәмнәргә бик тә саран балачагында иң зур бәхете, тиндәшсез куанычы шул укырга өйрәнү булгандыр, мөгаен. Шулай булмый ни! Нәсел-нәсәптә күренмәгән нәрсә бит!..

Язын инде ул, нәкъ шәкерт абыйсы өйрәткәнчә, китапның теләсә кай битен ачып, «су урынына эчә» иде.

Укуын озақ дәвам итә алмады ул. Чөнки Чулпанияне чынчынлап укырга озаттылар. Эмма Гөлбануның алган гыйлеме ярап куйды... Кичләрөн эш бетеп, йорт-жир мәшәкәте тәмам тынгач, Гайникамал апасы аны үз янына чакырып ала.

Иң элек әйбәтләп чәй эчәрә. Аннары: «Әйдә эле, күз нурым, укып жиппәр...» – дип, Гөлбануның кулына битләре саргаеп беткән һәм ниндидер ят ис аңкып торган берәр китап тоттыра.

Гөлбану назландырып тормый, сузып-көйләп укый башлый. Тыңлаучылар авызларын ачалар да мәкиббән китеп тыңлап утыралар. Билгеле, ара-тирә аңлашылмаган сүзләр дә очраштыргалый. Хикмәт андамыни! Эңә бит тыңлаучылар аңлыйлар. Ара-тирә: «И Ходаем!.. Тәүфыйгыңнан-бәхетәнән аера күрмә, берүк...» – дип, авыз эчләреннән генә белгән догаларын пышылдыйлар.

Белем белән ашатыр дип, дәрәс әйткән икән Гайникамал апасы. Кайчагында күршеләре Гөлбануны чакырып алалар да еракта яшәүче кардәш-ыруларына, туган-тумачаларына хатлар яздыралар. Ул хатлар бер-берсенә охшаган булалар, һәркайсы диярлек «Мәет догага тилмергәндәй, без дә сездән хәбәр көтәбез» дигән сүзләр белән тәмамлана. Андый чакта Гөлбануны буш итмиләр, кыты-мыты белән генә сыйлап калмыйча, берәр кадак кызыл билле перәннек алырлык бакыр тиен дә биреп куйгалыйлар.

Тиздән Гөлбану аскы катта яшәүчеләр арасында иң укымышлы кеше булып китте. Хәтта Кылый Хәмит тә, шыксыз елмаеп, «бәләкәй остабикәбез» дип дәшә торган булды.

Изге китаплар гел алышынып торды. Кичләрен тотлык-мыйча, шома укысын өчен, китапларны өйгә дә биреп чыгаралар иде. Билгеле инде, китапка карата өйдә дә изге

мөнэсэбэт: өрмэгэн жиргэ дэ куймыйлар.

Тик менэ беркөнне килеп чыккан Камил абыйсы гына изге китаплар турында, энисе Минцлегөл эйтмешли, «көфер сүзлэр» сөйлөнөп алды. Имештер, бер бэндэ кайтып керсэ ни күрсен, хатыны Корьэн өстендэ чэч тарап утыра, ди. Бу яман хэлне күреп алган ире, ансыз да тормышыбыз сүнгэн жәһәннәм кебек, дип, хатынын чөеп очыра. Аннары хэзрэт янына йөгереп барып сорый: «Эйтсәңче, хэзрэт, Корьэн өстендэ бет үтерсәң нишли?» Мулланың жор сүзлесе туры килгән, ахрысы. «Шырт итә!» – дип жавап кайтарган, ди.

Өйдәгеләр аның бу «көфер сүзләре» ннән көлмәделәр. Бары тик Сабиржан гына елмаеп куйды. Кунак моны үзе дэ сизенде. Сүзне кинэт кенэ борып, Гөлбануның укырга-язарга өйрәнүен күкләргэ чөеп мактады, хуплады. Укый-яза белмэгән кешене сукурга тинләде.

Камил эш югында эш булсын дигән кыяфэт белән, үрелеп, киштэдэ торган ике китапны да кулына алды. Берсе – «Заман ахыры китабы», икенчесе «Бәдәвам» иде.

– Заманында бу китапларны ятлый-ятлый азау тешем шомарып бетте инде минем, – дип куйды ул.

Аннары «Заман ахыры китабы» н урта бер жиреннән ачты да шаулатып укып та жибәрде:

Заман ахыры булса нилэр булгай,  
Дөньяга төрлүк-төрлүк бәла тулгай,  
Галимнэр, чагыр эчеп, зина кылгай...

– Күрдегезме нәрсә ди? «Галимнәр» дип инде ул, шәт, кайбер дин әһелләрен әйтә торгандыр. Ә бит без аларның ниндилеген аз-маз гына беләбез. Эчеп-исереп типтерүләре дә, азынып йөрүләре дә, хатын-кызлар белән чуалулары да беркемгә дә сер түгел... – Камил чак кына елмая төшөп өстәде: – Монда язылганнарның барысы да дип әйтмим, бер өлешен генә хак булса да, заман ахыры дигән нәмәстә күптән инде булырга тиеш иде.

Энә Орехово-Зуево капиталисты Морозов нишли ди. Ураза, Корбан гаетләре бәйрәме алдыннан татар эшчеләре янына килеп: «Йә, гаетне кайда укыйсыз? Мулланы Мәскәүдән китерттимме, әллә авылларыгызданмы?» – дип киңәшәп йөри, ди. Гает укырга аерым биналар бирә, хәтта тиздән мәчет салып бирергә дә вәгъдә итә, ди. Аңарга әллә ислам диненә хакимлеге, чәчәк атуы кирәк дип уйлыйсызмы? Юк, ул кан эчүчегә башка нәрсә кирәк...

Авызына су капкандай тын гына утырган Сабиржан да сүзгә кушылмаганына уңайсызланудан гына әйткән кебек итеп кыстырып куйды:

– Аны бит инде, кем, Камил туган, без генә үзгәртә алмыйбыз... Гасырлар буена шулай килгәч, шулай булыр инде ул...

Кунак кырт кисте аны:

– Юк! – диде ул. – Үзгәртәрбез... Килер бер көн... Барлык милләتلәр дә бер гаилә кебек тату яшәрләр. Әйе, килер, барыбер килер ул көн...

Бер мэлгэ тынлык урнашты. Аннары Камил кулында  
эвэлэгэн «Бэдэвам» китабының битлэрен актарды.

– Менэ монда мондый сүзлэр бар:

Бу дөнъяда кунакмыз,  
Бу дөнъяны сөймәгез;  
Дөнъяның фикерен куйгыл...

Икенче төрле итеп әйткәндә, бу – үз тормышыңны яхшырту турында уйлама дигән сүз. Тәүлегенә биш тапкыр намаз укуыңны бел дә бетте-китте! Башыңны калкытасы, күтәрәсе булма, югыйсә яктылык, кояшны күрүең бар... «Бу дөнъяда кунакмыз». Фани дөнъя турында уйлама. Югыйсә сине теге дөнъяда яман хәлләр көтә... Дин энә шулай куркыта, буйсындыру юлына баса. Буйсыну ул – шул ук изелү дигән сүз. Ә изелүдән инде коллыкка да ярты адым гына...

Ул көнне Камил Гөлбанулардан ярты төн узгач кына ките...

\* \* \*

Хәмит:

– Аласы әйберләр шактый күп булыр, – дип, Сабиржанны да үзе белән ияртте.

Чыннан да, базар кибетләрендә йөри торгач, аларның куллары төрле тартмалар, төенчекләр, төргәкләр белән тулган

иде инде. Кайтырга чыктылар.

Өйләренә кайтып житәрәк, бер хикмәтле хәл булды.

Олы урамнан жиңел генә юыртып килгән бер атлы аларга житәрәк читкәрәк чыкты да кинәт туктады. Тарантаста нечкә кара мыеклы, бант бәйләгән, салам эшләпә кигән бер ыспай егет утыра. Янында – сылу хатын-кыз. Егет янында утырган шул туташ, тарантастан сикереп төшөп, йөгәрә-атлап килде дә искәrmәстән генә Кылый Хәмитнең янагына чабып жибәрде. Үзе, уңлы-суллы чалтыратып суккан саен, такмаклай-такмаклай:

– Монысы... газапта үткән кара көннәрәм өчен!.. Э монысы, аждаһа... юкка түгелгән күз яшьләрем өчен!.. – Аннары, «тфү» дип, Хәмитнең йөзенә төкерде һәм, сикереп төшкәндәге кебек, тарантаска жиңел генә менеп утырды да, элдереп китеп бардылар.

Егет кенә, артка таба каерылып, киң итеп елмаеп, хәзергә хушыгыз дигәндәй, салам эшләпәсен салып, баш игән булды.

Бу көтелмәгән хәлдән Хәмит яшен суккандай катып калды. Һушын жыя алмый торды. Ат китеп шактый юл алгач кына, ниһаять, телгә килде ул:

– Өстерәлчек!.. Себерке! Шакшы... Ходай орган жир бит!.. Зиначы!.. Тукта! Жаныңны учыңа тоттырырмын әле...

Әле һаман бернәрсә дә аңламаган Сабиржан:

– Кем соң ул? – дип сорады.

– Син белмисең аны... – Хәмит ут кебек кызарган колак яфраklarын капшап алды. – Бер себерке шунда... Кашыклар

урлап тотылып, бездән куылган иде. Эртисткә, ди, хәзер. Кәмит күрсәтеп, театр уйнап йөри, ди... Себерке!.. Күрсәтермен әле мин сиңа күрмәгәннеңе. Хәмитнең кем икәннен беллеп бетермәгәнсең икән әле, өстерәлчек. Бик теләсәң танытырмын. Вәт, динсез!..

Сабиржан Хәмитнең соңгы сүзеннән көлеп жибәрмичә чак кына тыелып калды. «Динсез!..» Бу да дин дип торган була бит әле. Арт саны гомере буена комган күрмәгән бәндә...»

Шулчак Хәмит, Сабиржан ягына борыла төшеп, үзенен үпкәсен белдергәндәй итте:

– Син дә торасың шунда.

– Нишли алам соң мин? – дип акланган булды Сабиржан.

– Тондырырга иде берне... Китсен иде чәнчелеп...

– Куллар буш түгел ич. Аннары тарантаста мыек батыр бар бит. Кагыла-нитә калсаң, шундук килеп житәр иде...

Икесе дә тындылар. Кайтып житкәнче ләм-мим. Хәмит кенә, яңакларын тоткалап, авыз эченнән мыгырдана-мыгырдана, юл буе теге «себерке» не сүтеп кайтты.

Аның каравы өенә кайтып кергәч рәхәтләнде Сабиржан. Күзләреннән яшьләр чыкканчы көлдә.

– Ай-һай усалланды халык... – диде ул, баягы әкәмәтне күз алдына китереп. – Авызың ачык булса, төкереп китәргә дә күп сорамаслар.

Картының нәрсәдән көлгәнлеген белгәч, Миңлегөл дә сүзгә кушылды:

– Менэ килешкән мэлгуньгә!

Сабиржан каршы төште:

– Алай димә...

– Нәрсә диим тагын? Ул бит кеше түгел... – Тагын да нәфрәтләнә төшөп дәвам итте: – Ул бичара кыз турында мин дә ишеткән идем. Хәмит аның бик теңкәсенә тигән, ди. Хак булса, ул аңа өйләнергә теләгән. Тик тегесе якын да килмәгән. Аннары кылый шайтан үч алырга булган... Кызның кечкенә генә сандыгын каерып, үзе югында көмешме, алтынмы кашыклар салган, ди. Шулай итеп, карак дигән яманатын чыгарып кудырткан, ди.

Шунда Сабиржан хатынын бүлдә:

– Шул шул! Кеше йөзенә чүп атсаң, үз битенә күсәк белән тондырырлар, дип, менә шуны әйткәннәрдер инде.

Миңлегөл дәвам итте:

– Тик бичара кыз харап булган, ди, энә... Ялгыш юлга баскан, ди. Эргисткә булып киткән, ди...

Сабиржан бу юлы да каршы төшкәндәй әйтеп куйды:

– Тик, анасы, ул бер дә харап булганга охшамаган... Ки-ресенчә, күрсәң, сокланып туймассың үзенә. Өстендә – һәй-бәт ефәк күлмәк, кыйммәтле камзул, башында – энжеле кал-фак...

– Хикмәт киёмдәмени!

– Шулай да...

Миңлегөл иренә әйтеп бетерергә ирек бирмәде.

– Киеменә карама син, – диде ул. – Энә сыраханәләр ти-

рэлэрэндэ чуалучы тэтэй кызлар – заниялэр<sup>2</sup> дэ чуктай кин-  
енгэн була...

## 8

Ил өстенэ өмет өзгөч хэбэр таралды:

– Сугыш!..

Кара хэбэр кара давил сыман искэрмэстэн килде. Ансыз да ялкыны сүнгэн тэмугка тартым тормышның бөтен булган тынычлыгын үз упкынына суырып алды да кешелэрнең булыр-булмас өметлэрен дөрлөп торган кайгы утына салды. Жир белән күк тоташып, көн белән төн буталышты сыман.

– Сугыш!..

Баштарак Гөлбану бу сүзнең асылын, чын мэгънәсен абайлап бетермичә йөрдө. Аңа бит сугышучыларны күрергә туры килгәне бар. Бер тапкыр шулай, баракта торган чакта әле, ике кеше сугышкан иде. Авыз-борыннары кан булганчы, киёмнәре тетелеп беткәнче сугыштылар...

Эмма бу сугыш бөтенләй башка, ди. Ниндидер японнар белән сугышалар, ди. Халык анда чебен кебек кырыла, ди...

Иске соры шинель кигән гарип-горабалар белән базар чатлары, чиркәү-мәчет тирэләре тулды. Аяксызлар да кулсызлар. Суқырлар да бар... Барысы да гарипкә, хәл кадәрәнчә дип, кул сузып калалар. Барысы да японнар белән сугышканда шулай булып калганнар, ди.

---

<sup>2</sup> *Зания (гар.) – уйнашчы хатын-кыз.*

Эйе! Чыннан да, бик яман икэн бу сугыш дигэн нэрсэ...

Ул да булмады, тагын да яманрак сүз таралды. Имештер, патша кадэр патша халыкны аттырган, ди...

Эле дә ярый Камил абыйсы килеп чыкты. Югыйсэ өйдөгелэр бу сээр хэбэрне ничегрэк итеп юарга белмичэ аптыраганнар иде.

– Халкыбыз жылкэсенэ менеп утырган жиде башлы аждаһаның да эчкэн канына тончыгыр көннэре житте, ниһаять! Эйе! Хэллэр булачак хэзер... – диде Камил абыйсы. – Залим патша үз халкына үзе атты. Кан койды... Ул көн халык теленэ энэ «канлы якшәмбе» дип керде. Халыкның ышанычы бетте хэзер. Аткан чакта мылтык түтэсе жылкэсен каерып ташлады аның...

Гөлбану үзенчэрэк аңлады бу сүзлэрне. Имештер, өстенэ алтыннан, укадан гына тегелгэн киём киеп, патша тора. Кулында – мылтык. Мылтыгын халыкка төзэгэн, имештер...

Бэлки, алай булмагандыр да. Патша үзе атмагандыр. Камил абыйсы аның шулай сээррэк сөйлэшэ инде. Энэ тагын нэрсэ ди бит.

– Кан коеп, халыкны куркытырга телэгандер. Юк, куркыта алмас. Киресенчэ, бу хэл бик күплэрнең күзен ачты. Халык ачуы һаман арта, һаман күтэрелэ генэ бара. Хэзер булачак хэллэр... Хикмәте шунда: бөтен халык бердәм күтэрелде. Меңнэрчэ хатын-кызлар да эш ташлыйлар. Менэ газета-лар нилэр яза... – Камил абыйсы кесэсеннән күренеп торган

газетасына ишарэләп дэвам итте: – «Алафузов заводында забастовкаларның инициаторлары – хатын-кыз эшчеләр...» – диелгән анда.

Ул көнне Камил абыйсы озак утырмады. Кулындагы сандык кебек нәрсәне, шушыны жыебрак куй әле, кирәкле язу-сызулар анда, дип, Сабиржанга бирде. Аннары каядыр сонга калудан курыккан кеше сыман кабаланып чыгып китте.

Икенче көнне үк Камил абыйсының сүзе дәрәскә чыкты...

Урам тулы халык, халык... Һәркайсының телендә – Петербург, Мәскәү, Баку...

Гөлбану яңа сүзләр ишетте: стачка, забастовка, революция...

Олы урамда кара болыт кебек халык дулкынлана. Үзәк урамнар гына түгел, тыкрыкларга кадәр халык сырып алган...

Һәркайда гауга. Яңалык артыннан яңалык: энә Крестовниковлар заводында эшчеләр эштән баш тарткан, ди. Алафузов заводлары да тукталган... Студентлар, шәкертләр дә, укуларын ташлап, урамнарда чыкканнар, ди...

Гөлбану да, ниләр булганын күрәсе килеп, олы урамдагы халык агымына барып кушылды.

Завод коймасы буенда халык аеруча күп жыелган. Кемдер югарырак урынга менеп баскан да кулын болгый-болгый сөйли. Татарча сөйли икән.

Гөлбану да колак салды...

– ...Петербургта булган соңгы вакыйгалар Россиядә яшәп килә торган дәүләт строеның череклеген, нормаль булмаганлыгын һәм аңа каршы көрәшergә кирәклеген аеруча ачык күрсәттеләр. Коралсыз халыкның канын түккән хөкүмәт, әлбәттә, жимерелергә тиеш, һәм бу хөкүмәткә каршы көрәшне без Россиянең һәрбер намуслы һәм аңлы гражданының бурычы дип саныбыз...

Гөлбану янында бер төлке тун кигән абзый тора иде. Ул акырып жибәрде:

– Фетнәчеләр!.. Алланың ачы каһәре төшсен үзләренә. Имансызлар!.. Патша хәзрәтләренә тел тидерергә жөрjәт итәләр бит...

– Нәсел үгезе кебек үкermә әле! – дип, аны шундук туктаттылар. – Тыңларга ирек бир...

Шулвакыт каяндыр югарыдан, завод коймасы өстеннән булса кирәк, халык өстенә язуды кәгазьләр ыргыттылар. Гөлбану алдына да берәү килеп төште. Ул аны кулына алып карарга кереште. Бер ягына – русча, икенче ягына татарча язылган: «Эшчелергә һәм эшче хатын-кызларга. Иптәшләр! Түзәр хәл калмады... Түзеп булмаслык изелүдән уянган Петербург эшчеләре баш күтәрделәр... Аларга башка күп кенә шәһәрләрнең эшчеләре кушылды. Гомуми стачка – авыр хәлдән котылу юлы ул. Эш хакын арттыруны, эш көнен кыскартуны, кешеләрчә мөгамәлә итүне таләп итегез... Кешелек хокуклары таләп итегез. Казандагы эре һәм вак предприятиеләрнең эшчеләре һәм хатын-кызлары гомуми стач-

кага эзерләнсеннәр».

Аста исә эрерәк хәрефләр белән мондый сүзләр язылган иде: «Яшәсен бөтен халыкның бер-бере илә дуслыгы! Бетсен милләтләр арасында дошманлык салучылар!

Бетсен самодержавие!

Яшәсен бөтен халыкның коралланып күтәрелүе!»

\* \* \*

Бик тынгысыз булды ул ел. Бигрәк тә көзе.

Октябрь урталарында бөтен заводларда диярлек забастовкалар башланды. Аларга тимерьюлчылар, типография, сәүдә эшчеләре кушылды, хәтта гарнизон батальоннары арасында да чуалышлар башланды.

17 октябрь көнне университет каршында митинг булды. Бөтен майдан, Воскресенский урамы халык белән шыгрым тулды. Шәһәр думасы янына да халык жыелган. Большевиклар чыгыш ясыйлар...

Өч төстәге патша флагы алып ташланды. Аның урынына ирек флагы – кызыл флаг жилфердәде...

Гарнизон батальоннары аякка бастырылды. Эмма Спас батальоны эшчеләргә каршы барудан, ирек яулап урамга чыккан туганнарына атудан баш тартты.

Бары тик Зөя батальоны гына митингны куып таратуда катнашты...

Халык өстендә камчылар сызгырды. Атыш башланды. Кы-

рыктан артык кеше үтерелде һәм каты яраланды.

Менә шундый булды ул бишенче елның 17 октябрь көне.

Тарихи көн ул. Бик күп кешеләрне үзгәрткән көн.

Революционерлардан читтә торган кешеләрне дә икенче көнне революционер иткән көн.

Һәркайда большевистик лозунглар: «Гражданның, коралланыгыз!», «Урамнарда чыгыгыз!», «Барыгыз да эш ташлагыз!»

Икенче көнне тагын да зуррак яңалык: патша манифест чыгарган!

Бу хәл халыкны тынычландыру түгел, бары тик ярсыйтыгына. Берничә сәгать эчендә шәһәр полициясе коралсызландырылды; участоклардагы кораллар да алынды, аның белән халык ополчениесе, халык милициясе коралландырылды. Бу эшләрнең барысы белән дә яңа гына төзелгән шәһәр коммунасы житәкчелек итте...

Ул көннәрдә һәр жирдә кызыл флаглар жылфәрде.

Бу вакыйгалар Гөлбанулар яшәгән ишегалдына да өермә кебек бәрәп керде. Төрле кеше төрлечә мөнәсәбәт күрсәтте бу хәлләргә.

Эби патша тиресенә сыеша алмады, гасабиланып: «Кортлар алар!.. Тирес кортлары... Изәргә, бетерергә кирәк ул эшләрне!.. Эт симерсә иясен тешли, дип белмичә әйтмәгәннәр. Башларын күтәртмичә изәргә, черетергә кирәк аларны!..» – дип, зәһәр жикеренде.

Ишегалдындагылар аның күзенә чалынмаска тырыштылар. Житмәсә тагын, чөй өстенә тукмак дигәндәй, бай яңадан өйләнергә йөри икән дигән хәбәр килеп житкән көннәр иде.

Гөлбану урамнан кайтып кермәде.

Икенче көнне халык яңадан калага агыла башлады. Анда канлы көрәш корбаннарын күмәләр иде. Бистәнәң урамы сыйдыра алырлык кына түгел халык ташкынын...

Берничә урында, көчле жилдә очып киткәндәй булып, кызыл флаглар жилферди.

Кинәт көчәйгәннән-көчәя барып, русча жыр яңгырады:

Вставай, поднимайся, рабочий народ,  
Вставай на борьбу, люд голодный!..

Гөлбануның да халык ташкынына кушылып калага чыгасы бик килгән иде дә, ярамый. Анда бүген яңадан бәрелешләр, атышлар булуы ихтимал дигән сүзләр ишетте ул.

Бермәлне Гөлбануны урамда капка кырыена кысрыклардылар. Әле дә ярый якында гына биек баскыч бар икән. Ул шунда үрмәләде. Анда аннан башка да берничә кеше менеп урнашкан иде инде. Караса, картлар. Татарлар.

Үзара гәп саталар.

– Кара инде, кара... – ди берсе, гроблар ягына ым кагып. – Үзләрен мөселманча итеп тә күммиләр бит, ичмаса! И Тәңрем! И Ходем! Берүк, үзең саклый күр...

– Чыннан да, корбан шактый булган икэн шул.

Икенчесе, нечкэрэк тавышлысы, бернинди тартынурыз тезэ дэ башлады:

– Шул кирэк йөзе караларга! Бик күп бутадылар, коткы салдылар. Аллаһы Тэгалэгэ барып житте догаларыбыз...

– Сөйлэмэ дэ, мелла кем... Барыбер яхшы күңелле, динле, дэүлэтле мөселман халкын юлдан яздыра алмаслар...

Алда, урамның аргы башында, атлы городскойлар күренде. Алар, кыр казлары кебек тезелешеп, урамга аркылы басканнар иде.

Бу хэлне карап торган Гөлбану, хэзер нэрсэ булыр икэн дип, тын да алмыйча, шул якка карап тора башлады. Бер улгына түгел, теге татар агайларының да күзлэре шул якта иде.

Халык, стена кебек булып, алларында торган атлы городскойлары бөтенлэй күрмэгэндэй, тоташ ташкын булып, һаман алга бара...

Тегелэре, өзэңгелэренэ басып, баш очларында камчылары да уйнатып алгандай иттелэр.

Разбой салып:

– Раз-зой-ди-ись!..

– Ос-сади, доб-бро-ом прошу!.. – дип акырып та карадылар.

Эмма халык тыныч кына, һаман бер көйгэ алга таба атлавын белде.

Ахыр чиктэ Гөлбану менеп баскан киң баскычта торган өлкэн яшьтэге татар агае түзмэде, әйтте:

– Кара, кара!.. Күрчө, зинһар... Курыкмыйлар бит...

Икенчесе көчөйтөп куйды:

– Көт, куркырлар! Алладан да курыкмыйлар хэзер...

Бераздан атлы городскойларның тигез рәтләре чуалды: урам кырыйларына кысрыкландылар, тыкрыкларга кереп таралышып беттеләр...

Ә халык, тоташ ташкындай, һаман алга агыла...

Меңнәрчә һәм меңнәрчә авызлардан чыккан көрәш жыры һаман көчәя, һаман киңәя... Бу жыр һавада йөзгән көзгә кара болытлар кебек үк авыр да, салмак та иде.

\* \* \*

Урам чаты.

Чуар багана. Багана башында – дүрт кырлы фонарь. Шунда ук будка. Будка янында – жандарм. Тирә-як тын. Бары тик кар бураны тузгый.

Шундый шыксыз кичләрнең берендә Гөлбану кайчандыр үзләре яшәгән Нурми абыйлары ягына – эшчеләр районына чыгып китте.

Урамнар тын. Кеше-фәлән дә очрамый. Шомлы. Ирекседән ниндидер пошаман уйлар биләп ала. Гүя бөтен галәм төпсез упкын өстендә асылынып тора...

Әле кайчан гына бу урамнар халыкны сыйдыра алмый иде...

Әйе, авыр октябрь көннәре шактый еракта калды инде.

Эмма балалыктан яңа гына чыгып килгән Гөлбану күп нәрсәләрне белми, күп нәрсәләргә төшенми иде әле. Ул вакытта күптөрле фажигаләр булды. Халыкның казакларга, юнкерларга, карагруһларга каршы торырга коралы булмады. Халык яңадан кан койды...

Шулай да тиз генә бирешмәде. Ноябрь аенда яңадан чуралышлар башланды. Бу юлы да шул ук Алафузовлар заводы эшчеләре күтәрелде. Большевиклар, рус пролетариаты белән татар пролетариатын тагын да якынаерга, берләшсәргә өндәп, чыгышлар ясадылар.

Декабрь аенда Мәскәүдә кораллы восстание башланды. Казанда да восстаниегә зур әзерлек алып бардылар. Сәяси атмосфера кызды. Жыелышларда Мәскәүдә кораллы восстание башлану турында телеграммалар укылды. Большевиклар кораллы восстаниегә бердәм кушылырга дип карарлар кабул иттеләр. Эмма шул ук төнне жандармнар, булачак восстание турында провокаторлар аша белеп, Казан шәһәр комитетын тар-мар иттеләр, житәкчеләрен кулга алдылар. Алафузов заводының актив большевиклары да күпләп кулга алындылар. Казан шәһәре хәрби положениедә дип игълан ителде. Каланың эшчеләр яши торган районнары полицейскийлар, солдатлар һәм атлы казаклар белән шыгрым тулды. Кулга алулар дәвам итте.

Камил абый суга төшкәндәй юкка чыкты. Өйдәгеләр: «Берәр хәл булгандыр, югыйсә ничек тә бер килеп чыгар иде», – дип юрадылар.

Һәм менә бер елга якын югалып торган Камил абыйларынан көтмэгәндә хәбәр алынды. Бөтенләй таныш булмаган кеше аларны эзләп килеп керде дә Камил абыйларынан сәлам тапшырды. Шул кеше аша Камил турында бик күп нәрсәләр белделәр алар: Камил абыйлары октябрь көннәрендә үк кулга алынган икән, хәзерге вакытта Томск шәһәре тирәсендә сөргөндә, ди, аның әле тагын Пролетар дигән кушаматы да бар икән. Пролетар Камил октябрь көннәрендә шәһәр думасы бинасын штаб итеп восстание белән житәкчелек итүчеләр арасында булган икән.

Үзен Сәгыйть дип таныштырган бу кеше сәлам тапшыру өчен генә килмәгән икән. Ана теге вакытта Камил абыйлары калдырган тимер сандык кирәк булып чыкты. Камил абыйлары шуны алырга кушкан. Гөлбануның эти-әнисе исә бу таныш булмаган кешегә «кирәкле язу-сызулар» сакланган тимер сандыкны ялт иттереп чыгарып бирергә ашыкмадылар. Эмма курчак вакыйгасын, кайчандыр Камил белән бергә качкан кара сакалны да телгә алгач, алар каршы килмәделәр. Сабиржан, чормада бик әйбәтләп яшереп куелган урыныннан алып төшөп, сандыкны бирергә мәжбүр булды.

Элеге кеше ул вакытта тимер «әржә»не саклаган өчен рәхмәт әйтеп кенә калмаган. Камил абыеның соравы буенча Гөлбануны эшкә урнаштыруда да ярдәм итәргә булган иде. Хәзер менә шул йомыш белән бара Гөлбану. Баракта яшәүче Сәгыйть атлы кешене күрергә тиеш ул.

Ниһаять, кирәк баракны тапты ул. Ишек катында бер ке-

ше тэмәке көйрәтеп тора иде.

Гөлбануны туктатып:

– Сез кая, сеңлем?.. – дип сорады.

– Шушы баракка...

– Кем янына?

– Миңа Сэгыйть абзый кирәк иде. Үзе чакыртты...

Теге кеше тэмәкесен таптап изде дә Гөлбануны, ияртеп, озын коридорга алып керде. Шунда ук аркасын стенага терәп утырган икенче бер ир-атка дәште:

– Харис, бар эле бел... Менә Сэгыйть абзый янына... Чакырткан иде, ди...

Тегесе бүлмэләрнең берсенә кереп китте. Шунда ук борылып чыкты.

– Керсен, ди. Чакырткан булганнар...

Гөлбану, коридордагы егет күрсәткән ишекне кыяр-кыймас кына ачып жибәрүгә, бусага төбөндә тукталып калырга мәжбүр булды. Бүлмәдә – алты-жиде ир-ат. Тэмәке төтене балта асып куярлык. Барысы да ачылган ишек ягына борылдылар. Араларыннан берсе Гөлбануга мөрәжәгать итте:

– Әйдә, сеңлем, уз... – Аннары бу вакытлы-вакытсыз йөргән кыз баланың кем булуын иптәшләренә аңлатып бирде. – Иптәшләр!.. Бу – безнең Пролетар Камилнең туган тиешлесе. Үзенең соңгы хәбәрәндә шушы туганын эшкә урнаштырырга ярдәм итүне үтенгән...

Гөлбануны каршы алган Сэгыйть абзый, почмак ягын бүлеп торган чаршау читен күтәрәп, кемгәдер дәште.

– Энисе!.. Энисе, дим. Менэ кунак бар. Бик тунган. Эченэ жылы кертерлек берэр нэрсэң юкмы шунда? Пролетарның сеңлесе бу...

Чаршау эченэ кергэч, озынчарак буйлы, аксыл чырайлы бер хатын якты йөз белэн Гөлбануга:

– Менэ,сеңлем, шушында утыр, – дип, ларга охшатып ясалган бер кечкенэ эржэ өстендэ урын күрсэтте.

Гөлбану утыру белэн, хужа хатын, жылы бөркеп торган плитэдэге чуенның өстен ачып, аш бүлэ башлады.

– Өстеңе салып утыр, сеңлем. Ыч югында, төймэлэрен чишеп жибэр...

– Рэхмэт, апа... – Гөлбану унайсызланып кына бишмэтенэң төймэлэрен ычкындырды, шәлен иңбашына төшерде.

Хужа хатын:

– Син ашый тор... Мин теге якка чыгып керим эле. Кунаклар янына... Получкадан соң шулай жыелгалыйлар инде. Ир-ат бит... Хезмэتلэре дә бик авыр, – дип, кабат елмайгандай итте дә түр якка чыгып китте. Анда аның кунакларга чэй ясавы, тагын берэрне генэ эчегез инде дип, хужаларча кыстаганы ишетелеп торды.

Гөлбану, чаршау кырыена иелэ төшөп, түр якка карап алды. Гажэп хэл! Табын түрендэ утырганнарның берсен, ак жакалысын, таныгандай булды ул. Эйе, бу кешене күргәне бар Гөлбануның. Теге вакытта, моннан күп еллар элек, Камил абыйсы белэн аларның чормасына менеп качкан кеше ич бу. Шул ич! Димэк, Сэгыйть абыйсы да, тимер сандыкны сорап

килгәч, тикмәгә генә кара сакалны телгә алмаган. Билгеле, шул! Энә бит табындагылар да ана, нәкъ теге вакытта Камил абыйсы кебек, Пётр Семёнович, дип дэшәләр. Тик ул вакытта Пётр Семёнович дигәннәре чегән кебек кап-кара иде. Хәзер исә чигәләре, тузгып торган сакаллары шактый ук чаларган.

Гомумән, монда жыелган кешеләр сәерсендерде Гөлбануны. Юк, хужа хатын әйткәнчә, получка алганнан соң кәефсафа кылып утыручыларга охшамаган алар. Аннары барак ишеге төбөндә үк туктатулары да, бүлмәгә кереп сорап чыкканнан соң гына керергә рөхсәт итүләре дә сәер булды.

Гөлбану кабат түргә якка күз салды. Хужа хатын каядыр чыгып киткән. Өстәл тирәли утырышкан ир-атлар сөйләшеп чәй эчәләр. Берьюлы берничә кеше сөйләгәнлектән, сүзләрен аңлавы кыен. Аерым сүзләр генә ишетелеп кала. Шулвакыт кайсыдыр тагын кемнәндер кулга алынуы турында хәбәр итте.

Берничә кеше берьюлы: «Әх, харап иткәннәр икән! Шәп иптәш иде... Иң кирәк чакта...» – дип куйдылар.

Гөлбану да эченнән уйланып алды. Нишләп соң гел яхшы кешеләрне генә кулга алалар? Энә Камил абыйсын кулга алганнар... Аннары, әтисе эшсез йөргәндә, бер бик шәфкатъле, бик әйбәт кеше очратуы турында сөйләгән иде. Соңыннан әтисе ул кешене дә кулга алулары турында кайтып әйтте...

Бүлмәдәгеләр бер-берсенә зарлана башладылар:  
– Күпме дәвам итәр бу?..

– Тагын нэрсэ телилэр икэн инде? Түгелгэн кан, коелган күз яше генэ житмәде микәнни эле?..

– Энэ авылдан да берсеннән-берсе авыр хәбәрләр явып тора. Жәзалау отрядларының башбаштаклыклары турында ишеткәндә, чәчләр үрә тора...

– Илне кабер тынлыгы басты...

Асылмалы лампа кырыенда ук утырган әлеге ак якалы кеше соңгы сүзләрне әйтүчегә каршы төште.

– Юк, ялгышасың!.. – диде ул, үзенә бик нык ышанган кешегә хас кырыслык белән. – Тынлык юк ул хәзер... Шулай булып тоела гына. Шуңа охшашлы бернэрсә бу... Кая ул тынычлану! Менә газеталарга гына күз салыгыз сез. Татар газеталарына гына... – Пиджагының тышкы кесәсеннән бер төргәк газеталар чыгарып өстәл өстенә салды: – Менә «Вакыт» мондыйрак хәбәрләр урнаштырган... «Казанда Крестовников заводында революционерларның боевая дружинасы кулга алынган һәм татарча типография табылган». Шунда ук менә тагын бер белдерү: «Үткән ел августта Казанда яшерен типография белән тотылган Моратов Судебная палата тарафыннан алты айга крепостька хөкем ителгән». – Пётр Семёнович дигәннәре икенче бер газетаны кулына алды. – Менә «Йолдыз» да да нәкъ шуңа охшашлы хәбәрләр: «Бу көннәрдә Казанда Ягодный бистәсендә Мамадыш өязенең Риза Рахманов исемле кешенең фатирында татарча хәрефләр, өч данә хәреф кассасы, бер типография станогы, басарга әзерләнгән прокламацияләр һәм бик күп кәгазь табылды, фатир иясе

кулга алынмыш...»

Ак якалы кеше, менэ күрдегезме инде дигэндэй, укуын-нан туктап, газетаны өстэл өстенэ ташлады. Бер мэлгэ тынып калдылар.

– Юк, иптәшләр, – дип дәвам итте ул. – Кабер тынлыгы юк ул хәзер... Киресенчә, халык хәзер чын хакыйкатыне аң-лый, күзе ачылып уяна бара. Столыпинның дар агачлары да, ату-кисүләре дә куркыта алмый хәзер аны... Юк, куркыта алмый! Хәзерге стройга да, патшага да ышанычы бетте аның хәзер. «Ирекнең какшамас нигезләре, шәхеснең чын-чыннан кагылгысызлыгы, вөждан, сүз, жыелышлар һәм союзлар ире-ге» дигән нәрсәләрнең чеп-чи ялган, бары тик тозак, күз бу-яу гына булуын халык үз жилкәсендә татыды... Халык хә-зер үзе өчен нибары ике юл гына барын ачык төшенде. Бер-се аның – буйсыну, кол булу, коралыңны кан дошманыңның аягы астына салу; икенчесе – көрәш! Э вакыт дигән нәр-сә безнең файдага эшли... Безнең хәзер көрәш тәҗрибәбез бар: кан һәм корал белән яулап алынган хөррият Казанда өч кенә көн булса да яшәп калды... Хәзерге көндә партия алдында бер максат тора: царизмны бәрәп төшерү, корал-лы восстание юлы белән демократик республика урнашты-ру... – Ак якалы кеше кабат бер мэлгә тынып торды. Анна-ры, бик зур сер яки бик әһәмиятле сүз әйтергә жыенган кеше сыман, якынрак килергә әмер биргэндэй кулын селтәп куй-ды да янадан сөйли башлады: – Иптәшләр!.. Беркемгә дә сер түгел, бик авыр шартларда эшләргә туры килә. Ленин эми-

грациядә...

Гөлбану бу ак якалы кешенә күп сүзләрен аңламады. Ниндидер Парижда ниндидер конференция булган. Шунда яңарак кына телгә алынган Ленин дигән кеше ниндидер меньшевикларга, тагын ниндидер фракциягә каршы мәрхәмәтсез рәвештә көрәшкән, ди.

Ак якалы һаман сөйли дә сөйли:

– ...Әйе! Реакция ярып котырына... Эмма полиция терроры, төрле провокацияләр, капиталистларның репрессияләре генә безнең ихтыярны какшата алмас. Көрәш киметелергә тиеш түгел, иптәшләр. Киресенчә, партия бездән хәзер икеләтә энергия белән эшләүне таләп итә. Завод-фабрикалардагы, күбрәк эшчеләр тупланган предприятиеләрдәге «Согласительные (киләштерү) комиссияләрен» эшчеләрнен революцион комитетларына әверелдерергә кирәк. Эшчеләрне дәртләндереп, күтәрәп калдырырга гына ярамый, шул комитетлар аша тәрбияләргә кирәк. Иптәшләр, партия безгә тагын бик әһәмиятле бер эш йөкли. Тиздән төрмәләрдән, сөргеннәрдән иптәшләр кайта башлар... Кайткан иптәшләрне эшкә чиратсыз урнаштыру чараларын хәзердән үк күрә башларга кирәк...

Ак якалы кеше кинәт кенә күтәрәнке-дәртле тавыш белән өстәп куйды:

– Житкәндер, ниһаять! Оятларын жуйган предпринимательләр «Хәзер безнең заман килде һәм бөтенесенә дә без хужа» дип масаймасыннар әле. Без инде аларга 1905 елда

көчөбез бар икэнлекне күрсәтеп карадык... Шунуң өстенә эле тагын ниндидер хокукларыбыз барлыкны да белдерә башларга бик вакыт...

Гөлбану, бөтен дикъкатен туплап, сөйләгән сүзләрнең мәгънәсенә төшенергә тырышып тыңлый. Билгеле, аның инде «царизм», «кораллы восстание», «революция», «республика» кебек сүзләрне Камил абыйсыннан да ишеткәне бар иде. Шунысы кызык: бу кеше сүзләре белән генә түгел, тагын нәрсәсә беләндер аның Камил абыйсын хәтерләтә кебек.

Бу ак якалы кешедән ул, үз гомерендә беренче тапкыр, тагын бер яңа сүз: «Ленин» дигән сүзне ишетте.

Сәгыйть агай дигәннәре аны яңадан бер-ике көннән килеп чыгарга кушып озатып калды. Бу кешеләрне күрү, күрүдән дә бигрәк сүзләрен ишетү бик нык тәэсир итте Гөлбануга. Ул үзен күп еллар буге суку булып та кинәт кенә күзе ачылып киткән кеше сыман хис итте. Бик күп нәрсәне төшенгән кебек булды ул. Бу кешеләр арасында кабат булу һәм күбрәк белү, күбрәк ишетү теләге аның бөтен барлыгын яулап алды.

Икенче тапкыр килгәндә инде аны теге таныш барактагы бүлмәдә чандыр гәүдәле, елаудан күзләре кызарып беткән урта яшьләрдәге хатын-кыз каршы алды.

– Сәгыйть абзыегыз өйдә юк... – диде хатын, Гөлбануны баштанаяк күздән кичергәч. Аннары, әйтергәме-әйтмәскәме дигәндәй, берәз икеләнеп торды да өстәде: – Аны кулга алдылар... Заводтан чыгып килгәндә... Шунда ук пролёткага утыртып алып киткәннәр. Хәзер кайдалыгын белгән кеше дә

Юк...

Ансыз да ямьсез, ансыз да күңел кайтаргыч булып тоелган буранлы төн тагын да шыксызрак булып күренде Гөлбануга.

Тагын кулга алулар...

Тагын асу-кисүләр...

Житмәсә, иң яхшы кешеләр харап булалар...

Юк, бу ачы буранлы төн Гөлбану өчен гади генә төн түгел иде инде. Авыр булса да, чын кайгы-хәсрәтне, иза-михнәтне ул кадәр үк әрнеп, жан ачысы белән сызланып кабулитми торган чак кына ваемсыз балалыгы белән бөтенләйгә сабуулашу көне иде.

# Икенче кисәк

*Нигә тудым дөньяга кыз булып,  
Нигә акмадым дәрьяга боз булып?..  
«Фәрүзә кыз» бәетеннән*

## 1

«Кавказ һәм Меркурий» ширкәтенен «Юрий Долгорукий» исемле ике катлы зур пароходы Казанга якынлашып килә иде.

Өске палубада Эстерханнан килүче яшь кенә бер егет басып тора... Сәет бу. Тулы исеме Сәетмөхәммәт. Күзләре алга төбәлгән аның.

Сызылып таң атып килгән вакыт. Идел киңәеп киткәндәй булды. Пароход, мәгърур чал Иделнен дегет кебек кара-кучкыл суын ярып, шау-гөр килеп, агымга каршы күтәрелә...

Экрэнләп яктыра башлады. Сул якта – текә таулар тезмәсе. Шул ярларның кара-кучкыл күлэгәсендә – сүндерелергә өлгермәгән маяклар. Ара-тирә сөзәк тау итәкләрендә, ял итәргә яткан мал-туарны хәтерләтеп, чәчелеп утырган авыллар күренеп кала.

Алда, Идел киңлегендә, гаять зур балык түшкәсенә охшаган озын сал күренде. Якыная төшкәч, ул өстендә ап-ак такта түбәле бердәнбер өй торган тәбәнәк ком утравын хәтер-

лэтэ башлады.

Сәетне сискәндереп, пароход гудок биреп куйды. Һәм саллар кәрваныннан курыккандай, унга каерылып, куе урман күлэгәсендә посып утырган кечкенә генә бер пристаньга таба борылды...

Бераздан пароход, әле генә чабыштан килгән ат кебек пошкырынып, күч-күч итеп дебаркадер кырыена асып куелган чыбык бәйләмнәрен шатыр-шотыр китереп изгәләп килеп туктады. Ул да булмады, авыр сулыш алгандай, каяндыр аскы яктан шаулап, тирә-юньне каплап пар бөркелде.

Озак тормады пароход. Бераздан яңадан кузгалып, Идел киңлегенә чыкты...

Сәетнең туган-үскән яклары күптән инде артта калды. Күңел чак кына әрнеп, сызлап куя. Хәер, гажәп тә түгел. Ни әйтсәң дә, туган як бит ул. Тикмәгә генә аны тудырган ана белән чагыштырмый торганнардыр. Ана да бит, нәкъ туган як кебек, дөньяда бер генә була. Шуңа күрә якин да, кадерле дә, газиз дә ул.

Йөрәге күкрәгеннән сикереп чыгардай ашкынып тибә Сәетнең. Яшь шагыйрь ул. Гаять зур хыяллар, бөек максатлар белән килә Казанга...

Яз аенда гына яман хәбәр таралды: Тукай вафат... Россия халкы Тукайсыз калды. Ятим калды...

Көтмәгәндә кайгы салды безгә  
бу көндә фәләк:

Эй сөөкле яшь шагыйрькәй!

Син югалдың иртәрәк...

Шагыйрьнең якин дустан, каләмдәше Мәжит Гафуриның «Тукай вафатыннан соң» шигырен ул көннәрдә укымаган, күнелдән ятламаган кеше булдымы икән!

Югалуың бик зур авырлык,

һәммәбезгә син әрәм,

Бар кешеләрдән дә артык мин жылыым,

хәсрәтләнәм...

Сәет тә елады. Елап кына да калмады. Менә ул Казанга бара... Данлыклы, мәгъруранә Казан урамнарында эзе дә суынып бетмәгән Тукайны алмаштыру максаты белән бара ул анда...

Аны зур өметләр баглап озатып калдылар. Бигрәк тә әтисе ягыннан туган тиешле Кави абзасы ышана иде аңа. Кави абзасы Әстерханның иң белемле, иң укымышлы кешеләренән санала. Уфадагы Галия мәдрәсәсеннән күчеп килеп, Казанның атаклы икенче гимназиясендә белем алган. Хәтта заманында «университет исемле олы мәдрәсәгә» керергә дә хыялланган. Әмма хыялын тормышка ашыра алмаган. Яшьрәк чагында ул үзе дә шигырь язу белән мазыккан булган. Тик тормышның житмеш жиде япыле юлында буталып, вакланып, үз кыйбласын таба алмыйча калган.

Менә шул Кави абзасы Сәетнең ижаты белән якиннан

кызыксынды. Кулыннан килгән кадәр ярдәм дә итте. Берике шигырен газетада бастырып та чыгарды. Кайбер шигырьләрэн Казанга, Уфага жиберде. Ул яклардан килгән хәбәрләр тагын да канатландырды, тагын да жылкендерде аларны.

Үзендә дөньяларны биләп алырдай биниһая көч барлыгын сизә башлаган Сәет язды да язды. Соңгы шигырьләре Кави абзасына тагын да ныграк ошады. Ахыр чиктә өлкән туганы әйтте:

– Сәет энем! Бу шигырьләренән син язуга кабилиятле, истигъдатлы күренәсең. – Кави абзасы әйттеме инде, димәк хак, ышанмаска мөмкин түгел, чөнки ул шигърият «жене» кагылган, заманында үзе дә ижат утында янып караган кеше бит. Кави абзасы тезде дә тезде: – Хәзер сиңа мәйдан кирәк... Зур корабка йөзәр өчен зур диңгез, ди. Күп күргән күп белер, ди мәкальләр. Инде үзең теләп шундый бөөк һәм дә шөһрәтле язмыш сайларга жыенгансың икән, тормыш дигән катлаулы юлда төрле хәлләргә, югалту-табышларга, жиңү-егылуларга эзер булырга кирәк. Алда нинди язмыш көтәдер бит әле, билгесез. Ә язмыш дигәнәң ифрат та катлаулы, ул кемнәргәдер таудай бәхет китерә, кайберәүләргә, кыйблаларын үз вакытында таба алмаганнарга – фажиға... Синең хәзер көндезен дә йолдызлар күрә торган чагың, дип әйтүем... Аннары тыңла: нәфис гөлгә, гөрләп чәчәк атар өчен, туфрак вә дым кирәк булган кебек, әдипкә дә (бигрәк тә яшь әдипкә) каләмдәш дуслары белән аралашу, үзәра фикер уртаклашу беренче шарт, һава кебек кирәк нәр-

сә, сиңа күкрәп торган яшьлек дөнъясы мәйданына чыгарга кирәк... Калаларның каласы, татар мәдәнияте Мәккәсе Казанга бар. Казанга!.. Шуны бел: әгәр дә узган гасырларда бөтен дөнъя халкы өчен мәдәният вә мәгърифәт башкаласы, «дөнъя шәһәре» булып мәгърур Париж саналган булса, бөтен Шәрәк, Кавказ вә Кара дингез буйларындагы тугандаш халыкларыбызның күзләре зур өмет белән Казанга төбәлгән... Кемнәргә генә илһам-куәт бирмәгән ул мәшһүр Казан!

Кави абзасы мөфариқ фәтвә биреп кенә дә калмады. Сәетнең әнисе үлгәч, поверенный булып, йортларын сатышты; башка күптөрле ярдәмнәр күрсәтте. Хәтта тиздән нәселләренә дан вә шөһрәт китерәчәк Сәеткә шигъриятләрәк исем дә табышты. Мәрхүм Сәлимгәрәй улының шагыйрь буласын белмәгәндер шул. Югыйсә, алдан ук хәстәрен күрөп, берәз яңгыравыклырак, шигъриятләрәк исем сайлаган булыр иде. Киңәшә торгач, мәсьәләнең бу ягы да хәл ителде.

– Сүз дә юк, иң матур исем – кешенең үз исеме, – диде Кави абзасы, бик тә житди мәсьәләне хәл иткәндәй. – Әмма шагыйрь үзенә тәхәллүс-кушамат алучан була. Бу инде – борын-борынгыдан килгән күркәм гадәт. Гадәттә, ул кушамат әдипнең туган авылы, дөнъяга килеп күзә ачылган изге төбәк исемедер. Менә шулай төбәк атамалары теркәлгән берничә мисал. Тумышы белән Кашгар каласыннан чыккан – Мәхмүт Кашгари, Иске Кандадан – Габделжәббар Кандаый, Каргалыдан – Әбелмәних Каргалый... Шуны да әйтим: авыл, төбәк исеме белән дөнъяга чыгу – иңгә бик олы жава-

плылык алу! Шул ук вакытта ул – туган туфрагыңа, кендек каның тамган жиргә таяну, тирән тамырларга тоташу да!

Мин дә, туганым, синең исеменң гасырлар, гарасатлар кичеп, үлемсезгә эверелүен теләр идем...

Сатылган йорт-жир бакчасы артында гына яр читләрен зифа камышлар бизәгән ак чабаклы вак күлләр бар иде. Аларны Нуркай күлләр дип йөртәләр иде. Сәет үзенә тәхәллүс итеп шул күлләрнең исемен алырга булды. Шулай итеп, безнең яшь шагыйребез Сәет Нуркай булып китте. Табылган исем икесенең дә күңеленә бик хуш килде.

Сәет Нуркай!.. Ни әйтсәң дә, Сәлимгәрәй углы Сәет-мөхәммәт түгел инде.

Һәм менә ул юлда... Шагыйрь өчен, күкрәп торган мәйданда көрәшер өчен, хәзер аңарга бөтен мөмкинлекләр бар, белеме бар, акчасы бар, күркәм исеме бар. Һәм, ниһаять, матурлыгы да бар. Шунның өстенә тау-ташларны актарырлык көч һәм дәрте бар... Бер омтылуда бөтен дөньяны яулап алырлык теләк-ашкынулар турында әйтеп торасы да юк.

Йөрәк ашкына...

Сәет Нуркай тәки шагыйрьлеген итте: Казанга килеп урнашуына атна-ун көн үтмәде, бер чибәргә гашыйк та булды.

Бөтенләй искәrmәстән очратты ул аны. Проломный урамында, зур гына кибет каршында агач күлэгәсендә басып тора иде ул күктән ингән фәрештә. Кулында – алсу төстәге жиңел зонт. Юкә яфраклары һәм алсу зонт аша тәңкәләнеп-тимгелләнеп үткән кояш нурлары кызның йөзүндә, ак

ефәк күлмәгендә, энжеле калфагында, озын чуклы жиңел шәлендә уйный иде.

Сәет бу жир фәрештәсен күрдә дә баскан жирендә хәйран калды: «Йа Ходай! Бу фани дөнъяда мондый сылулар да бармыни?...»

Сәет, бер серлелек белән өретелеп, нурга коенып торган сылуның кабатланмас, акыл ирешмәс матурлыгына сокланып, сихерләнеп торган арада, кыз басып торган күлэгәле агач янына жиңел тарантаска жигелгән атлы килеп туктады. Кыз шул атлыны көткән икән. Күлэгәдән чыкты да, буш кулы белән озын күлмәк итәген чак кына жыя төшеп, тарантаска менеп тә утырды.

Ул арада резин көпчәкле, кабриолет сыман жиңел, шөпшә кебек нечкә билле тарантас кузгалып та китте. Күңеле хисләнүдән дөнъясын онытып торган Сәетне ниндидер көч этеп жибәрдемени! Ул теге атлы кереп югалган тыкрыкка ташланды. Әллә нинди, моңарчы әле татымаган һәм тел белән әйтеп аңлатып булмый торган бер хис биләп алды аны. Гүя ул шулчак бик кирәкле, бик кадерле кешесен югалтыр кебек иде...

Кемдер болай дигән бит: гомереңнең бер көнендә күзләреңнең явын алырлык сылу синең яныңнан үтә... Ул шулкадәр гүзәл һәм күркәм була ки, син хәйран булып каласың. Күңелең, жаның, тәнең белән син инде аны күптән көткәнсең, һәм ул, бары тик ул гына сине бәхетле итәр төсле тоела. Эмма син аңыңа килгәләгәнче, сылу инде үтеп киткән,

күздән югалган була. Син аны бүтән һичкайчан да күрә алмаячасың... Шуннан соң инде синең бөтен гомерең уфтанып, әрнү катыш юксынып узакак. Бик аяныч хәл, әлбәттә. Эмма тормышта еш кына була торган хәл...

Сәет тыкрык башына йөгереп барып житкәндә, юырткан ат шактый юл алып өлгергән иде инде. Ул да шул якка карап йөгөрмәкче булды. Бәхетенә, юл чатында бер буш извозчик тора икән. Сәет тиз генә менеп утырды да кулы белән урам башына күрсәтте.

Ат кузгалды. Күңелле генә юырта да башлады... Эмма Сәеткә ат бик әкрен бара, алдагы тарантас кая да булса кереп күздән югалыр төсле иде.

Бераз баргач, теге тарантас Яңа бистәгә таба борылды. Тиздән аралар якыная төште...

Алда, башын горур күтәреп, гәүдәсен төз тотып, теге туташ бара. Сәет һаман аннан күзен алмый. Ә йөрәге сикереп чыгардай булып ярсый...

Бераздан Яңа бистәгә барып керделәр. Сулга борылып, бер тыныч тыкрыктан уздылар. Янадан киң генә урамга чыктылар... Һәм алдагы ат, кинәт кенә юыртудан туктап, яшелгә буялган урыс капкага таба борылды... Кемдер көтеп торган, ахрысы. Алар якынлашу белән, капка үзеннән-үзе ачылды, сылу туташ утырган тарантас ишегалдына кереп китте.

Сәет тә извозчигына туктарга кушты. Бу йортның кемнеке булуын сорады. Аның бәхетенә, мыеклы агай шактый белдекле, хәбәрдар кеше булып чыкты.

– Бу йорт Мирзахан байныкы... Заманында бик атаклы бай иде. Үзе күптән вафат инде. Хәзер монда аның кече улы яши. – Чак кына икеләнгән кеше сыман дәшми торды да өстәп куйды: – Моннан берничә ел элек хатын алды...

Сәетнең йөрәге жу итеп китте. Әллә, Ходаем, бу күктән иңгән фәрештә шул байның бичәкәеме икән? Алай дияр иде, туташ бик яшь күренде. Бу сорауны ул извозчикка биргәннен сизмичә дә калды.

– Юк, – диде тегесе. – Әле генә атта кайтканы – байның өлкән улының кызы.

Бу хәбәр Сәетнең күңеленә бик хуш килде. Сәет яңадан сорау арты сорау яудыра башлады. Үзенә ихлас күңелдән кызыксынганын аңлату нияте белән бер көмеш тәңкә өстәгәч, агай-эненең теле тагын да ачыла төште, хәтта:

– Чулпания, – дип, сылу туташның исемен дә әйтте.

Исеменә жисеменә туры килеп торуын гына күр инде син!

Чул-па-ния!..

Исеме генә дә шигырь кебек яңгырап тора.

Агай-энедән бөтен белгәннәрен сөйләтеп бетергәч (кызының ятим булуын, Питерда абыйсы барлыгын да белгәч), Сәет төшөп калды. Тын урам буенча йөрөнә башлады.

Чул-па-ния!..

Күр инде: урамнары да башка урамнарга караганда тынычрак та, матуррак та, яшелрәк тә: ят та ауна... Бу урамда аның күңел кошы Чулпания яши.

Сәет бәхетле иде. Чиксез бәхетле. Чөнки гашыйк... Хәзер аның табынып, күнеленнән сәждә кылырлык кешесе бар. Ә сөя, ярата, тылсымлы хыялларга чума белмәгән кеше күп нәрсәләрдән мәхрүм ителгән бер бәхетсез мәхлук жан була.

Ә Сәет гади кеше түгел. Ул – шагыйрь. Шагыйрь һәрвакытта гашыйк булырга, мәхәббәт утында дөрләп янарга тиеш. Һәр шагыйрьнең илһам биреп торучы, йөрәген ешрак тибәргә мәжбүр итүчесе булырга тиеш. Югыйсә нинди шагыйрь ди ул! Петрарканың, мәсәлән, Лаурасы булган, Дантеның – Беатричесы, Гётеның Фредерика Брионы булган. Гейне, Пушкин турында әйтеп торасы да юк. Нишләп соң әле аның гына өзәлеп сөйгәнә булмаска тиеш ди?..

\* \* \*

Чуар шәльяулыгы өстеннән каз оясы кадәрле бүреген батырып кигән Исламбикә карчык килеп керде. Капкадан керүгә, үткер күзләре белән бөтен ишегалдын айкап чыкты.

Өстендә – эре бизәкле, киң балитәкле озын күлмәк. Кара-кучкыл камзулының изүеннән тәңкә катыш ука белән чигелгән күкрәкчәсе күренеп тора.

Карт булса да, үзе житез хәрәкәтле, нык әле... Чандыр гәүдәле, сары йөзле, кылыч борынлы. Кыяфәте кырыс, килеш-килбәтеннән астыртын зәһәрлеге сизәлеп тора.

Яучылык белән көн күрә ул. Хак булса, күрәзәлек тә итә, сихер, им-том, кеше бозу кебек эшләр белән дә шөгылләнә,

дип сөйлилэр.

Казан бистэлэрэндэ аны бик күплэр белэ. Төрле йортларның ярым ачык капкаларынан күлэгэ кебек тавыш-тынсыз шуып кына кереп китүен еш күрергэ мөмкин.

Мирзахан байларга да тикмэгэ генэ йөрми ул. Өлкән бай-бикэ Мәрхәмбикэ белән аларны күптөрле четерекле эшлэр бэйли. Алар – дуслар. Серлэре дә бик килешэ.

Капкадан килеп кергән Исламбикэ карчыкны беренче булып Чулпаниянең сабакташы, сердәше Мәрьямбикэ күреп алды. Алар берничэ кыз бакчадагы ачык беседкада утыралар иде.

Күреп тэ алды, шул якка ым кагып, пырхылдап эйтэ салды:

– Энэ Исламбикэ карчык килгән... И мөртэт! И шөкәт-сез... Пәри кияүлөгән нәмәстэ. Сихерче...

Шундый чая, түзэ алмаслык ачы, үткен телле кыз инде ул Мәрьям. Дуслары аның сүзлэрәннән тыела алмыйча көлеп жибәрделэр.

Исламбикэ карчык та аларны ишетте, житез-житез атлап түргэ узды,

– И-и, менэ кайда икән ул хур кызлары. Хэзинэлэр! Менэ кайда икән бэрәкәт!.. – дип, күгәрчөндэй гөрлөп, бакчага ук килеп керде.

Теләсэ кем белән уртақ тел таба, теләсэ кемгэ әйтер сүзе, йомышы бар аның. Хэзер дә Исламбикэ карчыкның тикмэгэ генэ килмэгәнлеге әллэ каян күренеп тора иде.

– Хэзинэлэр!.. Хур кызлары дисең, алайса?.. Кайсыбызга булса да берэрсенең күзе төшкәнме эллә? Син бит бушны юкка аударып йөрүчеләрдән түгел. Йә, әйт, тагын кайсыбызның башын ашарга телисең инде?.. – диде әлеге үткен телле Мәрьям.

Исламбикә ачуланмады, буялган кара тешле авызын учы белән чак кына каплангандай итеп, кеткелдәп көлөргә кереште.

– Тәүбә, әстәгъфирулла!.. Әлгаязе билләһи, әйттем исә кайттым. Берүк, андый көфер сүзләрне авызыңнан жил алысын. Бу ни дигән сүз тагын?

– Соң, шуның белән дөнья көтәсең ич...

Бу юлы инде карчык, ачы гайбәткә тарыган кеше сыман, чак кына үпкәләгәндәй итте. Житдиләнде. Башындагы тубал бүреген батырыбрак киде. Яулыгын рәтләгәндәй итте. Тавышына кадәр үзгәрдә аның.

– Ыы!.. Башын ашап, имеш! Ыич булмаса, башлы-күзле итеп диген, жүнсез! Үзеңә тагын бер бик куанычлы хәбәр салмакчы идем... Ярар инде.

Мәрьям, йөгереп килеп, карчыкка сарылган булды.

– Жә инде, жә, Исламбикә абыстакаем! Үпкәләмә... Жә, әйт: ниндирәк хәбәр ул?..

– Ниндирәкме?

– Әйе.

– Энә базар почмагындагы ак кибетле Сәмигулланың бертуган абзасы синең турыда нәрсә дигән. Күләгәсе бик тә ин-

де якты күренде, дип әйтә, ди...

Мәрьям, өне алынырлык сүз ишеткән сыман, кулларын чапылдатып алды.

– Абау, Ходаем!.. Теге селексәң коелырга торган карачкымы? – Иелә-иелә көлә башлады. – Уф, үтердең, пычаксыз суйдың, Исламбикә абыстакаем! Галәмәт шыксыз ич ул. Тач икенде күлэгәсе инде: үзе чандыр, үзе озындыр... Аны күргән саен, бу өрәк кайсы зираттан качты икән дип калам...

Мәрьям, көлә-көлә хәле беткән кеше сыман, кулларын як-якка жәеп чигенә башлады.

– Кызлар!.. Кызлар, дим... Тотыгыз тизрәк... Югыйсә егылам. Уф!.. Исламбикә абыстакаем! Кияүнең дә тапкансың икән асылын...

Карчык та тиз генә бирешә торганнардан түгел иде.

– Җы! Аның каравы бай. Борының мамыкка төртелер тегеләй. Жәннәте нинди була икән дип тик яши бирерсең.

Мәрьям дә элеп алып такмаклай башлады:

– Ярлылык яр түгел дигәндәй, байлык та бит бал түгел. Ярлылыкта яр табылса, кузгалак та аш булыр; тигезсез байлыкта баллы май да таш булыр, дигәннәр борынгылар. – Аннары житдиләнә төшөп, искәrmәстән генә өстәп куйды: – Шунуң өстенә бик ямьсез ич ул...

– Ямьсез булса ни! Ир-ат матур булмый ул. Соңрак ияләшәсең аны. Берәз торгач, күз караңгылыкка да ияләшә...

– Бик карт түгелме соң ул?

– Чеп-чи тиле икәнсең! Карт булуы бигрәк тә шәп. Берәз-

дан бөтен байлыгы сиңа калыр... Аннары күз күрер. Кулында байлыгың гына булсын, мин сине буш тотмас идем... Арыслан кебек егетләр табып бирер идем үзенә... Аягыңның туфрагы булырлар. Теләсәң – капкаң артында көттер; телисәң икән – кочагыңда кысып үтер...

Карчыкның соңгы сүзләре башка кызларга да бик хуш килде, ахрысы, дәррәү көлешеп алдылар.

– Һай, усал да соң үзең, Исламбикә абыстай!..

– Әйтерәң бармы...

– Кочагыңда кысып үтер диме?..

Мәрьямнең дә сүзе бетмәгән икән әле. Эңә ул чәчрәп карчык каршысына килеп басты да чәпчи башлады:

– Юк инде, Исламбикә абыстакаем! Андый пешмәгән бәрәңге кәлжемәсен йөгәнлөгәнгә караганда, үзең әйтмешли, арыслан кебек егетнең кубызына биюне артыграк күрәм мин.

– Син бик телләнмә әле, Мәрьямбикә кызым. Аларда көч. Телим дисә, колы итәр!..

– Уф, куркытып, өнемне алдың. Кол буласы көнем дә бар икән әле...

– Көлмә, көлмә, чибәркәем! Ирең барда – ирең колы, улың барда улың колы булу ул инде без хатын-кызларның тәкъдирендә язылган.

– Алайса, Исламбикә абыстакаем, син бар да әйт аңарга. Миңа өйләнсә, тәгәрәп уңачак. Күзләре шакай булачак! Әжәл житкәнче үк, кабергә керәчәк... Ха-ха!..

Кызлар исә тэгэрәшеп китә яздылар. Бу юлы инде Ислам-бикә карчык та түзмәде, төкеренгәләп алды:

– Тфү, тфү... Әлгаязе билләһи! Иблис токымыннандыр син. Синен бу тилчә теленә адәм түгел, шайтан үзе дә түзә алмас...

Кинәт тимер келәсе шалтырап, капка ачылып китте. Барысы да бер кешедәй шул якка борылдылар.

Анда, култык астына зур гына төргәк кыстырып, бик пөхтә, аерым бер зэвык белән киенгән егетнең басып торганын күрделәр.

Бу – Сәет иде...

Жиңел булмады аңа бу адымны ясавы. Уптым илаһи гына эшләнми андый адымнар. Көндәлек тормышның вак-төякләрен оныттырды әлеге чыңга ашмастай хыял, саташу, акылдан шашулар. Шушы капка аша атлап керергә жөрьят иткәнче, мең төрле планнар корырга, тынгысыз көннәр, уяулы-саташулы төннәр уздырырга туры килде Сәеткә.

Кич булып, тирә-як тынып калу белән, шушы урамга килер иде ул. Бәхет кошын очратырга хыялланып, һич югында, пәрдә аша төшкән шәүләсен генә күрергә өметләнеп ничәмә-ничә тапкырлар якты тәрәзәләрдән күзләрен алмыйча сагалап йөрүләрен бер үзе генә белә.

Баштарак ул шигъри хисләргә бирелде, «Яшәр өчен миңа, Чулпан йолдызым, сине бер генә минутка булса да күрү кирәк» дип, дистәләрчә шигырьләр язды. Аларны ошатмагач, хатлар язарга кереште. Эмма аны да азагына кадәр житкерә

алмыйча ташлады. Чулпан кебек кала кызларын «Сәлам булсын Сөзлөргә, ай-кояш күк якты йөзлөргә» дип язган хатлар белән генә шаккатырып булмас дип шикләнде.

Һәрбер хатын вакытын кызганмыйча йокысыз төннәр үткәреп, һәр хатына иң матур, бары тик күнел түреннән ургылып чыккан сүзләрне генә язам дип уйлаган иде югыйсә. «Әгәр дә миңа үлөргә язган икән, белегез, бары тик Сөзгә, йөрәк парәмне тәкәтсез сөюдән, бу фани дөньяда яшәү бәхетеннән үлчәкмен. Сөзгәң миндәй фидаи жанның йөз аклыгы, якты өмете булуыгызны, яшәү чыганагы гына түгел, рухи таянычым, илһам чишмәсе булуыгызны да теләр идем...»

Һай, бу хыял дигән нәрсә! Татлы да соң!.. Сәет тә шул татлы хыял диңгезләрендә күп йөздә... Имештер, ул Чулпаня белән күптән таныш инде. Алар – дуслар. Хәтта гашыйклар... Бер-берсеннән башка яши дә алмыйлар.

Көннәрнең берендә алар резин көпчәкле ябылмалы жиңел тарантаска утырып, кала читенә чыгып китәләр... Ә анда, имештер, нәкъ Әстерханда калган Нуркай күлләренә охшашлы матур күлләр бар. Нәкъ андагы кебек үк көмеш сыман ак чабаклар йөзә, ярлары да нәкъ андагыча – зифа камышлар белән капланган...

Һәм алар шундый күл буенда утыралар... Бер зәп-зәңгәр кыңгырау чәчәгә, имештер, кадап куйган кебек булып, Чулпанянең нәкъ башы өстендә үк асылынып тора...

Бәхетле чәчкә!..

Ул көнне Сәет, Чулпанияне өөнә кадәр озатып куйгач та, әле янадан шул күл буена килгән, имештер. Үзләре утырып торган урынны таба... Э зәп-зәңгәр кыңгырау чәчәк һаман шунда. Чак кына, бары тик гашыйклар колагына гына ишетелерлек булып чыңдый, имештер. Сәет сак кына иелеп, иртә якта гына әле Чулпаниянең чәчләренә кагылып-тиеп торган шул чәчәкне үбә, имеш...

Хыялның бит аның чиге дә, чамасы да юк. Сәет инде хыялында Чулпанияне өөнә дә алып кайткалады. Чулпания килеп кергәч, бүлмә эче кинәт яктырып, нурланып китте, имештер...

Кеше һаман да бернәрсә белән хыялланса (бу очракта инде саташса дип әйткәндә дә урынлы булып), шул хыялына ияләшә башлый... Яшь шагыйрь Чулпаниянең һичшиксез килеп чыгачагына ышана башлады. Тиндәшсез кунакны каршы алу хәстәрен күрергә кереште. Бүлмәсен жәннәт кебек итеп бизәтте, тоташтан өр-яңа жиһазлар алдырды...

Йорт хужалары, егетнең чама белмичә расходлануын күреп, хәтта берәз шөбһәгә дә төштеләр. Ләкин Сәет аларның андый тузга язмаган уйларына шунда ук чик куйды. Жиһазлар өчен дә исәп-хисапны өзде: бүлмә өчен задатканы да ярты елга алдан бирде.

Билгеле, акчасы су урынына акты. Андый вакытта акча белән санашып торалар димени! Аңарда әле акча бүлмә жиһазлауга гына түгел, Чулпания киләсе юлны гөлчәчәкләр белән түшәргә дә житәрлек. Йорт-жирне саткан акчаның да

эле хэзергэ яртысының яртысы да тотылмаган. Калган өлеше ышанычлы урында – банкта.

Шунысын да әйтергә кирәк: Сәет, кырык ямаулы камзул кигән шәкертләр кебек, аена ике генә тәңкә түләп тора торган почмак алмады. Шулай ук кунакханәгә дә туктамады. Кави абзасының үтенеч-киңәше шулай иде. Берүзенә бер бүлмә аның. Ишеге дә аерым. Ике зур тәрәзәсе бар. Тәрәзәләр әллә ни зур булмаган тын бакчага караган. Урамы да бик тыныч. Хәер, шагыйрь кешегә ижат итү өчен шарт кирәк бит.

Әмма соңгы көннәрдә кулына каләм алганы юк эле аның. Иртүк тору белән, бүлмәсендә мәш килә: чынлап та, кунак каршы алырга әзерләнгән кеше сыман, бик пөхтәләп бүлмәсен жыештыра. Һәр көнне диярлек зур гына бер чәчәк бәйләме сатып алып кайтып куя. Чәчәк утыртылган суны әледән-әле алыштырып тора. Өстенә су бөрки. Шиңмәсен, янәсе. Кич булды исә, сөйгәнә белән очрашырга соңга калган кеше кебек, йөгәрә-чаба бистә ягына китеп бара...

Ничек кенә булмасын, ул чиксез бәхетле. Күңеле күкләргә аша иде аның.

Сәет Чулпания исеме белән генә яши. Бүгенге көнә куанып, шул сылуны очраттырган теге көн өчен ул Ходайга рәхмәтен әйтеп бетерә алмый. Шул ук вакытта киләчәге өчен куркып та куйгалый, ничектер бу куаныч, бу бәхет озын гомерле булмас, ниндидер сәбәпләр аркасында аның кулыннан ычкыныр төсле иде.

Ничек тә кыз белән очрашасы, якыннан танышасы, үзе-

нең мэхэббәтен белдерәсе иде...

Ул уй дөнъясына батты, мең төрле планнар корды... Ахыр чиктә панның гадәттән тыш кыю, чамадан тыш дуамал булып күренгәнән, иң әрсезен сайлап алды ул. Әйдә, була бирсен. Шуңа күрә дә шагыйрь ич ул. Шагыйрь кеше нинди генә мажараларга юлыкмас! Гомумән, гашыйк кеше куркудан өстен булырга тиеш. Куркак жанның мэхэббәте дә тулы була алуы шикле.

Үзен ул Петербургтан кайткан кеше итеп танытырга булды, янәсе, Чулпаниягә абыйсы Чыңгыздан кечкенә генә бер бүләк китергән.

Билгеле, шунда ук хэл-әхвэл сораша башлаячаклар... Андый очракта ул Чыңгызны бик үк яхшы белмим дип котылачак. Белмимнең башы авыртмас, диләр.

Ләкин ялганның тиз арада ачылачагы көн кебек ачык. Моның өчен Чулпаниянең абыйсына бүләк өчен рәхмәт әйтеп язган беренче хаты да бик житкән... Әйдә, алдагысын Алла белә. Кем әйтмешли, Алла ташламаса, бүре ашамас. Анда күз күрер...

...Һәм менә ул Чулпанияләр ишегалдында басып тора. Кызлар, кем бу дигәндәй, бер егеткә, бер Чулпаниягә сынаулы караш ташладылар. Чулпания, «Белмим шул, бер дә күргән-белгән кешегә охшамаган» дигәндәй, жилкәләрен сикертеп куярга мәжбүр булды. Аннары инде яхшысынмыйча, килгән кунакны каршы алу өчен, ишегалдына чыкты.

Сәет исә, якыннан күрү белән, Чулпаниянең гүзәллеген-

нэн телсез калды.

Кыз юкарак йөзле, төз борынлы, киң маңгайлы. Алсу хэрэкэтчел иреннэр. Йөзеннэн үзенэ бертөрле пакылек, яктылык сирпеп, э коңгырт-кара күзлэреннэн моңсу-уйчанлык, ягымлы-мөлаемлык балкып тора. Ятим үскәнлеге эз калдыргандыр, дип уйлап куйды Сәет. Беренче күргәндәге кебек баштанаяк актан киенгән.

Сәет дөнъясын онытып торган арада, Чулпания үзе:

– Сезгә кем кирәк иде?... – дип сорады.

Ниһаять, Сәет бу изге жанның тавышын ишетү бәхетенә дә иреште.

– Сез кирәк идегез... – Егетебез үз тавышын үзе танымады.

Ул арада кызлар да килеп житте. Аларга Исламбикә карчык та ияргән иде.

Чулпания һаман да әле бернәрсә дә төшенмичә әйтә салды:

– Алайса, рәхим итегез! Тик менә дәү әни өйдә юк иде шул...

Арага Исламбикә керде. Чулпаниянең соңгы сүзләрен ишетү белән, монда килеп бик зур югалтуга тарыган кеше сыман элөп тә алды.

– Элгаязе билләһи!.. Мәрхәмбикә өйдә юк идемени? Ник аны башта ук шулай дип әйтмәдең. Миңа да ул кирәк иде ләбаса!.. – дип, чәбәләнеп, яшьләр яныннан таю ягын карады. Чыгып китешли Сәетне тагын бер тапкыр баштанаяк күздән

кичерергэ дэ онытмады.

Өзелеп калган эңгәмәне яңадан ялгап жибэрергэ кирэк иде. Сэет, бүтэн жай таба алмаудан гажиз булып, яңадан ба-  
ягы сүзлэрен кабатлады:

– Миңа сез кирэк идегез... – Кызның сэерсенеп калуын күреп, тиз генэ өстэп куйды: – Мин Петербурган...

Чыннан да, бу сүзлэрне ишетү белэн, Чулпания кинэт үз-  
гәрде. Һәм бик куанычлы хэбэр ишеткэн кеше сыман:

– Шулаймыни!.. Ник аны баштан ук эйтмэдегез? – диде.

– Менэ абыегыз Чыңгыздан кечкенэ генэ күчтэнэч...  
бүлэк сезгэ.

– Рэхмэт! Зур рэхмэт сезгэ... – Чулпания, төргэкне кабул итеп алганда, кабат чак кына сагаеп калгандай булды. – Эйдэгез, өйгэ рэхим итегез! – диде.

– Юк, рэхмэт...

– Алайса, эйдэгез, бакчага гына булса да кереп утырыйк.

Шунда сөйлэрсез...

Шау-гөр килеп бергэлэшеп бакчадагы беседкага кереп утырдылар.

Чулпания сорау артыннан сорау биреп кенэ торды:

– Хат-фэлэн бирмэдеме?

– Бирмэде...

– Бэлки, төргэк эчендэдер, – дип куйды кызларның берсе.

– Белмэдем... – диде Сэет.

Кызларның тэкатьлэре житмэде, Чулпаниянең каршы ки-  
лүенэ дэ карамастан, шундук төргэкне сүттерделэр. Аннан

берсеннән-берсе затлы эйберләр чыккач, кызлар ah-вах килеп, янадан шаулашып алдылар. Чулпаниягә дә бүләкләр бик ошады.

– Эле дә ярый Казан каласында бертуган сөңлесе барлыгын онытмаган... Игелексез жан. Хаты да онытылганда бер килә. Кайту белән күрегез дә минем үпкәләвемне житкереgez үзенә...

– Мин бүтән анда кайтмаячакмын... Казанга бөтенләйгә килдем мин...

Сәетнең сүзен бүлеп диярлек, тиктормас Мәрьям килеп кысылды:

– Алайса, калабызда тагын бер чибәр егет арта икән...

Ахирәтен бөтенләй ишетмәгән кыяфәт белән Чулпания янадан:

– Кайтам дип әйтмәдеме? – дип сорады.

– Юк. Ул турыда сүз булмады...

– Берничә тапкыр вәгъдә итеп тә кайта алмады...

– Бушый алмый торгандыр...

Мәрьям Чулпанияне сак кына кочып тезә башлады:

– Ахирәтем, жаным!.. Зинһар дип сорыйм... Чакырып бүген үк хат яза күр үзенә. Исламбикә карчык әйтмешли, әлгаязе билләһи дип әйтәм, башын-күзен әйләндереп, үземә каратачакмын... Ичмаса, син – абыйлы, мин кияүле булыр идем...

Кызлар көлешсәләр дә, Мәрьямнең чит-ят кеше барында шулай узынуын Чулпания бик үк ошатып бетермәде. Ахи-

рәтенең кочагыннан ычкынып, янадан абыйсы турында сора-  
раштыра башлады:

– Наман да укыймы эле?

Сәет тә, җавап эзләп, кесәсенә кереп тормады.

– Укый... Наман да укый.

– Бик ябыкмаганмы?

– Юк...

– Өйләнмәдеме эле? – Бу сорауны тыелып торырга тәкәте  
житмәгән Мәрьям бирде.

– Ул кадәресен белмәдем, – диде Сәет.

Мәрьям дәвам итте:

– Үзегезне дә әйтер идем... Иң әһәмиятле нәрсәне белеш-  
мәгәнсез.

Кызлар бөтен дикъкатыларен Сәеткә юнәлдерделәр. Анын  
кайчанрак килүен, ничек урнашуын һәм, ниһаять, ниндирәк  
эш белән килүен сораша башладылар.

Сәетнең дә теле ачылды. Уй-максатлары турында да сөй-  
ләнәп алды. Аттестатка эзерләнәп, университетта укуын дә-  
вам итәргә җыенуы турында әйтте. Билгеле инде, чит жир-  
нең читен яклары күп булыр эле дип, үзен чак кына кыз-  
гандырып алырга да онытмады. Кыскасы, һәр сорауга бик  
җентекләп җавап бирде ул. Чөнки бу минутта анардан да  
бәхетлерәк кеше юк иде дөньяда. Ниһаять, ул ничәмә-ничә  
көннәр буе шашып хыялланган максатын тормышка ашыр-  
ды: Чулпанияне күрде. Кеше исә, бәхете баштан ашса, берәз  
акылсызлана башлый... Сәет беләндә шундыйрак хәл булды.

Нинди шайтан вэсвэсэсенэ бирелептер, теле авызына сыймаган Мэрьямнэн:

– Сезгэ, туташ, хэзер ничэ яшь? – дип сорап куйды.

Бу аның тарафыннан тәрбиясезлек күрсәтү иде. Моны ул үзе дә сизенде. Эмма соң иде инде.

– Миңамы?.. – дип сорап куйган булды тегесе.

– Әйе.

Кыз, бу тәти егетне берәз чеметеп алым микән әллә дигәндәй, як-ягына каранып алды. Аннары әйтте:

– Сезне, чибәр егет, бер дә башкаладан килгән димәсең...

Сәет, кинәт кенә фаш ителгән кеше сыман, бер мәлгә каушап калды. Битенә ут капты. Шулай да югалып калырга ярмый иде.

– Ник алай дисез?..

– Ир-ат һичкайчан хатын-кызның яшен сорарга тиеш түгел. Бигрәк тә яшь егетләргә килешми ул... Шулай да мин әдәп йөзеннән генә булса да әйтермен. Чөнки сез, яхшымы-яманмы, минем иң якын дустымның кунак кешесе. Белегез, алайса, миңа хэзер төп-төгәл уналты яшь. – Шунда ук чытлыкланып, күзләрен ниндидер хәйләкәр шуклык белән яктыртып өстәп тә куйды. – Билгеле, бер-ике яшькә киметте дип уйларга да хакыгыз бар...

Бу юлы инде рәхәтләнеп көлешкән кызларга Чулпаниа дә кушылды. Ул да үзенең энже кебек ак тешләрен күрсәтеп елмаеп куйды. Янәсе, Мэрьям белән сөйләшә белсәң генә сүз,

юк икэн, аннары инде түз...

Чулпаниянең шул сүрән-сүлпән бер генә тапкыр елмаюы да әллә нишләтеп жибәрде Сәетне. Ул, кинәт кыюланып, үзенең шагыйрь икәнлеген әйтеп, бер селтәнүдә бу телчән Мәрьямнең авызын томаларга булды.

– Әллә ни гажәпләнмәгез... – дип өстәп тә куйды. – Безнең халыкның сәеррәк, хәтта бераз тиле-милерәк булып күренүе дә бик ихтимал...

Эмма шунысы гажәп: аның бу сүзләре беркемне дә шаккатырмады. Киресенчә, Мәрьям, хәтта аңа әйтеп бетерергә дә ирек бирмичә:

– Үзегез болай диагнозны дәрәс куйдыгыз... – диде.

Ахирәтенең бу сүзләре Чулпаниягә ошап бетмәде, әлбәттә. Бәхәскә шунда ук чик куярга теләп, ахирәтенең сүзен бүлдә, тыелырга кушты. Башка кызлар да:

– Житте. Кунакның хәтерен калдыруың бар, – диештеләр.

Эмма Мәрьям дигәннәре тиз генә кайтып төшә торган-нардан түгел икән.

– Бәй!.. – дип сузган булды ул, янә кулын чапылдатып. – Исламбикә карчык әйтмешли, әйттем исә кайттым... Хәтерен калдыруың бар, имеш!.. Нәрсә белән? Аның үз сүзен раславым беләнме?..

Барысы да сүзне икенчегә борып жибәрделәр. Сәет тә инде теленә тилчә чыккыры белән бәйләнмәү яхшырак булып дигән карарга килгән иде. Һәм сүз, кискен борылыш ясап, әдәбият дөнъясы, яңа әсәрләр, өметле яшә әдипләр турында

башланды.

Кызлар өчен әдәби дөнья чит түгел, яшь әдипләр арасында яқын танышлары, хәтта дуслары барлығы беленде. Һәм алар шушы арада ук Сәетне яшь әдипләр белән таныштырырга булдылар. Кызлар, берсен берсе уздырырга теләгәндәй, иң әүвәл кемнәр белән таныштыру турында гәп саттылар.

– Ә мин, – диде кызларның берсе. – «Сөембикә» журналы мөхәррире Якуб абый Хәлили белән сөйләшеп карыйм...

Кыяк телле Мәрьям дә сүзгә катышты. «Аң» журналы мөхәррире белән сөйләшеп карарга булды.

– Яшьләр, ни хикмәттер, шул журнал тирәсенә тупланалар, – диде Мәрьям бик тә белдекле кыяфәт белән.

Кыскасы, кулдан килгән кадәр ярдәм итәргә жиң сызганып торучылар да күп булды.

Чулпания исә очрашу көнен дә билгеләде.

– Анда инде дәү әни дә өйдә булыр... – дип өстәп куйды ул.

Сәет бу кичне чиксез бәхетле иде.

Юк, кызларның булышырга, ярдәм итәргә дип атлыгып торулары коры вәгъдә генә булмаган икән. Төрле нәширләрдә булдылар, күптөрле кешеләрне күрделәр, таныштылар.

Күп тә үтмәде, «Сөембикә» журналында Сәетнең өч кенә дүртбүлүктән торган «Әнием кабере» дип исемләнгән шыгыре дөнья күрде.

Яшь шагыйрь үзен дөнъяны яулап алган кеше сыман хис итте. Журналны кулыннан төшермәде. Кая гына барса да, үзеннән калдырмады, кесәдә йөртелгән журнал таушалып тәмам эштән чыкты, карарлыгы калмады.

Энә урамны тутырып, башны горур тотып, шагыйрь Сәет Нуркай килә. Адымнары жиңел, күңел күтәренке, жаны жыр белән тулы аның. Ниһаять, ул да үз максатына иреште, Тукаебызның кайнар эзләре калган ташларга басып йөри. Ул хәзер мәшһүр Казан өчен чит-ят кеше түгел. Ижат белән кызыксынган, шигърияттә көчләрән сынап караган яшь талантлар белән якыннан торып аралаша. Көннәрнең берендә ул, яшьләргә ияреп, Шәрык клубына барып керде. Андагы хикмәтләрне күреп, йөрәге урыныннан купты, күкрәк читлегеннән атылып чыгардай булып ярсыды. Сәнгатькә һәвәс яшьләр сәхнәгә күтәреләләр. Жыр, музыка, бию, шигърият... Аны да сәхнәгә чакырдылар. Бер-ике шигырен укыды. Эмма икенче яшь шагыйрь өлешенә уңышның аеруча зуры тиде. Алкышлар шактый ук жилле булды.

Концерт дәвам итте. Алкышлар да торган саен көчәя төште. Ниһаять, сәхнә кинәт кенә тулып китте. Кыллы оркестр чыгып урнашты. Һәм тамашачылар залын әсир итеп, тыңлаучыларны тетрәндереп, борынгы татар көйләре агыла башлады...

Көйне күңелнең моңы, диләр. Моң исә – борынгы ата-бабаларыбызның күңел түреннән, үзебезнең туган жир һәм туган туфрагыбыздан шытып чыккан, гасырлар буена халкы-

быз тарафыннан сөеп-кадерләп үстерелгән олы хис ул. Моң – кешенең күңелендә булган шул олуг хис-тойгыларны әйтеп бирә белү сәләте...

Сәетне тагын бернәрсә гажәпләндерде, хәтта чак кына тетрәндерде дә. Концертның соңгы аккордлары яңгырау белән, халык дәррәү аягүрә басты һәм, милли хисләрне яңа көч белән кузгатып, «Туган тел» жырын башлап жибәрде. Залга шыплап тулган халык бертавыштан жырны күтәрәп тә алды. Әлеге жыр, тамашачылар залына гына сыеша алмыйча, тәрәзә-ишекләрдән, хәтта стеналар аша үтеп, өермә сыман, урам кинлекләренә дә ташып чыкты...

Сәет тә кушылды. Ул минутта аның ниләр кичергәнән аңлату өчен сүзләр юк. Аның моңарчы да ишеткәне бар иде: Казанда яки Мәскәүдәме, Оренбург яки Төмәндәме, татар шәкертләре мөгаллимнәр белән берлектә дәресләрне шушы жыруны жырлап башлыйлар икән. Хәзер инде әлеге күркәм гадәтне «өстән күрсәтмәләр» дә, куштаннарның тыярга маташулары да туктата алмый икән.

Бу жыр Сәет өчен тагын бер ягы белән бик кадерле, бик тә газиз: моң-жырны гомерлек юлдашы иткән әнисеннән ишеткән жырларның иң соңгысы иде бу. Әнисенең соңгы жыры!

Кечкенәдән аңлашылган шатлыгым, кайгым минем.

Әле дә хәтерендә: Сәет түзмәде, әнисенә мөрәжәгать итте:  
– Әнием, нинди жыр бу?

– Яна жыр бу, улым. Үзем дә янарак кына отып алдым. Тукаебыз шигыре...

Иман ана сөте һәм дә ана теле аша бала күңеленә юлны тизрәк таба, жиңелрәк үтеп керә дигән сүзләрне Сәетнең дә ишеткәне бар. Ул инде әнисенең барлык жырларын да бишектә тирбәнгәндә үк күңелемә индереп бетергәнмендер дип уйлый иде. Эмма әнисенең әлеге жыры Сәетне тетрәндерде, ашкынулы жанын урыныннан кузгатты. Изге бер дога сыман итеп кабул иткән иде ул әлеге жырны. Янә дә бер уй-фикер аның күңелен иләс-миләсләндерде: тагын Тукай!..

Соңгы көннәрдә Сәет үзен бәхете баштан ашкан кеше сыман хис итә. Күңелендә моң ташып тора сыман. Шулай кәефләнәп, урамнарны тутырып атлый ул. Һәр почмак саен диярлек махсус тумбалар янында туктап, төсле игълан-афишаларга күз сала. Тикмәгә түгел. Афишаларның берсендә аның да исеме бар. «Яшь шагыйрь Сәет Нуркай». «Жәмгыяте хәйрия» тарафыннан оештырылган концертта ул да чыгыш ясарга тиеш. (Кергән барлык акча, ярлы шәкертләргә ярдәм күрсәтүгә тотылачак.) Димәк, Сәетнең ижат жимешләре дә халыкка хезмәт итә башлады... Афишаларның иң азагында – музыкант Вәли Апанаевның кыллы оркестры турында игълан. Шулай итеп, мәдәният-сәнгатьнең вәкилләре арасында Сәет тә бар. Шушы түгел идемени соң аның хыялы-максаты!

Әлеге халәтәннән, күңел күтәрәнкелегеннән өенә кайтып житкәнче арына алмады Сәет. Өендә чишенеп ташлап, әй-

бәтләп салкын су белән юынды да йомшак кәнәфигә килеп утырды. Рәхәтлектән аякларын сузып җибәрде. Бар эгъзаларына да берәз ял бирәсе итте ул. Кичәле-бүгенле шактый күп йөрелде: иптәшләре белән очраштылар, күңелле табыннарға да тап булдылар, кыскасы, ижади эш эчендә кайнашты.

Искәрмәстән генә күңелен ниндидер тынгысызлык бимазалый башлады. Сәет ындыр табагыдай зур өстәле өстендә яткан «Сөембикә» журналын алды. Журнал теткәләнәп, тапланып беткән. Дөрөс, әлегә журналны ул ике нөсхә кулына төшергән иде. Берсен, имзасын сыргалап, бәхет кошы Чулпанягә бүләк итте.

Сәет өстәл лампасын кабызды. Күптән инде күңелдән ятланган булса да, шигырен кабат карап чыкты. Аннары, эш югында эш булсын дигән кыяфәт белән журналның икенче битен ачты. Анда «Мөгәллимә Бибки Биликованың вакытсыз үлеме» дигән мәкаләгә юлыкты. Ничек соң әле ул моңарчы әлегә язмага игътибар итмәде? Хәер, моңарчы аның күзенә ак-кара күренми иде шул.

Мәкаләне бик жентекләп укый башлады. «Мескен фәкыйрь бер агайның баласы, иң түбән тормышта, ачлы-туклы, ничкем тарафыннан ачык йөз, якты чырай күрмичә, һаман укырга, мәгълүмат арттырырга куәтен сарыф иткән, киң холыклы, киң фикерле, йомшак вә нечкә табигатьле, үзен гаять тота белүче, урынына күрә эшен, мөгәмәләсен кылучы бер туташ иде. Соңгы дүрт елда, аз вазифа белән Уральскида «Мәктәп Мотыйгиядә» мөгәллимәлек итеп, мәктәпне яхшы

ук тәртипкә салган, укыту турысында берникадәр тәҗрибә казанган иде. Мәрхүмә үткән кыш, авыру вакытында да, ата-сының мунча хәтле өендә торып укытуын дәвам итте.

Авыру вакытларында да һаман мәктәпләрнең тәртипсезлеге хакында сөйләшеп гомерен үткәрә, үзенә үлчәгән белгәндәй: «Мин инде дөньяда күп тора алмам, санаулы минутларым милләт балаларына корбан булсын», – дия иде. Газета, журналларның һәм мәсәен күзеннән кичереп, шулар белән азыклана, матбугат хәлен тикшереп ләззәтләнә иде. Ниһаять, 6 июльдә 18 яшендә вафат булды.

Женазасы шәкертләре тарафыннан чәчәкләр белән зиннәтләнеп, бөтен йорт вә урам хатыннар белән тулган иде. Элегә кадәр ирләр вә ханымнар женазасын чәчәкләп озату булган юк иде әле.

Эгәр дә иске фикерле муллалар каршы тормаसा, хатын-кызлар да зиратка барырга эзерләр иде. Ләкин безнең һәр эшебезгә, Рим папалары кебек, дин исемнән йөрүче муллалар алга килеп төшәдер».

Күрчә, зинһар, нинди гыйбрәтле мәкаләне күрмичә калдырган булган бит! Менә кайда, менә нинди була ул чын фидаи жаннар!.. Үз халкын гасырлар буена хөкем иткән, изгән рухи караңгылыктан коткару эшенә бичара кыз бөтен яшь гомерен багышлаган, шул изге юлда сәламәтлеген югалткан. Яңалыкка димләү, халыкның йокымсырап яткан аңын кузгату, гомумкешлек мәдәниятенә якынайту, аң-белемгә, мәгърифәткә өндәгәнә өчен күпме кимсетүләр, эзәрлекләүләр

Һәм жәберләүләргә дучар булган ул. Эмма гомерен изге эшкә, мэгърифәткә багышлаудан ваз кичмэгән, үзе сайлаган юлдан тайпылмаган. Менә шундый үз халкы, үз милләте өчен янып көючеләр күбрәк булса икән! Шул мизгелдә Сәет күнел төбөннән күтәрелгән бик изге, бик кадерле олы бер хиснең саф чишмәдәй саркып чыгуын тойгандай булды.

## 2

Гөлбану буйга житкән кыз хәзер. Аның үсеп житүен, жиләк кебек тәмам житлегүен беренче булып Кылый Хәмит күрде...

Түзә алмаслык эссе көннәр иде. Агач яфракларына кадәр шиңеп, күзгә күренеп бөрештеләр. Халык: «Быел да корылык булыр микәнни!» – дип, пошаманга төшә башлаган иде инде. Тик корылык әллә ни озакка сузылмады. Иң элек котырынып көчле жил чыкты. Кала өстен томалап тузан баганалары күтәрелде. Бер дә күз ачмалы булмады. Аннары өчдүрт көн рәттән яңгыр койды.

Ишегалдына түшәлгән яссы, эре ташлар тузаннан тәмам арындылар, ялтыратып юып куйганга охшап калдылар.

Аның каравы капка белән олы өй арасы пычранган, аяк киеме белән ташылган лай кара сукмак булып ярылып ята. Югары катка күтәрелә торган баскычларның да карар жире калмаган.

Гөлбану шул баскычларны юып маташа иде. Ишегалдын-

да ир-ат күренмэгэч, ул иркензеп китте. Оек-кэвешлэрен салып ташлады, яланаягына үкчәсез башмак элөп кенә эшкә кереште. Бәхеткә, эшлэгәндә комачаулап йөрүчеләр дә юк. Байбикә, ат жиктереп, каядыр чыгып китте. Чулпания дә иртәдән бирле өйдә түгел. Этисе ике-өч көн инде такта заводына, утарга киткән жиреннән кайта алганы юк. Кылый шайтан да күренми...

Гөлбану иң элек чыра пычагы белән былчыракны кырып төшерде. Аннары себерде. Бары тик шуннан соң гына юарга кереште.

Хәер, Гөлбану һәр көн диярлек юа бу идәннәрне. Тузаны басылсын өчен генә булса да, юеш чүпрәк белән сыпырып чыгарга тиеш. Эше шул аның. Бер караңгыдан икенче караңгыга кадәр тиен кебек бөтерелә ул...

Эшкә керү турындагы уеннан кайтырга туры килде аңа. Ул турыда ишеткән Әби патша: «Ә-ә, тамагыгыз туйды дамыни! Шулайдыр шул... Тазы булды, кырчыны кирәктер. Алай бик эш юксынса, энә утарга озатырмын. Анда эш баштан ашкан!..» – дип, Гөлбануның эти-әнисенең өнен алып, бер генә жикеренде, бер генә нәгърә орды.

Шулай итеп, Гөлбану кура-каралты тирәсендә эшләп калды.

Ә эш, кем әйтмешли, уңган тавык та чүпләп бетерә торган түгел.

Иң элек өске катларның өйалларын юып чыгарды. Аннары баскычларга күчте. Уңган ул, кулы кулга йокмый.

Эмма кылый шайтан шул тирэдэ генэ иде. Баядан бирле ул Гөлбануны күзэтэ. Кызның бер генэ хэрэкәтен дә күздән яздырмый. Аның тыгыз, йомры балтырларына, юл-юл эзләр калдырып, пычрак су чэчрэгән. Житез эшлэгәнгәме, ана бер-раз кызу булса кирәк, битләре алсуланган. Вақыт-вақыт ул, сыпылып төшкән чэчләрен рэтлэгәндэй, беләге белән маңгайларын сыпырып алгалый. Чүпрэгән чайкап ала да идәнне корыта башлай. . . Иңләп киң хэрэкәтләр ясаганда, аның изүе эчендәге житлегеп килгән күкрәкләре күренеп китә. . .

Шулай йотардай булып карый торгач, Хәмит аның хэрэкәтләрен, килеш-килбәтен генэ түгел, таза тир исен дә, тәнненең кайнарлыгын да тойгандай булды. Башында иләс-миләс уйлар да туып куйды. «Әйе!.. Жиләк пешкән, житлеккән. . . Өзеп аласы гына калган. . .»

Эмма ул белә: жиләк пешеп тәмам житлексә дә, ана булмаячак. Якын гына барып кара, алар бит бер дә үзләренә күрә түгел, харап эре, бик һавалы кыланалар. Әле дә хәтерендә Хәмитнең: авылдашларының монда килеп төпләнгән еллары гына иде. Сабиржанны берничә көнгә эш белән утарга жибәрделәр. Нәкъ шул көннәрдә ул ишегалды аша үтеп барган Миңлегөлне үз янына чакырып алды. Кар базы өстендә ит чабып маташа иде. Хәмит иң элек Миңлегөлне куркытып өнен алырга булды. Курыккан буйсынган, ди бит. «Бик күнелсез, бик яман хәбәр тапшырмакчы буламын, Миңлегөл килен. . . – дигән иде Хәмит. – Шушы көннәрдә генә авылыбызның Гәрәйхан баен күрдәм. Атап сезне эзләп килгән

булса кирәк... Мине күргәч бик сөенде. «Шул качакларны табышсаң, буш итмәс идем, жанымны да кызганмас идем...» – ди. Беләсенме мин нәрсә дидем. Юк, мин әйтәм, алар хәзер Казанда түгел бит, мин әйтәм, каядыр шахталар ягына чыгып олактылар, мин әйтәм...» Хәмитнең бу ялганы Миңлегөлне чынлап торып сагайтты. Моны сизенгән Хәмит, сүзне кинәт икенчегә борып: «Миңлегөл килен... Тиз бул... Менә бу кисәкне кеше-кара күргәлэгәнче ал әле», – дип, әйбәт кенә бер кисәк ит чабып биргән иде. Тегесе, рәхмәтләр әйттеп, ит кисәген жәһәт кенә альяпкыч астына яшерде. Шулчакта Хәмит, Сабиржанның атналар буе кайтмавын әйттеп, аңлаган кешегә бик аңлаешлы итеп, үзенчә сүз катып караган иде. Миңлегөлнең яман ачуы чыкты, иң элек ит кисәген лачкылдатып бүкән өстенә атып бәрде, аннары күзләреннән ут чәчеп, берьюлы жиде тешен сынарлык сүз әйтеп куйды... Шунуң өстенә эле янаган кебек тә итте.

Хәмиткә бары: «Синең белән шаярып сөйләшергә дә ярый икән!» – дип, көч-хәл белән бу тәмсезләнүне йомарга, сүзне икенчегә борырга гына калган иде.

Дөресен әйтергә кирәк, Хәмитнең үзе әйтмешли, ир-ат якасы иснәмәгән берәр яшыкә өйләнәп, тыныч кына тормыш итәсе килә. Эмма бу хыялның каршылыкка очраячагын да яхшы белә. Иң элек ана эш урыны белән сабуллашырга туры киләчәк... Ә мондый жылы урын һәркемгә дә тәтеми. Хәмит бу турыда да яхшы белә.

Ни әйтсәң дә, әле ул бит бу йортта аягына нык басып, зур

ышаныч белән яши. Хәер, моның төп сәбәбен, асылын башкалар да сизенә кебек. Андый нәрсәне яшереп булмый бит аны.

Баштарак бу хәл белән Хәмит хәтта горурулана да иде. Усаллыгы белән теләсә кемне дер селкетеп торган байбикә белән якин мөнәсәбәткә кереп кара эле син!.. Димәк, ул да төшөп калганнардан түгел. Теләгән тәкъдирдә сөя дә, сөөлә дә ала... Хәер, күңелең бакага төшсә, күл буеннан китмәссең. Димәк, ул да хатын-кызларга кирәк сыйфатлардан мэхрүм ителмәгән... Эңә бит кемне, Әби патшаны, үзенә каратты.

Дөрөсен әйтергә кирәк, моның белән мактанасы килгән чаклары да булды Хәмитнең. Эмма байбикә аңа бары тик ике авыз сүз әйтте. «Яманатым гына чыксын... Теләңне өзеп кенә калмам...» – дигән иде ул, каты кисәтеп.

...Ул вакытта булган вакыйганы гомере буена да онытасы юк Хәмитнең... Искиткеч матур жәй көне иде. Барысы да шәһәр читенә, ачык һавада чәй эчәргә чыгудан башланды.

Андаый сәйранга чыгулар элегрәк тә булгалый иде. Хәтта берьюлы икешәр-өчәр ат жигеп чыккан чаклары да булды. Үзләре белән мул итеп азык-төлек алырлар иде дә берәр болынлыкта яки урман аланлыгында туктап, чирәм өстенә паласлар жәеп, табын эзерләп, көннең көн буе ачык һавада ял итеп ятарлар иде.

Эмма бу чакта башкачарак булды. Иң элек баскыч өстендә, күз чагылырлык аллы-гөлле атлас күлмәк киеп, башына

эре энжеле калфак утыртып, Мәрхәмбикә күренде. (Ул вакытта байбикә яшьрәк тә, гәүдәгә дә жыйнаграк иде.) Ишегалдында Хәмит ялгыз. Нәрсәдер эшләп маташа. Гомердә булмаган хәл: Мәрхәмбикә, күзләрен кыса төшеп, беркавым Хәмиткә карап торды, аннары, елмайгандай итеп, көннең матурлыгын мактап куйды.

Бу кадәр ягымлылыкны һичкайчан да күрмәгән Хәмиткә житә калды, шунда ук элөп тә алды:

– Әйе, байбикә... Көн матур булырга охшый. Бер генә болыт эсәре дә күренми... Халыкта нәкъ менә шушы вакытны инде, жәйнең иң тулышкан, иң матур чагы, диләр.

Байбикә аскы баскычка төште.

– Әллә, мин әйтәм, кая булса да чыгып чәйләп кайтырга микән? Күптән инде беркая да чыкканыбыз юк.

– Бик һәйбәт булыр, кем, байбикә. Туры бияне жигә башлайым, алайса...

Шулвакыт Мәрхәмбикә:

– Бар, үзенә берәр штоф ал... – дип, каяндыр чыгарып, Хәмитнең учына илле тиенлек көмеш салды.

Әллә нишләп китте Хәмит. Йөрәге дә нидер буласын сизенгәндәй кысылып куйды, аннары шашынып еш-еш тибә башлады.

Ул арада байбикә:

– Тапшырдык, булмаса... – диде дә жыена башларга кушты.

Хәмит иң элек байбикә йөри торган япмалы жиңел та-

рантасны лапас эченнэн өстерәп чыгарды. Аннары эш югында эш булсын дигән кыяфәт белән тәжләрне күчәр башына тарттырды, чәкүшкәләрне төшөп калмаслык итеп беркетте. Бары тик шуннан соң гына, камыт, дуга, нукта, дилбегә, аркалыкларны күтәрәп чыгып, атны жигәргә кереште. Күп тә үтмәде, тәңкәле сбруйлар белән жигелгән чаптар баскыч төбенә китереп туктатылган иде. Рәхим ит, чык та утыр!

Соңгы эш тә башкарылды. Озын эскәмия өстенә кояшка чыгарып салынган ястыкларның берсен алып тарантаска түшәде, өстенә жәймә япты. Аннары алып куйган бер кызыл-башны тарантастагы печәнгә батырды.

Нәкъ шул вакытта аскы өйдән Гайникамал чыкты. Кулында – өсте шакмаклы ашъяулык белән ябылган әржә.

– Мә тот, Хәмит. Әржәне һәйбәтләп кенә тарантас башына урнаштыр... Савыт-саба, чәйнек-чынаяк шунда, аста булыр. Өске өлешендә – гөбәдия... Бераз алма ләвәше дә тыктым. Саф һавада карыныгыз ачар. Чәй-шикәр тартмасы да шунда, өстә генә...

Бераздан байбикә дә күренде. Ул, үзенә шулай искәрмәстән, капылт кына чәйләүгә чыгып китәргә жыенганы өчен акланьрга теләгәндәй:

– Чупай Хәернисалары да, теге Гимай Гарифәләре дә чыгарбыз дигәннәр иде... – диде.

– Кеше табылыр, – диде Гайникамал, самавыр белән су савытын да шунда, тарантас башына урнаштырып. – Энә көне нинди! Анда бүген жыен кебек булыр әле...

Байбикэ, жиңел тарантасны бер якка янтайтып, ашык-мыйча гына түшэк өстенэ менеп утырды. Капканы төбөнө кадэр ачып куйдылар. Хэмит тэ, дилбегэне кулына алып, тарантас башына менеп кунаклады...

Олы урамга чыгып, сулга каерылу белэн, ат күңелле генэ юурта башлады. Ат көр, тамагы тук. Юуртканда, карыны голт-голт килеп тора. Шулчак байбикэ Хэмитнең терсэгенэ кагылып туктарга кушты.

– Берэр эйбер онытылып калмаганмы? – дип сорады Хэмит.

– Эйбер калмаган. Кая барыйк икэн дип уйлавым иде...

– Аккош күле тирэсенэдер инде.

– Юк, – диде байбикэ, кырт кисеп. – Анда бармыйбыз. Шау-шудан, бала-чага тавышыннан болай да туйган. Берэр тынычрак, аулаграк урынга барасы иде... Кеше ыгы-зыгысында жалым жал булмый.

– Эллэ, мин эйтэм, Арча кырына таба сугылабызмы? Ул як бик тыныч... Урманнары да куге. Яшеллек тэ мул...

– Эйдэ, – диде байбикэ, катгый бер карарга килеп. – Шул тирэлэрне эйлэнep карыйк эле, булмаса...

Унга борылдылар. Ат озын, төз аякларын гаять матур итеп алга ыргып, ялларын жилфердөтөп элдерэ башлады. Аның дагаланган аяклары астыннан чыккан авазлар, шакы-шоки килеп, койма-капкаларга, өй стеналарына бэрелеп, берьюлы берничэ яктан ишетелэ иде.

Ниһаять, үр өсте. Э артта үзенең бөтен мөһабэтлелеге

белән Казан жәелеп ята. Кала өстендә тузан-төтенгә охшап, рәшә чайкала. Энә Кремль, Сөембикә манарасы; берничә урында чиркәү-мәчет манаралары да калкып тора. Э чак кына сулдарак, бик күп риваятьләрдә телгә алына торган Кабан күле... Ул әле генә чистартып, юып куйган поднос кебек ел-кылдап, күзләрне чагылдырып ялтырап ята.

Бераздан шау-шулы шәһәр урамнары артта калды. Байбикә дә, иркенрәк сулыш алырга теләгәндәй, битен ача төшеп, жилгә каршы борылып утырды.

Көн бөркү иде. Шактый биек үргә менгән арада, ат та тирләп чыкты. Сырты буйлап агып төшкән кара-кучкыл сызыклар хасил булды.

Үзәнлеккә төшә башладылар. Кала күздән югалды. Текәрәк урынга житү белән, Хәмит, тарантас башыннан сикереп төшеп, туры бияне тезгененнән тотты. Астагы күпергә житәрәк атны туктатты.

– Монда энә генә чишмә... – диде ул, дилбегәне тарантас мөгезенә чорный башлап. – Суы бик тә инде тәмле. Үзе йомшак... Алып меним әле.

Су савытын байбикә аягы очына печәнгә батырып утырткач, янадан кузгалдылар. Күпернең коргаксыган такта-бүрәнэләре, кемгәдер ачулангандай, яман доңгырдап алдылар.

Каршыдагы үргә менү белән, урман башланды. Шактый күтәрелергә өлгергән кояшның мәрхәмәтсез кыздыруыннан качу нияте белән, Хәмит атны урман күлэгәсенә борды.

Тагын бераз баргач, Мәрхәмбикә, шушы тирэләр дә ярардыр дип, туктарга кушты.

– Үзем дә шуны уйлап бара идем, – диде Хәмит. – Берәр юл яки сукмак кебек нәрсә очрамасмы дип кенә көтәм...

Эллә ни озак барырга туры килмәде. Бер урында куге үлән капланган ташландык юл очрады. Ат туктады. Шул тирәдә алан-фәлән юкмы икән дип, иң элек Хәмит үзе генә бер ай-кап чыгарга булды.

Бик тиз чыкты ул урманнан.

– Урыны бик матур. Сиңа да ошар, шәт, – дип, яңадан дилбегәне кулына алды. – Ботак-фәлән суга күрмәсен, берүк, – дип, байбикәне кисәтте дә атны шул якка каерды.

Бу юлдан күптән йөрелмәгән. Ул тарайган. Як-якта үскән агачларның сыек ботаклары дуга-ыңгырчакларны, тарантасны уңлы-суллы чыбыклай. Көпчәкләр астында коры чыбык-чабыклар шытырдап кала.

Аланлык байбикәгә дә ошады. Билдән куге үлән үскән, мең төрле чәчкәләр... Бер якта йомшак кына искән жилдә дә, сүзләре бетмәс ахирәтләр кебек, шабырдашып ак кәүсәле усаklar утыра. Икенче якта – кояш нуры үтеп керә алмаслык булып котырып үскән чикләвек куаклары.

– И-и!.. – дип сузып куйды байбикә. – Кара, нинди матур жир...

– Әйттем ич. Туктыйбыз, алайса?..

– Соң инде!..

Хәмит байбикәгә тарантастан төшәргә ярдәм итте дә шун-

да ук атны тугара башлады. Тышауламады, дилбегә белән ар-  
канлап куйды ул аны.

Байбикә аланның түренә үк үтеп, оя-оя булып утырган ка-  
ра-кучкыл имән куаклары тирәсен әйләнәп килде.

– Уф, авызларым кипте... – дип зарланып алды.

– Хәзер, хәзер... – диде Хәмит, ут капкандай өтәләнеп.  
Тиз генә самавырны йолкып алды, шаулатып су салды. Тиз  
генә куелыкка кереп, бер кочак коры-сары күтәрәп чыкты,  
күлэгәгә илтеп куйган самавыры янында кайнаша башлады.  
Күп тә үтмәде, чикләвек куакларына уралып, зәңгәрсу ефәк  
тасмаларны хәтерләтеп, төтен күтәрелә башлады...

Әллә нәрсә булды Хәмиткә дә. Хәрәкәтләре житез, гаять  
өлгер иде. Ул Әби патшаның әмер-боерыгын да көтеп торма-  
ды, тәртәләрне күккә каратып ныгытты да тарантас төбенә  
жәелгән торыпшаны йолкып алды. Чак кына читкәрәк ки-  
теп каккалады, бары тик шуннан соң гына тәртәләр өстенә  
бөркәп, менә дигән күләнкә ясады. Бөтен барлыгын нинди-  
дер ашкынулы бер хис бимазалый аны. Берничә тапкыр инде  
ул «Бу ни бу?...» дигәндәй сәерсенеп тә куйгалады. Байбикә-  
нең кинәт кенә таний алмаслык булып үзгәрүе аны тәмам  
аптырашта калдырды. Өйдә дә, юлда да бер генә тапкыр тир-  
гәү-ачулану булсынчы! Башка вакытларда исә юкка да, хәт-  
та тарантас катырак сикертеп алса да, әллә нинди жинаять  
эшлэгәндәй: «Кылый шайтан! Әллә сыңар күзең дә чыкты-  
мы?!» – дип, эттән алып эткә салып яман тирги торган иде.  
Хәзер исә карашларына кадәр икенче аның.

Самавыр гөжли башлау белән, Хәмит тарантастагы жәймәне алып, күлэгәле урынга жәйде. Азык-төлөк әржәсен дә китереп куйды.

– Хәзер самавыр да өлгерә... – диде.

Табынны байбикә үзе әзерләде. Самавыр табын янына килгәч:

– Әйдә, Хәмит... Үзең дә утыр, – диде.

Шушы юк кына сүз дә әллә нишләтеп жиберде Хәмитне. Хужаларын алып килгән кучерларга табын янына утыру түгел, якын-тирәдә булырга да рөхсәт ителми иде. Гадәттә, алар читтәрәк, атлары янындарак гәп сатып ятарлар иде. Ә инде байлар ашап эчкәннән соң, каян булса да әйләнеп килү нияте белән таралышкан арада, калдык-постык ризыктан, шешә төпләрендә калган ширбәтләрдән авыз итәрләр иде.

Хәмит, байбикә кушты дип, капылт кына табын янына килеп утырмады, әдәп өчен генә булса да, берәз кыстатып торгандай итте. Аннары инде, тегесенең чын-чыннан әйткәнен күргәч, ягымлы карашын тойгач, кыюлана төште, тарантас башына кыстырган штофын, төрөп салган икмәк белән казылык кисәген алып килде. Анда да әле жәймә өстенә түгел, самавыр кырыена, чирәм өстенә генә чүкте.

Байбикә бик тәфсилләп, жиренә житкереп үзенә чәй әзерләгән арада, Хәмит, ләззәтен-тәмен табып, штофын ачты. Табыннан бер буш чокыр алып, аның чип-чиста булуына да карамастан, эченә шаулатып өргән булды һәм, шешәсен, сыңар күзе турысына китереп, әкрен генә аракы агыза башла-

ды.

Шешәдәге калган аракыны бик саклык белән генә читкә, үлән арасына утыртты да, байбикәгә ишетелерлек итеп:

– Исәнлеккә, саулыкка!.. – дип, чокырны күтәреп куйды.

Мәрхәмбикәнең йөзөндә елмаюга охшашлы нәрсә чагылып китүен күргәч, кыюлана төшөп, берәз теленә салынып алгандай итте:

– Уһ, мин сиңа әйтим! Кем уйлап тапкан моны, рәхмәт төшкән нәмәстәкәйне... Йөрәкләргә бәлзәм булып төшә дә ята. Кая, байбикә... берәр чөметем сиңа да тамызым әле...

– Юк-юк! Кая ул...

– Ә ник?.. – Хәмит буш чокырга сузыла да башлаган иде. – Аның бит зарары юк, оеган канны гына таратып жибәрә ул.

– Кызыл-фәләне йә берәр жимеш суы булса, бер хәл иде...

– Һай, байбикә! Иң затлысы, иң шәбе менә шушысы инде аның. – Кабат сорап куйды: – Салыйммы?

– Юк, Хәмит, кирәкмәс... Яман зәһәрдер ул...

Хәмит янадан күтәреп алды:

– Һай, байбикә!.. Бар хикмәте дә шул зәһәрлегендә инде аның. Канны уйнатуда...

Бик кыстый торгач, Мәрхәмбикә дә ярты чокыр чамасы аракы эчеп куйды.

– Уф!.. – диде ул, алтын балдак, йөзекләр белән бизәлгән кулларын селтәнгәләп. – Үләрсең, билләһи... Бөтен бугазларны ут урынына өтәләп төшөп китте. Уф, үләм!

– Хәзер тизрәк капкалап алырга кирәк...

Бераз капкалаган арада, Хәмит сиздермичә генә Мәрхәм-бикә ягына күз салып алгалады. Әйе, аракы үзенекен иткән иде. Байбикә тагын да кызара төште; маңгаена, күз төпләренә бөрчек-бөрчек тир бәреп чыкты. Тезе өстендә яткан чигүле сөлге белән сөртенгәли торгач, кабат сөйләнөп куйды:

– Фу, билләһи! Синең бу нәмәстәң әллә нишләтте... Тәмам хәлне алды.

Хәмит дәшмәде, елмайды гына.

Байбикә, шәльяулыгы белән калфагын салып, бер читкә куйды. Бөгөп утырган аякларын сузып жибәрде.

Шулчак байбикәгә әллә нәрсә булды, йөзе житдиләнде, ансыз да зәһәр-нечкә иреннәре тагын да кысыла төште.

– Хәмит... – диде ул, аңлаган кешегә бик аңларлык кисәтүле тавыш белән, – монда булганнар үзарада гына калыр, шәт? Теләңне озайтмассың дип уйлыйм...

– Рәнжетәсең, байбикәм... – диде Хәмит, бик тә инде хәтерә калган сыман итеп. – Кемгә саныйсың син мине? Боер гына... Синең хакка телемне тешләп өзәргә дә эзер мин.

Икесе дә беркавым тынып калдылар. Аланлыкта тынлык. Бары тик кошлар сайраша да, бая кергән юл буенда атнын йөргәнә генә ишетелә. Ул йә пошкырып ала, йә йөгән тезгенен чыңлатып куя, кигәвен-чебен бимазалавыннан котылырга теләгәндәй, дөп-дөп китереп аягы белән тибенгәләп ала.

– Уф!.. Урак өстендәге кебек бөркү. Кая әле, Хәмит. Күләгәрәк жирдә урын эзерләп бирсәңче. Бераз ял итеп ала-

сы иде.

Хәмит тиз генә тарантас янына барып, аска салып калдырган киезне, зур түшәкне алып, чикләвек куаклары астына урын әзерләде.

Байбикә исә, әле генә чабынып ләүкәдән төшкән кеше сыман хәлсезләнәп, баш астына йомшак беләкләрен салып, чалкан ятты, урынны да мактап куйды.

Бары тик кабат табын янына килеп утырган Хәмит кенә үзенә урын таба алмады. Аңа да түзә алмаслык бөркү булып китте. Билбавын чишәп ташлап, күлмәк, жиңел казакидан гына калды. Шешә төбөндәге аракыны эчәп бетереп куйды. Әмма аракы ашкынып ярсыган йөрәкне баса алмады. Авызы кипте, кан басымы күтәреләп чигәләренә кадәр кыса башлады аның. Нәкъ шул минутта байбикә аңа дәште. Хәмит кыяр-кыймас кына аның янына якынлашты. Тегесе, тәмам алжыганга охшап, күзләрен ярым йомган, кыл селкетерлек тә хәле калмаган кешедәй ялкау гына:

– Читекләрем бик кыса, Хәмит... Салдырсаңчы шуларны... – диде.

Сулышы кысылган Хәмит байбикәнең аяк очына чүкте. Калтыраган куллары белән бизәкле-чәмчәле, йомшак читекләрен салдырды. Читекләрне салдыргач та, ул урыныннан кубып китмәде, Мәрхәмбикәнең аяк очында утыра калды...

Байбикә дә кит димәде. Оекчан гына калган аяк бармакларын селкеткәләп алды. Аннары, кысынкы күзләрен тәмам йомып, йокы аралаш кына мыгырдагандай:

– Хәмит... Уң аягымның тез тирәләрен көзән жыера...  
Чак кына... Угаласаңчы... – дип әйтте.

Байбикәнең пәрәвез кебек кенә нечкә зәңгәрсу кан тамырлары белән чуарланган, чак кына шешенке балтыр-ботларын якыннан күрү Хәмитнең эсәрләнүен ахыр чигенә житкерде, аны тәмам шашындырды. Еш-еш сулуй-сулуй: «Соңыннан теләсә нишләтерсең... Ихтыярыңда... Мин – сиңең колың... Астырырсың мине... Кистерерсең...» кебек өзек-өзек сүзләр тәкрарлап, байбикәнең аяклары өстенә капланып төште...

### 3

Асылхан үзенең яшь хатыны Зөһрәне анда-монда алып чыгып, дөнья күрсәтеп йөри алмавына бик әрни иде. Яшь кешенең күңел ачасы да, үз ишләре белән аралашасы да килә торгандыр, әлбәттә.

Соңгы ике-өч елда кала халкы татар театры дип акылдан яза. Әллә бер күрсәтеп кайтасы инде дип, талпынып та алды Асылхан. Әмма, кеше сүзеннән куркып, бу уеннан да кире кайтты.

Тик бу борчулы, ут йотып йөргән көннәр артта калды. Аларның уллары туды. Шатлыклары баштан ашты, Зөһрә өчен хәзер иренең ешрак өйдә булуы, бәләкәй улы янында булуы кирәк. Моннан да зуррак бәхет булмастыр кебек тоела аңарга.

Асылхан, хатынының күнелен күрү өчен, кулыннан килгәннең барысын да эшли. Бу юлы энә кабактан бер скрипкачы табып алып килгән. Эте-ние белән бергә ияртеп кайткан.

Асылхан кичә үк Зөһрәгә бу скрипкачы турында бик мазәк сүзләр әйтеп өлгөргән иде. Имештер, ул музыка дип саташкан. Ибрай атлы икән. Имештер, аны дин әһелләре, мәчет картлары эзәрлекли, шайтан сөендереп, фәрештә качырасың дип, фатирдан куалар, ди. Житмәсә, тагын авыру, ди, үзе. Чахотка, ди. Эмма үзе, авырсам – хастаханәсе, үлсәм зираты бар дип, дөнъясына кул селтәгән, ди...

Чыннан да, Ибрайның авыруы йөзенә чыккан. Балавыз төсле аксыл-сары. Эмма скрипкасын уйный башлау белән, бу йөз таний алмаслык булып үзгәрә: алсулана, кызгылт тимгелләр белән чуарлана. Зур күзләре ялкынланып яна башлыйлар. Иннәренә төшөп торган чәчләре жан кергәндәй хәрәкәтләнә башлый... Эмма Ибрай аларны, килешле генә итеп, чак кына башын кагып, кире артка ташлый...

Ибрай беркавым уйнаганнан соң ял итә. Эмма йөзөндә, эчкә баткан зур күзләрендә, илаһи моң сүнөп бетмәгән була. Ялгызы гына түр почмактагы түгәрәк өстәл янында утыра. Алдында – бер шешә аракы. Нигъмәт-ризыкка кагылмый да, алса да, аягы янында яткан этенә бирә.

Ибрай эте белән юанган арада, Зөһрә күршөдәгә кечкенә бүлмәдә йоклап яткан нәни улы Галимхан янына кереп чыкты. (Балага Асылханның Нижнийда вафат булган абыйсы хөрмәтенә Галимхан дигән исем кушканнар иде.) Бала һаман

да йоклый. Эмма музыка тыңлаганнан соң, тагын да нечкэрэ, тагын да пакылэнэ төшкән ана күнеле бала ятагы янында бөтенләй эреде. Күз нуры, йөрәк парәсе өстенә илеп, нәни-нең буынтыкланып торган кулларын үпте. «Курчагым... бәхет кошчыгым... күз явым!...» – дип пышылдады...

Зөһрә олы якка, залга чыкканда инде Ибрай алдында икенче шешә арагы тора иде. Ләкин ул анысына тотынмады. Урыныннан торып, өстәл өстендә футляры кырыенда яткан скрипкасын кулына алды. Оялган кеше сыман итеп елмаеп, бәрхет кәнәфидә янәшә утырган йорт хужаларына мөрәжәгать итеп:

– Нәрсә уйныйм? – дип сорады.

– Теләсәң нәрсә уйна, Ибрай. – Моны Асылхан әйтте. – Искиткеч уйныйсың син... Кем өйрәтте сине?

Ибрайга бу сорауны бик еш ишәтергә туры килә, ахрысы. Бәлки, шуңадыр, скрипка уйнарга өйрәнү тарихын ул ике-өч авыз сүз белән сөйләде дә бирде.

Ул вакытта аңа нибары алты-жиде яшьләр генә булган. Этисез калган. Әнисе белән бер өйнең подвалында яшәгәннәр. Ә өске катта ул заманда Казанда дан тоткан атаклы Бородай театры труппасының Кузьма атлы беренче скрипкачысы торган. Ялгыз яшәгән ул. Ибрайның әнисе исә шул «данлыклы артист» ның өен жыештыра, керләрен юа, кыскасы, хезмәтчесе булган. Көннәрнең берендә Кузьма Ибрайны янына чакырып ала. Үзе лаякыл исерек. «А ну-ка, Ибрай, что-нибудь сыграй!...» – дип, скрипканы малайга тотты-

ра. Ләкин рәтләп русча да белмәгән, яланаяклы, юеш танаулы малайның скрипканы дәрәс итеп тотуын күрәп хәйран кала... Чөнки Ибрай аның уйнаганын, уйнаганда скрипканы ничегрәк тотканын күп тапкырлар хәйран булып карап-тыңлап торган була.

Шуннан соң Кузьма Ибрай – «гололобый Паганини» белән мәш килә: скрипка уйнарга, музыка грамотасына өйрәтә. Бер-ике ай да үтми, Ибрай үзенең укытучысын шаккатыра. Гади гына этюдларны өздәрәп уйнап бирә башлый. Исәреkbаш Кузьма үзенең өйрәнчеге белән мактанып бетә алмый.

Эмма тормыш һичкайчан да шома гына бармый. Кузьма тормышында да ниндидер бер яман хәл була. Ниндидер бер артист аның сөйгәнән алып китә бугай. Кузьма тагын да ныграк эчүгә салыша. Эшсез кала. Ибрайны, янына чакырып алып, төннәр буге скрипкада уйната. Ә үзе эчә дә елый...

Бераздан инде эчәргә түгел, тормыш итәрлек тә акчасы калмый. Киемнәрәнә кадәр сатып бетерә. Өйдән чыгалмаслык хәлгә килә. Эмма гаять зур акчалар вәгдә итеп, күпме генә сорап килсәләр дә, скрипкасын сатмый. «Ә сез монның нинди инструмент икәнән беләсезме?.. Антонио Страдивари<sup>3</sup> скрипкасы бу!.. Ә Страдивариның скрипкасы смычоксыз да уйный. Даны шулай уйната аны, даны...» – дип, барысын

---

<sup>3</sup> А. *Страдивари* – Италиянең атаклы скрипка мастеры. Аның 1706 елда ясалган бер скрипкасы Мәскәүдә атаклы мастерлар эшләгән инструментлар коллекциясендә саклана.

да кире бора.

Көннәрнең берендә Ибрайларга, ярым караңгы подвалга үзе килеп керә бу. Кулында – скрипкасы. Ибрайга әйтә: «Миннән булмады инде... Син дәвам ит... Халкыңның горурылыгы бул. Татар Паганиние дисеннәр үзенне... Мә, ал!.. Жаның кебек сакла... Минем төсем итеп тотарсың. Инструментны эзләрләр... сатты диярсез», – дип, скрипкасын Ибрайга тоттыра да сабуулашып чыгып китә.

Ике-өч көннән соң килеп иптәшләре жирлиләр үзен. Бүлмәсенә бикләнеп асылынып үлгән була. Өстәлдә «Скрипканы эзләмәгез. Саттым» дигән язу калдырган...

Ибрай, берәз эчеп алса, сүз белән артыграк мавыга. Бу юлы да ул үзенә беренче укытучысы Кузьмага багышланган көй, дөрөсрәге, «поэма» язуы турында сөйли башлады.

– Күптән язам... Тик һаман да язып бетерә алганым юк әле. Кеше язмышы турында булачак ул симфоник поэма. – Ирен кырыйлары белән генә елмаеп дәвам итә: – Билгеле, симфония язам дигәч көлөләр... Кабак, сыраханә скрипкачысы көй яза, имеш! Чыннан да көлкедер шул. Э мин язам... Барлык кешеләргә дә, барлык милләتلәргә дә аңлаешлы музыка булачак ул.

Шунда өй хужасы скрипкачыга бер сорау бирәсе итте:

– Ибрай, укырга ниятләнеп караганың булмадымы?

– Булды, – диде тегесе, күзен дә йоммыйча. Шундук ул ничек итеп Казандагы император сәнгате мәктәбенә укырга керергә жыенуы турында сөйли башлады. Скрипка буенча

барысын да шаккатыра, комиссия эгъзалары теллэрен шартлатырга мәжбүр булалар. Эмма «Закон Божий» буенча имтиханны тапшыра алмый...

Ибрай, сүзен бүлеп, шундук симфоник поэмасын уйный башларга жыенган кеше сыман, скрипкасын ияк астына кыстырып куйды.

Бармаклары, зэгыйфь кенә авазлар чыгарып, скрипка кыллары өстеннән йөгереп үтте. Бары тик шуннан соң гына смычогын кулына алды.

– Хәзер беренче өлешен уйнап күрсәтәм... Ел әйләнәсенен, ел фасылларының күкрәп чәчәк аткан язы булган кебек, кеше гомеренен дә яшьлеге... мәхәббәте була. – Ибрай өзек-өзек шигырь юллары укыган сыман сөйләнәп алды: – Жәйге урман... Таң ата. Урман уяна... Тирә-як ямьләнә...

Ибрай, сул кулын инбашы турысына күтәрәп, озын бармакларын бер йомарлап, бер язып алды. Һәм искәrmәстән генә өздәрәп уйнап та жибәрде...

Бүлмә эче тылсымлы, үзенә бер сихри авазлар белән тулды. Бу үзәк өзгеч шигъриятле моң башта бик кыюсыз гына яңгырады. Эмма ул, көчәйгәннән-көчәя барып, йөрәк түренә үк яшеренгән, бары тик үзенен барлыгын белдереп сызып кына торган барлык сагышларны, моң-зарларны уятып жибәргәндәй итте.

Чыннан да, күз алдына жәйге урман килде. Бөтен галәмне назлап күтәреләп килгән кояшның беренче нурлары чәчрәде. Алар челтәрләнәп торган агач яфракларындагы,

чэчэклэрдэгэ чык тамчылары белэн шаярдылар, мең төрле төскө кереп жемелдәделәр. Агачлар арасыннан кыйгачлап төшкән кояш нурлары көчэйгәннән-көчөя бара... Иртэнге урман шул нурлар белән коена. Ул да булмый, кошлар уяна башлай. Кыяр-кыймас кына аваз бирешәләр. Кайдадыр еракта, урман тирәнлегендә күке кычкырып куйгандай булды...

Музыка исә көчэйгәннән-көчөя бара. Урман жанлана... Скрипканың тылсымлы авазы, күңелләрне үзенә жәлеп итеп, ихтыярыңны биләп, һаман саен үзенә буйсындыра бара...

Янәшә утырган Асылхан белән Зөһрә дә дэртле-назлы уйларга бирелеп, хэйран булып хэрәкәтсез калганнар. Һәркайсы үз уена бирелгән... Асылхан үзенең мэхэббәте турында уйлай. Янында башын чак кына кыңгыр салып утырган хатынына күңеленнән үзенең чиксез рэхмәтен укый... «Куанычым минем! Тиңдәшсезем...» Әлеге хис-тойгылардан аның йөрәк түренә кайнар дулкыннар кагылгандай булды.

Әле кайчан гына Асылхан үзен ике бэхетсезнең берсенә саный иде. Тормышы тоташтан бары тик хаталардан гына торадыр сыман тоела иде аңа.

Кеше үз гомерендә ике тапкыр гашыйк була икән дип ишеткәне бар иде Асылханның. Имештер, беренчесе тиле яшылек мэхэббәте... Эмма ул мэхэббәт яшылекнең нәкъ үзе кебек үтә дә китә икән. Э инде икенчесе, чыны, зуры, кеше-

не йә бәхетле итә, йә үзе белән бергә гашыйкны да юк итә, имештер... «Ә син минем мэхәббәтемнең беренчесе дә, соңгысы да... Гомерле генә була күрсен иде, берүк!»

Мондый уйлар еш туа Асылхан күнелендә. Аның бу бәхетен, чиксез зур мэхәббәтен ниндидер афәт, ниндидер бәла сагалыйдыр төсле иде.

Һәм ул бәла, һичшиксез, өлкән байбикә Мәрхәмбикә ягыннан килер кебек иде. Асылхан өйләнгәннән бирле, аларның аралары тәмам суынды, бөтенләй диярлек өзелде. Барысына да үзе генә гаепле, барысы да вөжданы белән әледән-әле компромисска барудан, атлаган саен йомшаклык күрсәтүдән дип уйлый иде ул. Чыннан да, әгәр әтисе куша дип Мәрхәмбикәгә өйләнмәгән булса, мондый хәлләрдә калган булыр идеме икән? Нәтижәдә икесе дә бәхетсез булды, берберсенен тормышын тоташтан кыямәткә әверелдереп яшәделәр. Вақыт дигән нәрсә дә бары тик жан биздерү өчен генә, ярату өчен вақытның әллә ни әһәмияте юк икән. Эмма эш дигән, тормыш нужасы дигән нәрсә бар бит әле. Мәсьәләнең шул ягы гына бай белән байбикәнең арасын азмы-күпме бәйләп тора, аларны аралашырга мәжбүр итә иде. Гадәттә, аны Хәмит кереп чакыра. Асылханны жәзаларга өстериләр-мени: керсә дә керә, кермәсә дә керә...

Зөһрәгә дә жинел түгел. Бигрәк тә баштарак, бу бусага аша атлап кәргән елларны авыр булды. Читлеккә утыртылган кош кебек ияләшә алмыйча газәпланып бетте. Зөһәрлегенә чыдаша алмаган Мәрхәмбикә үзенен көндәшен жәе чыккан

саен, тибенеп ятсын, эмма тиңе белән ятсын, дип мыскыл итте. Бөтенләй юкка да бәйләнеп теңкәләренә тиде. Мәсхәрәләргә сәбәп эзләп кенә торды.

Әле беркөн генә Зөһрә ниндидер йомыш белән, ат жиктереп, калага чыгып керде. Яңгыр ява башлагач, Сабиржан кучер атны бераз кызулатып кайтып керде. Яшь байбикә чыланмасын, янәсе. Шунда да бит Мәрхәмбикә телен тыя алмады. Югарыда, баскыч болдырында торган килеш, атны ни күреп ут капкандай куасың дип, кучерга бәйләнеп маташты.

– Яңгыр бит, байбикә...

– Булса ни! Бераз чыланса, укасы коелмас иде. Атсыз-затсыз сасы мужик нәселенә кырау тиямени! – дип, бөтен ишегалдын шаулатып юри кычкырынды.

Зөһрәнең бу нигезгә килүеннән эти-әниләре дә шактый зыян-жәбер күрделәр. Әби патша аларның көйле тормышларын чыгырыннан чыгарып ташлады. Ничәмә-ничә еллар буе рәттән арендага алып файдаланган жирләреннән колак кактырды. Бау ишүчеләр бу жирне япон сугышында һәлак булган бер офицер хатыныннан алганнар иде. Кем әйтмешли, сауган сыерлары да, жиккән атлары да шул жир иде. Елга буен, зур үзәнлекне биләп торган ул жирдә киндер дә котырып уңа торган иде... Бау ишүченең: «Адәм әйтеп, адәм ышанырлык түгел, Ходайның рәхмәте, тач карурман инде, ат менгән кешене дә күмәрлек...» – дип, мактанып, жан атып сөйләгәнә әле дә булса хәтерендә Асылханның. Аннары бау ишүче үз хәлен бер авыз сүз белән аңлатты: «Тормышның

көө китебрэк тора эле...»

Асылхан, бу турыда ишетү белән, бәхәс-тарткалаш дип тормады, туп-туры өлкән байбикә янына керде. (Соңыннан ник керүенә үкенде үкенүен.) «Кешеләрнең карап торган жирләрән алгансың лабаса!.. Ыштансыз калдыргансың, пычаксыз суйгансың», – диде ул, ачуланып. Эмма тегесе күзен дә йоммады. Бераз һавалы-мыскылчан итеп тыңлап торгандай итте дә: «Син нәрсә?.. – диде. – Әллә миңа кешегә кирәк булмаган нәрсә генә кирәк дип уйладыңмы. Утарда ничә баш ат барын беләсеңме син? Солының поты күпме тора?.. Хәер, сиңа боларны белү нигә кирәк ди! Синен дөнъяң болай да түп-түгәрәк... – Аннары, тагын да яманрак кыяфәткә кереп, Асылханның үзен элеп алды: – Житте, ниһаять! – диде ул, әче зәһәр теле белән иренен бәгыренә үткәзерлек итеп. – Син нәрсә?.. Яшь хатынлы булдым дигәч тә, фани дөнъядан бөтенләй ваз кичәргә булдыңмы? Йорт-жир дип, хужалык дип, чыгым-керем дип чак кына булса да уйлыйсыңмы син? Тиенне тиенгә кушуга ун тиен булып кайта торган бер чорда хатыныңның итәгенә ябышып, кул кушырып күпме утырырсың икән! Ә?.. Энә һәркайда хәрби заказлар бирәләр, ди. Бакыр Шәймие булып, ул, мәчтерской ачып, тун тегеп, мал жыя башлаган... Тормышны әллә үзеннән-үзе генә бара дип беләсеңме син. Юк, житте!.. Бүтән түзәр хәлем калмады. Нинди дә булса чара күрмичә булмас... Үзенә үпкәлә!..» – дип янап та куйды.

Асылхан күңеле белән сизеп тора: хәзер дә, өйдә скрипка

авазы ишетелү белән, Мәрхәмбикә ишегалдына чыккандыр. Үз ачуына үзе буылып, йөзенә ерткыч төсә кертеп, нишләр-гә дә белмичә котырынып йөридер... Гомумән ул, Асылхан өйләнгәннән бирле, чылбырдан ычкынган эткә әверелде дә куйды.

Бу чыннан да шулай иде. Өске каттан сәер авазлар ишетелү белән, байбикә Хәмитне чакыртып алды. Төссез, чырайсыз Мәрхәмбикәне күреп, Хәмит шүрли калды.

– Менә нәрсә, – диде Әби патша, нәфрәтләнеп. – Тормышның ансыз да рәте-чираты калмады... Хәзер энә өйдән фәрештә качырырга керештеләр... Шул гына житмәгән иде! Ил шелтәсеннән дә курыкмый бит, затсыз! Ни күреп бит-сезләнәдер. Теге озын сыйракны бүтән бу тирәгә аяк атла-маслык итеп озат. Эзе булмаслык ит... Аларга юл куя-нитә калсаң, купец Микулай кебек, өйгә чегәннәр дә алып кайта башларлар. Аларның башка эшләре юк хәзер... Һәрбер ах-мак үзенчә акылдан яза.

...Ә Ибрай өздерепме-өздерә!.. Кискен хәрәкәтләр ясаганда, аның озын чәчләре жилфер-жилфер килә. Менә ул, бөтен гәүдәсе белән киң хәрәкәт ясап, соңгы аккордын алды. Һәм сәхнәдәге артист кебек чак кына башын иятөшөп уйнаудан туктады.

Бер мизгел тынлык булып торды. Ахыр чиктә Асылхан әйтте:

– Рәхмәт, Ибрай!..

Бу минутта Зөһрәнең дә күзләре дымланган, матур йөзен-

дә сабый бала шатлыгы балкый иде.

Тик Ибрай уйнап бетермэгән булган икән эле. Йөзе кырыс, төсе качкан иде аның. Башында туган уй-фикерен югалтудан курыккан кеше сыман, болай диде ул:

– Эмма кеше күнелендә гелән дә яз, гелән дә аяз булып тормый... Менә поэманың икенче өлеше...

Смычок кыллар өстеннән кызу-кызу биеп китте. Бүлмә эче янадан аһәңле музыка белән тулды. Эмма бу юлы ул йөрәк өзгеч, жан тетрәткеч иде. Аннары авазлар бер экренәеп, бер көчәеп, кайдадыр адашып калган кешенен ачыргаланып кычкырган тавышын хәтерлэтэләр иде. Бер үк вакытта ул авазларда кемнендер рәнжүе дә, нәфрәт тә бар кебек...

Ибрай ничек итеп искәرمәстән генә уйный башлаган булса, шулай көтмәгәндә көйне бүлде. Һәм әйтте:

– Симфониянең бер өлешен мин Тукайга багышляячакмын... Бу өлешен Тукайның да тыңлаганы бар...

Янадан уйный башлады. Бу авазлар бер экренәеп, бер көчәеп, кайдадыр адашып калган кешенен үлем ачысы белән өзгәленеп, ачыргаланып ярдәмгә кычкырган тавышын хәтерлэтэләр иде.

Ибрай уенынан туктады да кайчан, ниндирәк шартларда Тукайны күрүен, аның үтенече буенча симфониянең нәкъ менә шушы өлешен уйнавын сөйли башлады.

Гадәттә, Ибрай Кремльнең түбән урамындагы Попов ка-

багына йөри торган булган. Үзе зур, жылы, шуның өстенә якты. Һавасы да яхшы. Житмәсә, тагын сыра янына кушылып бушлай бирелә торган вак балыгы да, яшел борчагы да башка урыннардагыга караганда тәмлерәк. (Хак булса, заманында Попов, конкурентларына үч итеп, сыра янына кушып, бушлай жиде төрле закуска бирә торган булган дип сөйлиләр.)

Аннары Ибрайга ул кабакка йөри торган халык та ошый. Гадәттә, монда студентлар, татар шәкертләре жыела торганнар иде. Эчеп исерү өчен түгел, күбрәк әңгәмә сатып, теге яки бу нәрсә турында сөйләшәп, бәхәсләшәп утыру өчен жыелалар. Шуңа күрәдер, монда сугыш, жәнжал кебек нәрсәләр бөтенләй диярлек булмый.

Шуның өстенә әле, башка урыннардагы кебек, Ибрайга: «Теге дөньяда синең бу бармакларыңны килегә салып төячәкләр; үзенне исә жәһәннәм утында яндырачаклар...» – дип тә янамыйлар. Русы да, татары да аны бер үк дәрәжәдә яратып, үз итеп тыңлыйлар, аннары инде әйбәтләп сыйлылар...

Көннәрнең берендә өс-башы, кыяфәте шәкерткә охшаган бер егет, кереп, Ибрай белән исәнләшә. Башында – ул вакытта модада йөргән каймалы түгәрәк бүрек. Егет аның өстәле янына ук килеп утыра. Тыңлар өчен атап килгәнлеген әйтә.

Ибрай күңеленә бик хуш килә аның сүзләре. Жанланып сорап куя:

– Нәрсә уйныйм соң?

Шәкерткә охшаган егет елмая гына:

– Чын сэнгать, Ибрай туган, заказ белән приказны сөйми... Жаның телэгән нәрсәне уйна, – ди.

Ибрай симфониянең нәкъ менә шушы, икенче өлөшөн уйный. Скрипкасы елый, аһ орып өзгәләнә аның.

– Мәрхүм Кузьма, скрипкадан кеше өн-авазы, аһәңе, сыкравы, жан әрнетеп өзгәләнүе ишетелергә тиеш, ди торган иде. Бары тик шул чакта гына тыңлаучылар, музыкантның уйнавын колак салып түгел, ә дөньяларын онытып, бөтен барлыклары белән бирелеп тыңлаячаклар...

Шәкерткә охшаган егет тә, йөрәк өзгеч авазлар иркенә буйсынып, кинәт житдиләнә, миһербанлык тулы мөлдерәмә күз карашларына кадәр кырыслана. Ачы көзгә жыллар иркендә япа-ялгыз калган сыман тетрәп куя; тунгандагы кебек, тәнәндә бала йоннары кабарып чыга...

Ул да булмый, кесәсеннән кечкенә генә куен кенәгәсә белән каләм чыгарып, сыра түгелүдән кибүне белмәгән өстәл өстенә иелеп, ашыгып-кабаланып нидер яза башлый. Күзләрен бер ноктага төбәп уйланып тора да тагын яза... Нәрсәгәдер ачулангандай итеп, кинәт кенә язганын шатыр-датып сызып та ташлый...

Ибрай бу сәер кешедән күзләрен дә алмый. Кем булыр бу? Нәрсә эшли ул?..

Ибрай уйнаудан туктамакчы була. Эмма яңа танышы, кәгазьдән күзләрен алмыйча гына, ялынып ялваргандай әйтеп куя:

– Дәвам ит, Ибрай туган... дәвам ит!.. – Аннары өсти: –

Рэхмэт, Ибрай! Менэ синең биниһая тылсымлы музыкаң яр-  
дәмендә мин дә үз «симфониям» нең баш өлешен яздым...  
Тыңлуйсыңмы? – Ибрайның жавабын да көтеп тормыйча  
укый башлай:

Көзге төн. Мин йоклай алмайм. Өй түрендә жил елай;  
Жил еламай, ач үлемнең куркусыннан ил елай...

Исе киткән музыкант, шагыйрьне шунда ук бүлеп, кабат  
укуын үтенә.

Шагыйрь кабатлай. Э Ибрай:

– Бу сүзләр минем симфониямнең икенче өлешенә эпи-  
граф булачак. Нинди сүзләр!.. «...Өй түрендә жил елай;  
Жил еламай, ач үлемнең куркусыннан ил елай...» – Ибрай  
кабат рэхмәтләр әйтеп, яңа гына танышкан шагыйрьнең кул-  
ларын кыса. Симфониянең эчтәлеген, андагы моң-зарны ике  
авыз сүз белән әйтеп бирә алган кешенең кем булуын сорый.

Тегесе әйтә:

– Исемем Габдулла... – Аннары Ибрайның жилкәсенә  
кулын куеп өсти. – Мин – Тукай... Габдулла Тукаев.

Шулай таныша Ибрай сөекле шагыйрь белән. Ул вакыт-  
ларны искә төшергән саен: «Күңелем боек, кәефем төшен-  
ке иде. Эмма аның «Мин Тукай» дигән сүзләрен ишетүем  
белән дөньяларым яктырып киткән кебек булды», – дип  
өстәп куярга да онытмай.

Ибрай уйнап туктагач, скрипкасын читкэрэк алып куйды да янэ бер стакан аракы салып, баягы кебек тын да алмыйча эчеп куйды. Авызын кул аркасы белэн генэ сөрткәннән соң, янадан сүзгэ кереште.

– Менэ ичмаса Тукай музыканы ярата иде. Аңлый белэ иде... Хэер, башкача булуы да мөмкин түгел. Кайнар йөрөклө бөөк шагыйрь иде шул ул. Эле дә булса күз алдымда тора... Э күз карашлары нинди иде аның! Юк, яше утызга да житмэгән кешедә андый карашлар булуы хэтэр. Бик хэтэр!.. Минем өчен ул шагыйрь генэ түгел, музыкант та иде. Әйе, музыкант та иде. Музыка тыңлаганда, хислэре кузгалмаган кешене Каюм Насыри мүкле йөрөк дип атаган. Берэр жыр ишетеп күнеле кузгалмаса, ул кешенең йә хисе юктыр, йә күнеле авырудыр, ди. Кемдер тагын әйткән, музыка кеше табигатенә тәэсир итә, холыкны күркәмләндерә, вәхшилекне бетерә, канны сафлый, фикерне кинәйтә, ди.

Исереп өлгергән музыкантны игътибар белән тыңлап утырган Асылхан сорау биреп куйды:

– Ибрай... Синең ул симфонияннең азагы нәрсә белән бетә соң?

– Азагымы?

– Әйе.

Ләкин музыкант жавап биреп өлгерә алмады, аны ютэл буды. Киң калку маңгаена эре тир бөрчөкләре бәреп чыкты. Муен тирэләре кызарды, тамырлары бүртенде...

– Хэзер... – диде ул, куллары белән гафу үтенгән сыман

ишарэлэр ясап. Эмма ютэл аны яңа көч белән буып алды. Беркавым сыны катып тавыш-тынсыз гына ютәлләде ул. Бары иңбашлары гына калтырана иде. Ахырда ютәле бераз басылды. Еш-еш сулыш ала башлады. Эмма ютэл буганда авызын каплаган кулына күз төшереп алу белән, уч төбөндөгә алсу тапларны күрөп, тиз генә кулын артына яшерде.

– Азагы турында... мин үзем дә бик озак баш ваттым, – диде ул, һаман еш-еш сулап. – Ниһаять, таптым кебек. Ахыры аның, соңгы аккордлары... үлем белән бетәчәк... Бу дөньяда бернәрсә дә мәңгелек түгел ич...

\* \* \*

Гөлбану тормышка чыкты.

Бик тиз түгелме?

Түгел. Исламбикә карчык әйтмешли, кыз баланың буйга житү белән урынына урнашуы хәерле.

Һаман да шул Камил абыйсы инде... Бик тә изге күнелле, игелекле кеше булып чыкты ул. Гөлбануны дөньяга яңа күз белән карарга өйрәтүче дә, шәхси тормышында зур үзгәреш ясаучы да шул булды.

Узган гомер – искән жил димәсләр иде аны. Камил абыйсыжиде ел сөргөндә булып кайтты. Чак кына да үзгәрмәгән ичмаса. Хәтта бераз тазара да төшкән кебек. Бары чигә чәчләре генә чаларган. Хәер, анысы да үзенә килешеп тора тагын.

Үзе һаман элеккеге кебек дәүләтне, патшаны сүгә. Ничә-мә-ничә тапкыр кулга алынып, төрмәләрдә утырып, ниһаять, энә жиде ел сөргөндә булды. Гөлбануның әнисе әйтмешли, «Акыл кермәсә керми икән...»

Беренче тапкыр килеп чыккан көнне нәрсә дигән иде әле?

– Мин инде сезне таний алмам дип уйлаган идем, – дип башлады ул. – Ирле-хатынлы икесе-ике яклап жигелеп эшлиләр, мин әйтәм, череп баеп беткәннәрдер. Ташпулатлар салып кергәннәрдер дип уйлаган идем... Э сезнең һаман булса шушы алачыкта яшәп яткан көнегез икән әле.

Әтисе көрсенеп әйтеп куйды:

– Һэй, Камил туган! Кая инде ул безгә дигән ташпулатлар... Ачтан кәкрәймәсәк, шуна мең-мең риза инде.

Ачылып китеп, гәпләшеп утырдылар. Жайлап кына узганнарны кузгатасы иттеләр.

– Карап-карап торам да, тагын бер карап куям дигәндәй, – дип башлады Камил абыйсы сүзен. – Ярыйсы ук бәхетле кеше сез...

Элеге шактый ук кинәяле итеп әйтелгән сүзләрнең мәгънәсенә төшенеп житмәгән Сабиржан: «Шөкер иде әле хәзергә...» – дип мыгырданып куйды. Бу юлы инде Камил ачыктан-ачык көлөргә мәжбүр булды.

– Нилектән әйтәм мин аны, – дип дәвамлады ул. – Ни дәрәжәдә начар яшәвегезне күрмисез дип әйтүем.

Бу юлы инде Сабиржан әлеге төртмәле сүзләрне кабул итмәвен белдерде:

– Тэкъдирдэн узып кая барасың? Ходайның язганы шулдыр. Шөкер дими ни дисең? Бездэн дә начаррак, фәкыйрь-рәк яшәүчеләр дә бар бит. Бер сынык икмәк бәрабәренә Печән базары чатын саклаган чаклар да бар иде. Шулай булмый ни! Ат аунаган жирдә төк кала, ди. Монда, ичмаса, уч тутырып акча алмасак та, ачтан кәкрәеп йөрмибез...

– Менә, менә!.. – дип элеп алды Камил. – Шул да булдымы сүз. Бездэн дә начаррак яшәүчеләр бар, имеш. Шулай үзеңне алдалап яшәүдән ни файда! Чын хакыйкәт чагыштыруда ачыла, ди. Ә нигә син сау-сәламәт көе кеше кулына карап яшәргә тиеш, ди? Менә шул коллык фәлсәфәсе харап итә безнең халыкны. Нишләмәк кирәк, палачлык, коллык мохитендә гасырлар буге буйсынып, кимсетелеп яшәү халкыбызның канына сеңгән. Тирес өстендә утырган аның исен сизми башлый, ди шул.

Сабиржан да авызын ачып утырмады.

– Соң, үзең уйлап кара, кем, Камил туган. Безнең ише кагылган-орылганнар белән, бездәй ач эрвахлар белән хәзер дөнья тулы. Без әле, ичмаса, ачы таңнан күзне ертып, хәер эстәргә чыгып китмибез. Йөз суы түгеп кеше каршына барулар, ай-һай ла авыр, Камил туган... Гелән болай дәвам итмәс әле, үзгәрер бер... – дигән булды Сабиржан, теленә башка сүз килмәгәч.

– Әх, Сабиржан абый, тормыш һичкайчан да үзеннән-үзегенә үзгәрмәячәк. Власть, хөкүмәт әлегә кимчелекләрне һичтә бетерә алмый, алмаячак та. Чөнки үзе үк шул кимче-

лекләрне, ягъни ачлык-ялангачлыкны, хокуксызлыкны тудыручы... Чын, гадел тормышны сорап түгел, ә канлы көрәштә генә яулап алып булачак...

– Белмим шул... Тормыш әүвәл-әүвәлдән шулай яратылган, халык кына үзгәртә алырмы икән? Шикләнәм... Аннары кемнәр генә ул көрәшкә алыныр икән?..

Камил шундук каршы төште:

– Көрәш күптән бара, Сабиржан абый. Дөнья үзгәрештә: яхшылык белән яманлык, мәхәббәт белән нәфрәт, азатлык белән залимлек көрәше бер генә минутка да тынып торганы юк... Дәүләт байлыгы ул – сезнең кебек, менә минем кебек миллионнарча эшче халыкның хезмәт жимеше. Дөнъяның тоткасы – эшче хезмәте белән крестьян икмәге. Шул байлыкны барлыкка китерүчеләр, мәсәлән, сез, мин, тормышта беренче кирәк-ярактан да мәхрүм ителәләр икән (ашау-эчү, кием-салым, торақ һәм, ниһаять, эш турында әйтәм мин), андый хөкүмәтнең поты бер тиен...

Бу «көфер сүзләр» нең хужаларга бик үк ошап бетмәвен ул үзе үк сизенде, ахрысы, сүзне икенчегә борды.

Камил, уенын-чынын бергә кушып, Гөлбануны танымавын әйтте.

– Шулкадәр гомер үттемени соң? Һай, бу вакыт дигәнең! – дип уфтанып куйды.

Гөлбану оялуыннан нишләргә белмәде, утта янгандай кызарды. Камил абыйсын да әйтер иде. Үзе утны-суны кичкән кеше, ә үзе кешене жир тишегенә кереп китәрдәй итеп оялта.

Ул гынамы эле, китэргэ кирэк дип сабууллашканда, шундый итеп карап алды, Гөлбану нэрсэ дип уйларга да, нигэ юарга да белмэде.

Э инде икенче тапкыр килгэндэ, Камил абыйсы бер егет тэяярткэн иде. Егете чибэр, буй-сынга да шэп. Кайсыдыр заводта тимерче булып эшли икэн. Бөтен килеш-килбөтөннэн типсэ тимер өзэрлек икэнлеге эллэ каян сизелеп тора. Куллары зур, көрөк кадэрле. Э үзе яшүсмер малайлар кебек оялчан, сүзгэ дә бик тартынып кына кушыла, анда да «эйе», «юк» кебек кыска сүзлэр генэ кыстыргалап куйгалый. Нэкъ шундыйлар турында «бала жанлы пәһлеван» дилэр.

– Менэ таныш булыгыз, – диде Камил, егеткэ күрсөтөп. – Ул да – безнең якташ...

Егет, жинаять өстендэ тотылган кеше сыман, бер мэлгэ югалып калды. Аннары бурлат кебек кызарды, бары тик шуннан соң гына:

– Без инде танышлар... – дип эйтэ салды.

Барысы да аптырап калдылар. Егет исэ, оялчан елмаеп, ин элек Миңлегөлгэ карап:

– Сезнең эле мине эллэ ничэ кат тиргэгэнегез дә булды, – диде.

Гөлбануның әнисе, хәтерләмим, кайчанрак булды икэн соң андый хэл дигэндэй, иңбашларын сикертте.

Ул арада егет, читтэрэк торган Гөлбану ягына ым кагып, тагын да мээгрэк сүз әйтеп куйды:

– Э Гөлбануның... хэтта колагымны борганы да бар...

Бар да рэхэтлэнep көлешep алдылар. Гөлбану гына оялуыннан күзлэрeн кая яшерepгэ белмэдe.

Соң бу бит теге тыкрык башында торган Низам исемле усал малай лабаса! Күр инде, ничек үзгэргэн. Менэ кайчан ул чыннан да алыштырып куйгандай булган... Бер акыл иясе: «Кешенең холкы, хэтта килеш-килбәте, үз-үзен тотышы жиде елга бер тапкыр үзгэрә», – дигән. Бу сүзлөрдә хаклык бардыр, күрәсең. Тэртипсезлэнep, шэлэй-вэлэй йөргән бер малай энэ ничек үзгэргән, бөтенлэй икенче кешегә, кыяфәтеннән ашкыну һәм ихтыяр көче бөркелеп торган, сокланып туймаслык егеткә эверелгән. Нәкъ шундыйларга карата инде «акыл кергән», «акылга утырган», «акыл теше чыгарган» дип әйтә торганнардыр.

Хәер, егетне күрү белән, Гөлбану да ничектер төсмерлөгәндэй булган, кайчан, кайда күрдem икән мин моны дип, хәтеренә төшерepгә тырышып караган иде.

Күтәрeнке күнел белән, шау-гөр килеп, табын янына утырыштылар. Камил: «Менэ сезгә килешли казёнкага да кереп чыккан идек әле», – дип, өстэлгә бер шешә кызылбаш та чыгарып куйгач, табын тирәсе тагын да жанлана төште.

Аз сүзле, биш сөальгә бер жавап бирә торган Сабиржан да, сүзгә кушылып, сораулар бирә башлады. Тәкәллефлэнep тормыйча, туп-туры Низамга мөрәжәгать итте ул:

– Стал быть, кайчандыр теге тыкрык башында торган усал малай син булып чыгасың инде?..

– Әйе, – диде Низам, оялып.

- Сөз каядыр киткән идегез түгелме соң?
- Авылга кайтып киткән идек.
- Стал быть, яңадан калага килергә булдыгыз?
- Әйе. Хәзергә әле эни авылда калып торды...
- Алай икән.

Гөлбану, башкаларга сиздермәскә тырышып, тәрзәә буенда бүкән өстендә утырган Низамга, аның хәрәкәтләренә, килешле зур кулларына күз төшереп алгалады. Күр инде, ә! Заманында теңкәсенә тиеп, иза чиктергән усал малайны шундый тыйнак, басынкы егеткә әверелер дип кем уйлаган?

Күңеле белән Гөлбану бу кичнең озаккарак сузылуын тели. Сәбәбен ул үзе дә әйтә алмас иде. Бәлки, өйдә менә шулай көр, күтәренке күнел белән көлөшөп алулар бик сирәк, онытылганда бер булгангадыр. Ничек кенә булмасын, бу кичә Гөлбану өчен гади генә түгел иде...

Ләкин кунаклар тыйнак булып чыкты, тиздән кузгала да башладылар. Камил абый гына, Гөлбануга мөрәжәгать итеп, баягы сүзне искә төшереп көлдерде.

– Мин сине, Гөлбану, ул кадәр үк усал дип уйламаган идем. Синең әле шулай кешенең колагын бора торган гадәтен дә бармыни? Әйтәм аны, Низамның колагы әрекмән яфрагы кадәр булып зураеп калган, синең эшенә икән әле...

Бу кадәресең инде Гөлбану көтмәгән иде. Ул оялып китте, уңайсызлануын сиздертмәс өчен булса кирәк, шундук аралыкка кереп качты.

Шау-гөр килеп көлөшү чак кына басылу белән, кунаклар

саубуллаша башладылар. Хужалар да:

– Тагын килеп утырыгыз, тартынмагыз, – диделэр.

– Без эле килгэлэрбез... Хэзергә сау булыгыз!

Ир-атлар үзара гөрләшөп чыгып киттелэр. Шулкаыт табын янында кайнашкан Миңлегөл үзалдына сөйләнгәндәй итеп әйтеп куйды:

– Нинди чибәр, акыллы егет! Төплө-тәүфыйклы, зиһенле егет күренә...

Гөлбану искәрмәстән тетрәп китте. Чөнки ул да бу минутта күнелә белән нәкъ шул сүзләргә кабатлый иде.

Әллә нәрсә булды Гөлбануга. Аз сүзләнде. Күбрәк ялыгыз калырга ярата башлады. Тын кичләрдә, көнозын эшләп арып талган булуына да карамастан, Идел ярына чыгарга ярата ул хәзер.

Гадәттә, ул, күзгә чалынмаска тырышып, ишегалдыннан шым гына чыгып китә. Олы урам аша да тиз-тиз генә уза. Аннары, әллә ни зур булмаса да, бөтен Яңа Бистәне сасы ис белән тынчытып торган заводның биек коймасы буеннан үтә дә Идел ярына чыга...

Көз якынлашып килә. Көннәр сизелерлек кыскарды. Баеп барган кояш, зурайганнан-зураеп, Идел өстенә төшөп килә... Һәм әкрәнләп суына барган тимерне хәтерләтеп, суга бата башлай... Идел өстенә караңгылык жәелә. Сирәк-мирәк кенә булып пароход тавышлары да ишетеләп куйгалый. Анда-монда чәчеләп, Идел бизәкләре – маяклар кабына...

Гөлбану яр өстендә утыра. Идел ягыннан үзенә бертөрлө

дымсу төче ис бөркеп, талгын жил исэ. Вақыт-вақыт бөтен су өстен ялт иттереп, аргы яктагы бушап калган иген кырлары өстендә ажаган уйнап ала...

Гөлбануның күз карашы да шунда, ажаган уйнаган якка юнэлгән... Сәер дә, шомлы да. Әллә ничек шунда, кинәт кенә күк капусы ачылып киткәндәй итә, иксез-чиксез югарылыкта тагын ниндидер икенче бер дөнья чагылып киткәндәй була. Чыннан да, бармы икән соң бу киң галәмнең чиге?..

Андый чакларда Гөлбануны, шомлы-сәер тойгылар белән беррәттән, эчке бер куаныч яулап алгандай була. Бу галәмәтләрнең барысы да аларның өендә Низам булып киткәннән соң башланды...

Егет тә, без әле килгәләрбез, дип, тикмәгә генә әйтмәгән икән. Көннәрнең берендә тагын Мохтар исемле өлкән яшь-тәге бер кеше белән килеп керделәр. Калын мыеклы абзый кешенең бу бусага аша беренче тапкыр атлап керүе булса да, бер дә тәкәллефләнәп тормады, үзен кирәгеннән артык иркен тотты. Низамның әтисе урынына калган кеше мин, диде ул. Кыскасы, егетнең туган тиешләрәк кешесе икән. Низамны заводка эшкә урнаштыручы да ул икән. Хәзергә фатирда Низам шул Мохтар абзыйларында тора икән.

Үзе таза, нык тормышлы кеше икән. Хәер, булса да булыр. Чөнки заводта бик зур кеше, өлкән мастер булып эшли, ди.

Иң элек Мохтар абзый, килеп керер-кермәс, Гөлбануны баштанаяк күздән кичерде. Аннары табын янына утырды, изүләрен чишеп жибәрде. Шунда ук бик зур йомыш белән

килгәнлеге турында әйтте.

Билгеле, иң элек, юк йомышны бар итеп, Гөлбануны өйдән чыгарып жибәрделәр.

Гөлбану барысын да сизенде. Оятыннан кая керергә тишек тапмады. Ярсыган йөрәген ничек басарга белмәде. Кунакларның китүен күреп калса да, йөрәгенә сыймаслык шатлык хисенә бирелеп, байтак вакыт өйләренә керергә базмыйча йөрде...

Кайткач, аңа кунакларның нинди йомыш белән килүләрен әйттеләр...

Бу куанычлы хәбәр бик тиз таралып өлгерде. Ишегалды халкы бик хуп күрде. Хәтта Исламбикә карчык та, Гөлбануны туктатып:

– Бик һәйбәт, кем, Гөлбану кызым. Бик һәйбәт!.. – диде. – Яшьнең ярлысы булмас, үги багасың булмас...

Бу карчыкны яучылык белән көн күрә диләр. Эмма, хак булса, күрәзәлек тә итә, сихер, им-том белән дә шөгылләнә, дип сөйлиләр. Бәлки, шуңа күрәдер, Гөлбану аның сүзенә әллә ни дикъкәтә итмәде, рәхмәтен әйтте дә йөгәрә-чаба китеп барды.

Ә Зөһрә, уртак сөенеч тапкан кебек итеп, Гөлбануны үз бүлмәсенә чакырып алды. Тәбрикләде. Тормышны бик белгән-татыган кебек, белдекле кыяфәт белән көлеп-елмаеп, карчык-корткалар кебек такмаклап тезеп китте:

– Жәбер-золым күрмә. Авыру-сырхаулар читтән үтсен, уңганлыгың-житезлеген чәчрәп торсын, чибәрлеген-сы-

дулығың камил булсын...

Үзе үк: «Амин!» – дип, тагын бер тапкыр көлеп алды да бу өйгә киеп килгән бишмәтен, алып чыгып, Гөлбануга тоттырды.

– Мә ал, бүләгем булсын, – диде ул, кинәт кенә моңаеп калгандай булып, – өстендә киеп туздырырга язсын...

Ни хикмәттер, яшь байбикә Зөһрә апасын күрдә исә, кайчандыр Гайникамал апасы укыган «Кыйссаи Йосыф» китабындагы патша хатыны Зөләйха күз алдына килә дә баса. Ходай Тәгалә матурлык белән сылулыкны бирсә дә бирерикән дип соклана Гөлбану.

Ә Гайникамал апа Гөлбануны бик бәхетле икәнсең диде. Төптәнрәк уйлап баксаң, Гөлбану, чыннан да, бәхетле булырга тиеш иде. Аны күз яшен түктереп, көчләп түгел, ә үз тиненә, үз ишенә бирәләр. Гайникамал апа тагын ир хакы турында да колак салырлык сүзләр ычкындыргалады. Имештер, жилнең иң ачы ягында торсаң гына ир белән тормыш итеп була... Кайвакытта телең белән ялап, чәчең белән жир себерсәң дә бик таманга килә, янәсе...

Ләкин яшьлек тормышның андый күлэгәле якларына әллә ни әһәмият итми, күбрәк якты хисләргә бирелүчән була.

Гөлбану да андый уйлардан ерак тора иде.

Кызыксынулар, ың-шыңнар, юраулар торган саен күбәйде. Эти белән әнисенең сүзе дә гел шул хакта гына иде. Бигрәк тә әнисе яна-көя, пошына иде. Бала бит, житмәсә тагын, бердәнбере.

Энэ, авызын капмый төшеп, ничэнче тапкырлар инде бер үк сүзлэрне кабатмый ул:

– Ходай кушып, чэчлэре чэчкэ бэйлэнгэн булса...

Этисе дә жөплөп куя:

– Ризык эшен белеп булмый инде, энисе. Изге эшкэ салават дигэндэй, вэгьдэ сүзе әйтелгән, фатихабыз бирелгән...

– Илаһым, Раббым, үзең хәерен насыйп ит, бәхет бир, мэхәббәт бир! Тигез, тату тормыш бирсен Ходаем, бергә-бергә гомер кичереп, бергә-бергә картаерга язсын берүк. Амин!..

Гөлбану бәхет күгенәң жиденче катында иде. Башкача булуы да мөмкин түгел, ул бит – хәзер ярәшкән кыз. Менә бүген дә ул ишегалдыннан жил очыргандай юк булды. Йөрәгенәң иләсләнүенә һич тә чыдар әмәл юк. Моңарчы һич тә татып карамаган ләззәтле хис аны ымсындыра, каядыр ашкындыра. Күнелендә – мең дә бер сорау... Гомер агышы, кеше тормышы агым сулар кебек икән ул. Ничек тиз, сизелмичә генә үтә икән бу гомер дигән нәрсә. Балачакның зәңгәр хыяллары, киләчәккә төбәлгән якты өметләре, кайчан, кайда китеп югалдыгыз сез, бала чагым, үсмер чагым, дип уйлана Гөлбану.

Моңарчы билгесезлек артында яшеренеп торган кызыгы да, берни белән чагыштыргысыз яме дә, тылсымга тиң серләре дә булган икән бу тормыш, яшәеш дип аталган мөгжизаның. Әлеге сәер, шаштыргыч хисләрне быелгы яз, унжиденче язы алып килде. Кыз өчен гадәти булмады ул быелгы

якты яз: бөтен барлыгын яулап, уй-хыялларын томалап, сөү-сөөлү көтөп моңлануын, тулышуын тойды. Менэ шундый хикмэтле хис-тойгылар кичерде Гөлбану. Кичлэрен урамнар буйлап бэхетле парлар йөрүен күреп, сокланып та, чак кына көнлөшөп тэ карады. Алар энэ табышканнар, кавышканнар... Шундый чакларда аның дөнья мәшәкәтьләре, шатлык-кайгылары белән уртаклашасы килде. Аның да кемнеңдер көчле иңнәренә башын куясы, көчле кулларын үзендә тоясы һәм тормыш юлы буйлап бернидән дә курыкмыйча үтәсе килде...

Тик хәзергә чаклы тормышта таяныч булырлык кеше юк иде әле. Шулай шик-шөбһәләр белән газәпланып, сүнмәс өметләр белән рухланып, көн артыннан көн, ай артыннан ай үтә торды. Һәм менә, ниһаять, күрде ул үзенең тиңен, язганын. Энэ кем белән аңа табигатьнең сокландыргыч бүлөгөн, ир хатыны булуның, тормышның мөгжизага тиң серле якларын ачарга язган икән...

Шундый уйлар белән мавыгып, жәйрәп яткан бөөк елга буена килеп чыкканын сизми дә калды Гөлбану. Йа Ходай! Күрче, зинһар, нинди киңлек, нинди иркенлек, хозурлык, нинди илаһи көч-кодрәт, сихри дәрт... Никадәрле сәгадәт вә яшерен моң жыелган синең ярларыңа...

Исләре китеп, хәйраннар булып карап торды Гөлбану мәшһүр Идел өстенә. Монда күк гөмбәзен иңләп алган болытлар түбәннәнрәк йөзгән сыман тоела, энэ кул сузымында кебек кенә. Жил дә зәһәррәк исә. Елга өсте, куышлы уйна-

гандай, бер-бер артлы ургылып тэгэрэшкэн чал башлы дулкыннар белән тулган... Элеге дулкыннар, ярсып-шаулашып, яр читенә ташланалар да шундук чэлпэрәмә булалар. Тирэ-юньгә болганчык су фонтаннары белән ак күбекләр генә чэчри.

# Конец ознакомительного фрагмента.

Текст предоставлен ООО «ЛитРес».

Прочитайте эту книгу целиком, [купив полную легальную версию](#) на ЛитРес.

Безопасно оплатить книгу можно банковской картой Visa, MasterCard, Maestro, со счета мобильного телефона, с платежного терминала, в салоне МТС или Связной, через PayPal, WebMoney, Яндекс.Деньги, QIWI Кошелек, бонусными картами или другим удобным Вам способом.